

خلاصة الأبرار

أذكار الأبرار

مسنون

تتميز هذه المسنون بكونها من كلام الأبرار والصلحاء والفقهاء
والعلماء والسيوف المشهورين في كل عصر من عصور الإسلام
وخاصة من سنن الأئمة الأربعة الذين هم من الأبرار والصلحاء

المؤلفون

تتميز هذه المسنون بكونها من كلام الأبرار والصلحاء والفقهاء
والعلماء والسيوف المشهورين في كل عصر من عصور الإسلام

ناشر

دار النشر المشرف على إصدارها هو دار النشر المشرف على إصدارها

﴿جملہ حقوق محفوظ﴾

خلاصۃ الابرار فی اذکار الابرار	نام کتاب
حضرت سلطان پیر نواب علی صاحب نوشاہی <small>رحمۃ اللہ علیہ</small>	عطائے خاص
سید وقار حیدر ہمدانی قادری نوشاہی	تدوین نو
صاحبزادہ سلطان فخر ربانی نوشاہی صاحب (سجادہ نشین)	حسب الحکم
صاحبزادہ سلطان شاہد ربانی نوشاہی صاحب	
ڈاکٹر پروفیسر عصمت اللہ زاہد نوشاہی	ترتیب
صاحبزادہ علامہ نصرت نوشاہی شرقپوری	نظر ثانی
600	تعداد
150/- روپے	ہدیہ




مرکز انوار تجلیات

حضرت پیر محمد سچیا را المعروف کمبل پوشؒ



مرکز انوار تجلیات

حضرت سلطان غلام ربانی صاحب المعروف چن پیر سرکار



مزار اقدس امام سلسلہ نوشاہیہ مجدد اعظم
 رنمل شریف ضلع منڈی بہاؤ الدین
 رحمۃ اللہ علیہ
حضرت حاجی محمد نوشہرہ گنج بخش قادری



حضرت سلطان محمد اسلم صاحب



حضرت سلطان نواب علی صاحب



حضرت سلطان میراں بخش صاحب



ساجزادہ سلطان محمد میراں صاحب



ساجزادہ سلطان شاہد ربانی صاحب



ساجزادہ سلطان فخر ربانی صاحب




حضرت سلطان غلام ربانی صاحب



حضرت سلطان غلام ربانی المعروف چن پیر سرکار رحمۃ اللہ علیہ قادری نوشاہی چپاری
سجادہ نشین درگاہ عالیہ حضرت پیر محمد چپار رحمۃ اللہ علیہ نوشہرہ شریف

وصال 24 نومبر 2010ء بروز بدھ

marfat.com



سجادہ نشین حضرت پیر محمد سچیا را المعروف کبیل پوش نوشہرہ شریف

صاحبزادہ سلطان فخر ربانی صاحب



حضرت پتھن پیر رحمتہ اللہ علیہ کے مرقہ منور پر دعا کا منظر۔ صاحبزادہ شاہد ربابی دعا کر رہے ہیں۔

انتساب

حضرت پیر روشن ضمیر محبوب العالمین سلطان العارفین رہنمائے
 سالکان طریقت سجادہ نشین حضرت سلطان الفقیر پیر محمد سچیار
 المعروف کمبل پوش رحمۃ اللہ علیہ سرالاسرار ذات ہو سلطان غلام ربانی
 المعروف چن پیر جی سرکار رحمۃ اللہ علیہ کی بارگاہ بے کس پناہ میں عجز
 اور عقیدت کے ساتھ

(در بار عالیہ نوشہرہ میانہ شریف گجرات)

عجز و نیاز

فقیر سید وقار علی حیدر ہمدانی

قادری نوشاہی سچیار

فہرست

6	سچیاں پاک ﷺ کے حضور
8	پیش گفتار
13	تقریظ
16	سراج الواصلین شمس المقر بین برہان الاصفیاء امام الصادقین سلطان الکاملین حضرت سلطان پیر محمد سچیاں المعروف کبیل پوش غریب نواز رحمۃ اللہ
27	اوصاف و خصوصیات
48	مشائخ سے مرابطت اور باہمی واقعات
53	وصال کے بعد کرامات
65	تاریخ وصال از تحائف قدسیہ
66	قطعہ سال وصال
67	حضرت پیر محمد سچیاں پاک المعروف کبیل پوش رحمۃ اللہ کا بعد از وصال دنیا میں پہلا ظہور
67	دوسری بار ظہور
70	تیسری بار ظہور
75	سجادہ نشین حضرت پیر محمد سچیاں رحمۃ اللہ اول

- 78 سجادہ نشین حضرت پیر محمد چیار حبیب اللہ دوم
- 81 سجادہ نشین حضرت پیر محمد چیار حبیب اللہ سوم
- 84 سجادہ نشین حضرت پیر محمد چیار حبیب اللہ چہارم
- 87 سجادہ نشین حضرت پیر محمد چیار حبیب اللہ پنجم
- 88 سجادہ نشین حضرت پیر محمد چیار حبیب اللہ ششم
- 90 سجادہ نشین حضرت پیر محمد چیار حبیب اللہ ہفتم
- 96 سجادہ نشین حضرت پیر محمد چیار حبیب اللہ ہشتم
- 98 سجادہ نشین حضرت پیر محمد چیار حبیب اللہ نہم
- 108 سجادہ نشین حضرت پیر محمد چیار حبیب اللہ دہم
- 111 سجادہ نشین حضرت پیر محمد چیار حبیب اللہ یازدہم
- 114 ضمیمہ..... تذکار
- 156 سلسلہ قادریہ نوشاہیہ چیار یہ کے سجادہ نشین
- 158 قطعہ وصال
- 159 شجرہ طریقت

سچیاں پاکِ حمۃ اللہ علیہ کے حضور

ہوں خاکِ راہ اُس کے درِ بے نظیر کا
مدت سے جان نثار ہوں پیروں کے پیر کا
شہرہ ہے اس کے جلوہ آفاق گیر کا
مجموعہ کمال ہے خیر کثیر کا
رتبہ بہت بلند ہے مردِ کبیر کا
یہ منفرد لقب ہے فہیم و شہیر کا
اک پر تو جمال ہے مہرِ منیر کا
بندہ ہے وہ خدائے علیم و بصیر کا
زنجیر کھولتا ہے ہوس کے اسیر کا
پھیلا ہوا ہے نور چراغِ منیر کا
مرشد بھی قدر دان ہے جس دل پذیر کا
کھٹکا اُسے نہیں ہے کسی بھی شریر کا
اک منظر کمال ہے جمِ غفیر کا
پُرساںِ حال ہے وہی اپنے فقیر کا
ورنہ مقام کیا ہے گدائے حقیر کا
پھر کیوں بنوں فقیر کسی کی لکیر کا
نوشاہِ گنج بخش کے اعلیٰ مشیر کا

شیدا و شیفتہ ہوں میں سچیاں پیر کا
خدا مِ آستاں کا ہوں ادنیٰ نیاز مند
وہ اولیاء میں ہے مہ و خورشید کی طرح
آئینہ دار تخت ہے، سلطانِ وقت ہے
نوشاہِ گنج بخش کا آرامِ جاں ہے وہ
سچیاں لفظ خاص فقط لفظ ہی نہیں
اک شخصیت ہے نور کے اندر رچی ہوئی
میں کیوں نہ اُس کی ذات پہ نازاں رہا کروں
وہ مرشدِ عظیم فقط اک نگاہ سے
سینوں میں روشنی ہے، نگاہوں میں روشنی
کیا اس کی شان و آن کے اوصاف ہوں بیاں
سچیاں کے کرم نے سہارا دیا جسے
در پر ہے زائرین کا تانتا بندھا ہوا
جس کی رچی بسی ہے عقیدت و جود میں
اس کی عطائے خاص سے پہچانتے ہیں لوگ
میں اعتقاد رکھتا ہوں سچیاں پیر پر
کرتے تھے پیر بھائی بھی، قدسی بھی، احترام

احساں یہ مجھ پہ خاص ہے ربِ قدیر کا
ہاتھوں پہ میرے ہاتھ ہے اُس دستگیر کا
بننے لگا تھا جب مرا پیکر خمیر کا
ممنون میں نہیں کسی شاہ و وزیر کا
سودا نہ کر سکا کوئی میرے ضمیر کا
پھر خوف کیا ہے قبر میں منکر نکیر کا
میں منک ہوں سلسلہٴ مستیز کا
سرکار کچھ خیال رہے راہ گیر کا
دامن جھٹک نہ جائے غریب حقیر کا

دنیا و دیں کا رہبرِ کامل ملا مجھے
میں بے نیازِ گردشِ دوراں ہوں دوستو
تو شہرہ کی زمیں سے ہی شاید گئی ہو خاک
غٹیور ہوں کہ گردِ رہِ گنج بخش ہوں
چیار کی دعا سے بہت کچھ ملا مجھے
جب ہے یقین کہ آئے گی رحمت کی روشنی
غیروں کے در پہ جاؤں گوارا نہیں مجھے
پڑتی رہے نگاہِ عنایت کبھی کبھی
بیٹھا ہوا ہے آپ کے قدموں کی دھول میں

آیا ہے دل کو تھام کے چیار کے حضور
کشکول بھر ہی جائے گا نصرتِ فقیر کا



علامہ نصرت نوشاہی

۱۸- جنوری ۲۰۱۱ء

پیش گفتار

پنجاب میں جن سلاسل تصوف نے مخلوق خدا کی رہنمائی اور اُسے جہالت و گمراہی سے نکال کر دین و تصوف کے روشن کدہ کی طرف لانے کے لیے صبح و شام اپنی خدمات پیش کیں اور اس بے لوث خدمت کے عوض اللہ تبارک و تعالیٰ نے اپنے حبیب کریم صلی اللہ علیہ وسلم کے توسل سے انہیں مخلوق کے درمیان عقیدت و احترام کی معراج عطا فرمائی ان میں سلسلہ نوشاہیہ کے بزرگان کے نام تاریخ تصوف کا روشن باب ہیں۔ بانی سلسلہ نوشاہیہ امام العارفین حضرت حاجی محمد المعروف بہ نوشہ گنج بخش رحمۃ اللہ علیہ (۱۰۱۴-۱۱۰۳ھ) کسی تعارف کے محتاج نہیں۔ یہ حقیقت متشرقین نے بھی تسلیم کی ہے کہ آپ کی مساعی جمیلہ سے دو لاکھ ہندوؤں نے اسلام قبول کیا۔ اکبر بادشاہ کے عہد میں جنم لینے والی بدعات اور لادینی نظریات نے شاہ جہاں کے عہد تک عوام کو بُری طرح متاثر کر کے رکھ دیا تھا۔ آپ نے عہد شاہ جہان میں دین کی اصل روح کو قائم رکھنے کے لئے نہ صرف تبلیغ و اشاعت دین کا بیڑا اٹھایا بلکہ اس نیک مقصد کے لئے اپنے خلفاء کی ایک کثیر تعداد کو تربیت دے کر مختلف علاقوں میں بھیجا جس کے نتیجے میں لادینی نظریات کے بادل ہمیشہ ہمیشہ کے لئے ہٹ گئے اور رُشد و ہدایت کے آفتاب کی کرنیں آج تک قلوب و اذہان کو منور کر رہی ہیں۔ آپ کے ان عظیم خلفاء میں سے تین اہم شخصیات نے پنجاب کے مرکزی علاقے میں وہ دور رس نتائج مرتب کیے جن کے اثرات

نہ صرف یہ کہ آج تک قائم ہیں بلکہ روز بروز ان میں اضافہ ہوتا چلا جا رہا ہے۔ ان قدسی نفوس ہستیوں میں ایک نام حضرت پیر محمد سچیار المعروف کسبل پوش رحمۃ اللہ علیہ نوشہرہ شریف، دوسرا نام حضرت پاک رحمن صاحب رحمۃ اللہ علیہ بھڑی شریف (حافظ آباد) کا ہے اور تیسرا نام حضرت سید صالح محمد گیلانی رحمۃ اللہ علیہ چک سادہ شریف (گجرات) میں ہے۔ یہ نوشاہی درویش جہاں بھی جاتے مخلوق خدا کے دلوں کی کیفیت بدل دیتے۔ جہاں ضرورت محسوس کرتے اپنی نظر التفات سے حال کی کیفیتیں عطا کر دیتے۔ نظر و مستی کے اس سلسلہ کو آگے بڑھانے والے اولیاء کے سرخیل حضرت پیر محمد سچیار رحمۃ اللہ علیہ کے دامنِ محبت سے وابستہ درویش سچیری کہلاتے ہیں۔ جن کی پہچان دو حوالوں سے خاص طور پر اہمیت کی حامل ہے ایک یہ کہ شریعت و طریقت کی پابندی کا خاص خیال رکھا جاتا ہے اور دوسرے یہ کہ شروع ہی سے اہل علم حضرات کی کثیر تعداد اس سے وابستہ چلی آرہی ہے۔ شعراء، ادباء، علماء و مشائخ کے علاوہ وزراء و امرا بھی اس چشمہ فیض سے مستفیض ہوتے رہے ہیں۔ غنیمت کنجاہی، محمد ماہ صداقت کنجاہی، اشرف منجری، فقیر غلام محی الدین نوشہ ثانی، پیر کمال لاہوری، مولوی احمد یار مرالوی، سلطان نواب علی صاحب نوشہروی، مولوی محمد اعظم میر و والی، سید علیم اللہ شاہ ہندانی قصوری جبکہ موجودہ عہد میں صاحبزادہ نصرت نوشاہی اور صاحبزادہ پروفیسر ڈاکٹر عصمت اللہ زاہد جیسے نامور محقق و اہل قلم کے علاوہ بے شمار صاحبان علم و فضل اس سلسلے کے گل و گلزار ہیں۔ جو قلم و قرطاس کے ذریعے سلسلہ عالیہ کی اشاعت میں ہمہ تن مصروف نظر آتے ہیں سچیار پاک رحمۃ اللہ علیہ کے حالات و

واقعات کے ضمن میں ان مذکور اہل علم حضرات میں سے حضرت پیر سلطان نواب علی صاحب رحمۃ اللہ علیہ کی تصنیف کردہ کتاب ”اذکار الابرار“ خاص طور پر قابل ذکر ہے۔ کتاب کے مصنف نہ صرف خود فکر و نظر کے مالک تھے بلکہ سلسلہ عالیہ کی خدمات کو متعارف کروانے میں ساری زندگی ہمہ تن مصروف رہے۔ ان کا انداز و اسلوب بہت دلکش اور موثر تھا۔ حالات و واقعات کی صحت کا خاص خیال رکھتے تھے۔ یہی وجہ ہے کہ ”اذکار الابرار“ کو سلسلہ کے درویشوں کے علاوہ دیگر اہل محبت میں بھی خوب پذیرائی حاصل ہوئی۔ لیکن آج یہ عظیم تصنیف منظر عام پر نہیں ہے جبکہ ایسی کتب کا موجود ہونا معاشرے کے لئے بے حد سود مند ہوتا ہے۔ اس سے لوگوں کے اخلاق و کردار اور راست فکری کو تقویت ملتی ہے مگر اس حقیقت سے بھی چشم پوشی نہیں کی جاسکتی کہ موجودہ عہد میں انسانی زندگی مشین کے ساتھ مشین بنی جا رہی ہے۔ مشینی رویے نے احساس و مروت کو کچل کر رکھ دیا ہے جس کا نتیجہ معاشرے میں بے حسی، نفرت تعصب، خود غرضی اور لوٹ گھسوٹ کی شکل میں نظر آتا ہے۔ آج کا انسان ان منفی اقدار کو فروغ دینے میں اس قدر آگے نکل چکا ہے کہ اگر وہ چاہے بھی تو واپسی کا راستہ دشوار دکھائی دیتا ہے مگر ناممکن نہیں۔ وقت کا پیہہ کچھ اس قدر تیز رفتاری سے گھوم رہا ہے کہ انسان خود چکرانے لگا ہے۔ اب اس کے پاس اتنا وقت ہی کہاں ہے کہ وہ وعظ و نصیحت اور اخلاق و مروت کا احساس پیدا کرنے والی ضخیم تحریریں پڑھ سکے۔ چنانچہ اس مجبوری نے اختصار نویسی یا تلخیص نگاری کے لئے سیران بنا دیا ہے۔ اب چونکہ یہ وقت کی اہم ترین ضرورت ہے اس لیے یہ بھی غنیمت ہے کہ اچھی اچھی کتب

کے خلاصہ جات ہی انسان کے مطالعہ میں رہ سکیں جن سے اس کے اخلاق و کردار کی تعمیر ہوتی رہے۔ چنانچہ اسی ضرورت کے پیش نظر زیر نظر کتاب ”اذکار الابرار“ کی تلخیص پر مبنی صورت میں ہدیہ قارئین کی جا رہی ہے۔

کتاب کی ترتیب میں جہاں اس بات کا خاص خیال رکھا گیا ہے کہ کوئی اہم واقعہ نظر سے اوجھل نہ ہونے پائے۔ اہم تاریخوں اور واقعات کی صحت پر بھرپور توجہ دی جائے۔ نیز غیر اہم واقعات کو خواہ مخواہ جگہ نہ دی جائے وہاں اس امر کو بھی ملحوظ خاطر رکھا گیا ہے کہ کتاب کے واقعات کا نفس مضمون متاثر نہ ہو۔ پڑھنے والا ایک تسلسل سے پڑھتا جائے اور کہیں بھی تشنگی کا احساس نہ ہونے پائے۔ بزرگانِ دین کے حالات و آثار پر مبنی کتب تحریر کرنا قدرے اس لیے مشکل ہوتا ہے کہ تصنیف کرنے والے کو اپنی عقیدت کے ساتھ ساتھ قارئین کی عقیدت اور ذوق کو مد نظر رکھنا ہوتا ہے۔ اس کتاب میں اس امر کا اہتمام رکھا گیا ہے کہ کسی جگہ بھی عقیدت و احترام میں کمی نہ آئے۔

مشائخ و صوفیاء کے تذکروں میں بے شمار کرامات کا ذکر ہوتا ہے۔ بعض لوگ اس پر اعتراض وارد کرتے ہیں کہ ان واقعات کا ذکر سوائے کتاب کو طول دینے کے اور کوئی فائدہ نہیں۔ حالانکہ یہ خیال درست نہیں۔ کرامت تو ہوتی ہی وہ چیز ہے جو عام آدمی سے نہ تو سرزد ہوتی ہے اور نہ ہی اس کی سمجھ میں آسانی کے ساتھ آسکتی ہے جبکہ کرامت میں ظاہر ہونے والے واقعات محیر العقول ہونے کے باوجود ممکنات کی حد سے باہر نہیں ہوتے۔ ایسے ہی واقعات کا جب انبیاء علیہم السلام کے ہاتھوں ظہور ہوتا ہے تو

وہ معجزات کہلاتے ہیں اور قرآن معجزات کی صداقت کی علی الاعلان گواہی دیتا ہے۔ ولایت میں بھی نبوت ہی کا فیضان جلوہ گر ہوتا ہے اس لیے کرامات بھی یقینی ہوتی ہیں۔ اس کتاب میں بھی کئی ایسی یقینی کرامات کا اندراج ہے جو عقیدت و ارادت میں پختگی کا سبب بنے ہیں اور بنتے رہیں گے۔

تاریخی اعتبار سے اس کتاب کی اپنی ایک حیثیت ہے کہ سلسلہ عالیہ نوشاہیہ سچاریہ کے مشائخ خصوصاً سچیار پاک رحمۃ اللہ علیہ کی اولاد امجاد کا مختصر مگر معلومات اخذ تذکرہ موجود ہے۔

حضرت سچیار پاک رحمۃ اللہ علیہ کے انتقال کے بعد آپ کے وجود مسعود کا تین بار ظہور اور لاکھوں افراد کا زیارت کرنا خود ایک بہت بڑی کرامت ہے جس کے چشم دید گواہ ہر دور میں موجود رہے ہیں۔ اولیاء اللہ کے ہاتھوں رونما ہونے والے ایسے واقعات عقیدے کی درستگی اور صراط مستقیم کی تلاش میں مددگار ثابت ہوتے ہیں۔ چنانچہ امید کی جاسکتی ہے کہ اس کتاب کا مطالعہ قارئین کے لئے یقیناً خیر و برکت کا سبب رہے گا۔

اپنی طرف سے پوری کوشش کی گئی ہے کہ بات عام فہم زبان اور سادہ انداز میں کی جائے تاکہ ہر خاص و عام اس سے اپنے اپنے ذوق کے مطابق استفادہ کر سکے۔ اللہ کرے ہماری یہ کوشش حضرت سچیار پاک رحمۃ اللہ علیہ اور آپ کے درویشوں کو پسند آجائے اور اگر ایسا ہو جائے تو یہ کسی بڑی سعادت سے کم نہ ہوگا۔

خیر اندیش

سید وقار علی حیدر ہمدانی

قادری نوشاہی سچاری

تقریظ

اثرِ خامہ: علامہ میاں نور محمد نصرت نوشاہی
(ایم اے، ایم او ایل (گولڈ میڈلسٹ)
آستانہ عالیہ حضرت شاہ محمد مراد نوشاہی رحمۃ اللہ علیہ
شرقیہ پور شریف

برصغیر کی تاریخ تصوف میں نوشاہی سلسلہ فقر کو یہ شرف اور امتیازی خصوصیت حاصل ہے کہ اس سے وابستہ بہت سے عالی قدر مشائخ، مشاہیر علماء اور اہل دانش نے توفیق ایزدی سے ہر دور میں اپنی خداداد صلاحیتوں کے ساتھ وہ فکری، علمی و ادبی اور تحقیقی و تخلیقی جوہر دکھائے ہیں جن کی مثال نہیں ملتی اور دینی و تبلیغی سطح پر ایسے ایسے کارنامے انجام دیئے ہیں جن پر آج کی علمی دنیا بھی رشک کرتی نظر آتی ہیں اور یہ سلسلہ دعوت و ارشاد مختلف صورتوں میں برابر جاری ہے۔

ان میں وہ عہد آفریں شخصیات بھی شامل ہیں، جنہوں نے اپنے مشائخ کی روحانی درس گاہوں سے تربیت حاصل کی اور اپنے پیشواؤں کے احکام نافذ ہوتے ہوئے اللہ تعالیٰ کے بھروسہ پر اپنے گھروں سے اٹھ کھڑے ہوئے۔ اپنے دیس چھوڑ دیئے، جائیدادوں اور خاندان والوں سے رُخ موڑ لئے اور دین حق کی سر بلندی کے لئے ہجرت کی اور ”ہر ملک ملک ماست کہ ملک خدائے ماست“ کے مصداق مختلف مقامات پر ہمیشہ ہمیشہ کے

لئے سکونت اختیار کر لی۔

ان فیض رساں ہستیوں کے فکری اور قلمی یادگاروں کے تحائف کتابوں کی صورت میں ملتے ہیں۔ ان میں سے کچھ طبع ہو چکے ہیں اور کچھ سامنے آرہے ہیں۔

”اذکار الابرار“ کے نام سے یہ کتاب جو اس وقت قارئین کرام کے ہاتھوں میں ہے، سب سے پہلے خانقاہِ سچیا ریہ کے عظیم القدر سجادہ نشین حضرت سلطان پیر نواب علی قادری نوشاہی رحمۃ اللہ علیہ نے شائع کی، جس پر (گلزارِ نوشاہی کے مصنف) ابوالکلام مولانا محمد حیات نوشاہی شرقپوری نے نظر ثانی کی اور اس کے مسودے کو ترتیب دیا۔

حال ہی میں حضرت صاحبزادہ غلام ربانی چن پیر رحمۃ اللہ علیہ کی رسم چہلم کے موقع پر تعزیتی پیغامات پر مشتمل ”تذکار“ کے عنوان سے ایک کتابچہ شائع کیا گیا۔ چنانچہ اس کے ساتھ یہ ضرورت بڑی شدت کے ساتھ محسوس کی گئی کہ حضرت پیر محمد سچیا رکمبل پوٹ رحمۃ اللہ علیہ کی سوانح حیات ”اذکار الابرار“ بھی افادۂ عوام کے لئے جدید اسلوب و تدوین کے ساتھ دوبارہ شائع کرنے کا اہتمام کیا جائے۔

چنانچہ اس مقصد کو پورا کرنے کی خاطر آستانہ عالیہ نوشاہیہ پٹی کے نہایت محترم سجادہ نشین روش طبع فقیر نوشاہیہ کے فروغ کے لئے ہمیشہ سرگرم عمل رہنے والے بزرگ جناب سید وقار علی حیدر ہمدانی نوشاہی سچیا ری میدان عمل میں اترے اور ”اذکار الابرار“ کی تدوین نو کی اور حضرت پروفیسر ڈاکٹر عصمت اللہ زاہد صدر شعبہ پنجابی اور نیشنل کالج پنجاب یونیورسٹی

اور سجادہ نشین حضرت سائیں محمد شریف نوشاہی سچپاری رحمۃ اللہ علیہ گنوشالہ، لاہور نے اس معاملے میں اُن کی خصوصی معاونت فرمائی۔ جس کے نتیجے میں یہ اہم تذکرہ تیسری بار نئی آب و تاب کے ساتھ ”خلاصۃ الابرار“ کے نام سے سامنے آ گیا ہے۔

اس کاوش کے لئے میں جناب محترم ہمدانی صاحب اور جناب ڈاکٹر زاہد صاحب کو مبارکباد پیش کرتا ہوں اور بارگاہ سچپاریہ کے موجودہ سجادہ نشین صاحبزادہ سلطان فخر ربانی مدظلہ اور ان کے بھائی صاحبزادہ سلطان شاہد ربانی مدظلہ کا بھی سپاس گزار ہوں کہ ان دونوں حضرات کی سرپرستی میں یہ کام پایہ تکمیل کو پہنچا۔

رب العالمین جل جلالہ اس تذکرہ کے پڑھنے والوں اور پیش کرنے والوں کو دین و دنیا کی برکتوں اور سعادتوں سے بہرور فرمائے۔

ع ایں دُعا از من و از جملہ جہاں آ میں باد

خاکپائے علماء و فقراء
میاں نور محمد نصرت نوشاہی
نوشاہی منزل شرقپور شریف
۱۰ جنوری ۲۰۱۰ء

سراج الواصلین شمس المقربین برہان الاصفیاء امام
 الصادقین سلطان الکاملین حضرت سلطان پیر محمد سچیار
 المعروف کمبل پوش غریب نواز رحمۃ اللہ علیہ

نام و نسب:

آپ کا نام نامی اسم گرامی پیر محمد۔ خطاب سچیار۔ لقب کمبل پوش
 تھا۔ قوم گگھڑ سے تھے۔ سلسلہ نسب آپ کا کیانی سلاطین سے ملتا ہے جو
 ملک ایران پر حکمران گزرے ہیں۔ آپ کے والد بزرگوار کا نام ملک وارث
 خاں تھا۔

ولادت و مرتبت:

آپ کا وطن موضع نڑالی تحصیل گوجر خاں ضلع راولپنڈی علاقہ پوٹھوہار
 تھا۔ آباؤ اجداد سے صاحب دولت و ثروت ہوتے چلے آئے ہیں۔ آپ
 کے والد بزرگوار ملک وارث خاں صاحب رئیس خاندان تھے۔ گردونواح کا
 علاقہ بھی ان کے زیر اثر تھا۔

آپ کی ولادت باسعادت کا شرف اسی موضع کو حاصل ہوا۔
 ۱۱۰۰ھ ہجری کے آغاز میں آپ پیدا ہوئے۔ ابھی خردسال ہی

تھے کہ والد ماجد نے ایک قومی جنگ میں شہادت پائی اور آپ یتیم رہ گئے۔
والدہ ماجدہ صاحبہ کے سایہ عاطفت میں پرورش پائی۔ بچپن سے ہی آثار
رشد و ہدایت آپ کی پیشانی سے درخشاں تھے۔

بالائے سرش زہوش مندی میثافت ستارۂ بلندی
سن تمیز کو پہنچتے ہی جاذبہ الہی نے کشش کی تو آپ نے وطن کو خیر باد
کہہ کر سفر میں قدم رکھا۔

سفر گزیدہ ترسِ نعمتے ست در عالم
ز بہر ذوقِ خدا بنی و خدادانی

راستے کی صعوبتیں جھیلتے ہوئے وزیر آباد پہنچے۔ چند دن وہاں قیام
فرمایا طبیعت نے قرار نہ پکڑا تو وہاں سے اٹھ کر کالیکے میں جاگزین ہوئے
جو کنارۂ چناب پر ایک چھوٹا سا گاؤں ہے۔ ادھر والدہ صاحبہ آپ کے
فراق میں مضطرب و بیقرار ہوئیں اور تابِ مفارقت نہ لا کر تلاش میں قدم اٹھایا
اور جستجو کرتی ہوئی آپ کے پاس پہنچیں اور گھر لے جانے کے واسطے کہا۔
آپ نے فرمایا:

دست از طلبِ ندارم تا کامِ من بر آید

یا جاں رسد بجاناں یا جاں زتن بر آید

آخر مائی صاحبہ نے وہیں اقامت فرمائی اور تھوڑے ہی عرصہ کے

بعد راہِ نور و عالم بقا ہو کر کالیکے میں مدفون ہوئیں۔

جستجوئے شیخ کامل:

آپ کو معلوم ہو چکا تھا کہ مطلوب حقیقی سوائے وسیلہ شیخ کامل کے مل نہیں سکتا۔ اس لئے خیال ہوا کہ کسی ایسے بزرگ کو ملیں جو اقوال و افعال میں سنت کا پیرو اور اعمال و احوال میں طریقہ محمدیہ کا تابع ہو جس کا ظاہر و باطن انوار مصطفوی سے منور ہو اور جس کی ایک ہی نگاہ طالب مولیٰ بنا دیوے۔ آپ جستجو کرتے ہوئے موضع چک منجو میں حضرت شاہ بھولا رحمۃ اللہ علیہ کے پاس پہنچے جو کہ باکمال صاحب باطن بزرگ تھے اور بیعت ہونے کی التماس کی۔ انہوں نے آپ کے اشتیاق قلبی اور استعداد بلند کو دیکھ کر فرمایا کہ اے عزیز آپ جیسے بلند ہمت طالب کے لئے کوئی عالی بارگاہ چاہیے جس سے آپ متمسک ہوں۔ اگر گوہر مقصود پانے کا ارادہ ہے تو امام اہل توحید، سائر میدان تجرید، سلطان العارفین، واقف رموز علم الیقین، حضرت حاجی محمد نوشہ گنج بخش قادری قدس سرہ کی جناب فیض انتساب میں جاؤ جو کہ برب دریاے چناب موضع رنمل شریف میں فیض کا دروازہ خاص و عام کے لئے کھولے بیٹھے ہیں۔

واقعہ بیعت:

آپ کو حضرت نوشہ گنج بخش رحمۃ اللہ علیہ کا اسم گرامی سنتے ہی ایک خاص روحانی لذت محسوس ہوئی اور کمال شوق سے رنمل شریف کی طرف روانہ ہوئے۔ راستہ میں دو خوبصورت جوان آپ کو ملے اور پوچھا کہاں جا رہے ہو؟ آپ نے فرمایا کہ حضرت نوشہ گنج بخش رحمۃ اللہ علیہ کی خدمت میں جا رہا

ہوں۔ انہوں نے کہا جلدی جاؤ حضرت نوشہ گنج بخش رحمۃ اللہ علیہ کا دربار عشق سے لبالب ہے۔

پراز عشقِ دربارِ نوشاہ ہست
کہ صباغِ منِ صبغۃ اللہ ہست

یہ بشارت سن کر آپ کی ہمت اور بھی بڑھی جب ذرا آگے بڑھے تو ایک اور آدمی گھاس کھودتا ہوا ملا۔ پوچھنے لگا صاحب! کہاں جانے کا ارادہ ہے آپ نے فرمایا حضرت نوشہ گنج بخش صاحب رحمۃ اللہ علیہ کے پاس جا رہا ہوں۔ اس نے کہا واہ صاحب یہ کیا کہا؟ وہ تو جادوگر ہے اور مخلوقِ خدا کو گمراہ کر رہا ہے تم اس کے پاس نہ جاؤ۔ آپ یہ کلام سن کر کچھ پریشان خاطر ہوئے اور بحالت تذبذب واپس قدم اٹھایا آگے وہی دو نوجوان کھڑے تھے واپسی کا سبب پوچھا۔ آپ نے ماجرا بیان کیا تو وہ کہنے لگے میاں صاحب! وہ تو شیطان تھا۔ آپ کو راہِ راست سے باز رکھنا چاہتا تھا۔ ہم فرشتہ رحمت ہیں اللہ تعالیٰ نے ہم کو صرف آپ کی رہنمائی کے لئے بھیجا ہے آپ ضرور جائیں اور درگاہِ نوشاہیہ سے ساغر عرفان الہی نوش فرمائیں۔

چنانچہ آپ جمعیت خاطر کے ساتھ رنمل شریف پہنچے۔ حضرت نوشہ گنج بخش رحمۃ اللہ علیہ حجرہ میں تشریف فرما تھے۔ اور دوسرے احباب شاہ صدرالدین وغیرہ باہر بیٹھے تھے۔ آپ ان کے ذریعہ اندر سے اجازت لے کر خدمتِ اقدس میں حاضر ہو کر شرفِ قدمبوسی سے مشرف ہوئے اور تین دام بطور نذرانہ پیش کئے۔ حضرت نوشہ گنج بخش رحمۃ اللہ علیہ نے ایک دام لے کر اپنے صاحبزادہ حافظ محمد برخوردار صاحب رحمۃ اللہ علیہ کو عنایت کیا اور دوسرا دام

اپنے صاحبزادہ محمد ہاشم دریا دل رحمۃ اللہ علیہ کو دیا اور تیسرا دام آپ کو واپس کر دیا اور زبان مبارک سے فرمایا میاں پیر محمد مدت سے ہمیں تمہارا انتظار تھا۔ الحمد للہ کہ آج تم آ گئے۔ پھر پوچھا کہ تمہارا وطن کہاں ہے؟ آپ نے عرض کیا یا قبلہ میرا گاؤں نڑالی ہے۔ آنحضرت قدس سرہ نے فرمایا کیا اللہ تعالیٰ کی رحمت کا مینہ نڑالی پر برسے؟ آپ نے عرض کیا بیشک برسا۔ تین بار یہ الفاظ آنحضرت نوشہ رحمۃ اللہ علیہ نے فرمائے اور آپ نے جواب میں جی ہاں کہا۔ حضرت نوشہ گنج بخش رحمۃ اللہ علیہ نہایت خوش ہوئے۔ اور آپ کو اپنی بیعت سے مشرف فرمایا اور ایک ہی نگاہ شفقت سے مقاماتِ علیا پر فائز کر دیا اور عرفانِ الہی کے دروازے آپ کے لئے کھول دیئے۔

یک زمانہ صحبت با اولیاء
بہتر از صد سالہ طاعت بے ریا

شجرہ طریقت:

آپ رحمۃ اللہ علیہ کا شجرہ طریقت قادر یہ نوشاہیہ اس طرح ہے۔
 حضرت محمد مصطفیٰ صلی اللہ علیہ وسلم ☆ حضرت امیر المومنین علی المرتضیٰ علیہ السلام
 ☆ حضرت خواجہ حسن بصری رحمۃ اللہ علیہ ☆ حضرت حبیب عجمی رحمۃ اللہ علیہ ☆ حضرت
 داؤد طائی رحمۃ اللہ علیہ ☆ حضرت معروف کرخی رحمۃ اللہ علیہ ☆ حضرت سری سقطی رحمۃ اللہ علیہ
 ☆ حضرت جنید بغدادی رحمۃ اللہ علیہ ☆ حضرت ابوبکر شبلی رحمۃ اللہ علیہ ☆ حضرت
 ابوالفرح طرطوسی رحمۃ اللہ علیہ ☆ حضرت ابوالحسن ہنکاروی رحمۃ اللہ علیہ ☆ حضرت ابو
 سعید رحمۃ اللہ علیہ ☆ حضرت سیدنا غوث الاعظم عبدالقادر جیلانی رحمۃ اللہ علیہ ☆ حضرت

سیدنا عبدالوہاب رحمۃ اللہ علیہ ☆ حضرت سید صفی الدین رحمۃ اللہ علیہ ☆ سید احمد
 ابوالعباس رحمۃ اللہ علیہ ☆ حضرت سید مسعود غازی رحمۃ اللہ علیہ ☆ حضرت سید علی رحمۃ اللہ علیہ
 ☆ حضرت سید میر میراں رحمۃ اللہ علیہ ☆ حضرت پیر سید شمس الدین رحمۃ اللہ علیہ
 ☆ حضرت سید محمد غوث اچ شریف رحمۃ اللہ علیہ ☆ حضرت سید مبارک حقانی اچ
 شریف رحمۃ اللہ علیہ ☆ حضرت سید معروف رحمۃ اللہ علیہ ☆ حضرت سخی سلیمان نوری
 حضور رحمۃ اللہ علیہ ☆ حضرت حاجی محمد نوشہ گنج بخش رحمۃ اللہ علیہ ☆ حضرت پیر محمد
 چچار رحمۃ اللہ علیہ۔

خلافت و اجازت:

جس وقت آپ نظر رحمت حضرت نوشہ گنج بخش رحمۃ اللہ علیہ سے فائز
 المرام ہوئے۔ بعد ازاں حضرت نوشہ گنج بخش رحمۃ اللہ علیہ نے آپ کو خرقہ خلافت
 عطا فرمایا اور اجازت مرحمت فرمائی کہ لوگوں کو ہدایت کرو اور عمر عزیز کو تبلیغ
 اسلام میں صرف کرو۔

تقرر نوشہرہ:

خلافت و اجازت دینے کے بعد حضرت نوشہ گنج بخش رحمۃ اللہ علیہ نے
 آپ کو فرمایا کہ تم موضع نوشہرہ مغلاں کو اپنی جائے سکونت بناؤ۔ وہیں رہ کر
 یاد الہی اور تبلیغ اسلام کرو۔ آپ حسب الارشاد پیر روشن ضمیر کے نوشہرہ میں
 جو گجرات سے دس کوس بطرف مشرق دریائے چناب کے شمالی کنارہ پر
 واقع تھا تشریف لائے۔ وہاں اس وقت ایک بزرگ حضرت ماخن
 شاہ رحمۃ اللہ علیہ نام رہتے تھے۔ آپ ان کی خدمت میں حاضر ہوئے۔ انہوں

نے ازراہ کشف معلوم کر کے فرمایا کہ پیش ازیں میں اس علاقہ کی خدمت کے لئے مامور تھا۔ اب یہ ولایت تمہارے سپرد ہو چکی ہے۔ میرے بعد سلسلہ ہدایت کو قائم رکھنا۔ چنانچہ چند عرصے کے بعد وہ بزرگ انتقال فرما گئے۔ اور اس علاقہ کی حکومت باطنی آپ کے قبضہ میں آ گئی۔

ظہور ولایت:

آپ اکثر دریائے چناب کے کنارہ پر رہ کر یادِ الہی میں مصروف رہتے تھے۔ ایک دن ایک بٹھیارن نے عرض کی کہ یا قبلہ آپ سارا دن دھوپ میں بیٹھے رہتے ہیں۔ اگر حکم ہو تو کوئی جھونپڑی بنا دی جائے۔ اس مائی کے ہاتھ میں ایک لکڑی تھی۔ آپ نے پوچھا یہ کیا ہے؟ اس نے کہا کہ یہ کڈھنی ہے بھٹھی یا تنور میں اس سے لکڑیاں ڈالی جاتی ہیں آپ نے فرمایا یہی مجھے دے دے۔ چنانچہ آپ نے وہ لکڑی لے کر زمین میں گاڑ دی وہ سرس کے درخت کی تھی۔ بحکم الہی اسی وقت سرسبز ہو گئی اور آپ پر سایہ کر دیا۔ وہ درخت سرس (شرینہ) زمانہ دراز تک رہا۔ حق تعالیٰ نے اس میں یہ تاثیر رکھ دی تھی کہ بخار، اٹھرا، ڈبہ وغیرہ امراض اطفال کے لئے لوگ اس کے پتے لے جاتے۔ اور شفا ہو جاتی تھی۔ وہ درخت ۱۸۹۱ء میں دریائے چناب کی طغیانی میں دریا برد ہو گیا۔

ظہور کرامت:

نوشہرہ کے ایک رئیس کی بیوی کے پیٹ میں مردہ بچہ کرنگ (یعنی سوکھا ہوا) تھا۔ وہ روزانہ حضرت پیر ماخن شاہ صاحب رحمۃ اللہ علیہ سے پانی دم کرا

کے پیا کرتی تھی اس سے اس کو قدرے آرام رہتا تھا۔ ایک دن وہ ان کے مکان پر آئی تو پیر صاحب موجود نہیں تھے۔ چونکہ حضور پر نور بھی گاہے گاہے اوائل میں بغرض استفادہ پیر صاحب کے پاس جایا کرتے تھے۔ اتفاقاً آپ اس دن وہاں ڈیرہ پر بیٹھے ہوئے تھے۔ اس عورت نے بکمال عقیدت عرض کیا کہ آج آپ ہی پانی دم کر دیں۔ آپ نے پانی دم کر کے سائلہ کو پلا دیا۔ اللہ تعالیٰ نے آپ کے نفس مسیحائی کی برکت سے اس جنین کو زندہ کر دیا اور اس کی سب تکلیف رفع ہو گئی۔ وقت معینہ پر وہ لڑکا پیدا ہوا۔ اس کا نام غلام حسین رکھا گیا جو بڑا ہونے پر آپ کے راسخ الاعتقاد خدام سے ہوا۔ آپ نے تبلیغ اسلام کے لیے اس کو چھاپہ ضلع امرت سر میں بھیج دیا۔ آج بھی اس کا مزار وہاں مرجع خلائق ہے۔

حضرت نوشہ گنج بخش رحمۃ اللہ علیہ کا اولاد، مریدین اور

حضرت پیر محمد سچیار رحمۃ اللہ علیہ کیلئے دعا و بشارت:

آپ ایک دن سیر کرتے ہوئے جنگل میں تشریف لے گئے وہاں ایک کنویں پر دیکھا کہ زمیندار ایک اجنبی لڑکے کو مار رہا ہے آپ نے مارنے کا سبب پوچھا تو زمیندار نے کہا کہ اس نے میرے کھیت سے گاجریں چرا کر کھائی ہیں۔ آپ نے اس لڑکے کو چھڑا لیا اور شفقت سے پوچھا کہ تمہارا وطن کہاں ہے لڑکے نے رو کر بتایا کہ میرا وطن بھلوال شریف ہے اور حضرت سخی شاہ سلیمان نوری رحمۃ اللہ علیہ کی اولاد میں سے ہوں۔ آپ نے جب اپنے دادا پیر کا نام سنا تو ان کے قدموں پر گرے اور اپنے ہمراہ گھر میں لے جا

کر کھانا کھلایا۔ اور نہلا کر نئے کپڑے اُس کو پہنائے اور دو تین دن کے بعد اُن کو ہمراہ لے کر درگاہ عالیہ رنمل شریف میں حضرت شہباز اوج عرفان نوشہ گنج بخش رحمۃ اللہ علیہ کی خدمت اقدس میں حاضر ہوئے۔ اور تمام کیفیت واقعہ بیان کر کے عرض کی کہ یا قبلہ ہمارے دادا پیر حضرت سخی بادشاہ قدس سرہ العزیز کی اولاد کا افلاس سے یہ حال ہے تو میری اولاد کا کیا حال ہوگا۔ مجھے اس بات کا سخت فکر ہے۔ حضرت نوشہ گنج بخش صاحب رحمۃ اللہ علیہ نے فرمایا میاں پیر محمد تم اولاد کا کوئی فکر نہ کرو جو تمہاری اولاد ہے وہ ہماری اولاد ہے اور جو تمہارے مرید ہیں وہ ہمارے مرید ہیں کبھی تنگدستی کا منہ نہ دیکھیں گے اور روٹی کے کبھی محتاج نہ ہوں گے۔

نہ بنیند رنج و تعصب در جہاں
بدنیا بنا شد محتاج ناں

تجارتِ اسپاں:

آپ ایک دفعہ اپنے پیر روشن ضمیر حضرت نوشہ گنج بخش رحمۃ اللہ علیہ کی خدمت میں حاضر تھے۔ ایک شخص نے یک سالہ بچھیرا آنحضرت قدس سرہ کی نذر کیا۔ آنحضرت رحمۃ اللہ علیہ نے آپ کو عطا کر دیا۔ آپ نے عرض کی یا حضرت اپنے فرزندوں کو دیویں۔ آنحضرت رحمۃ اللہ علیہ نے فرمایا کہ میں اپنی رضامندی سے تجھے دیتا ہوں۔ پھر آپ نے عرض کی کہ یا قبلہ میں آپ کی محبت میں محو ہوں مجھے سواری کی کوئی ضرورت نہیں۔ حضرت صاحب رحمۃ اللہ علیہ نے فرمایا کہ تم گھوڑوں کی سوداگری کرنا۔ خداوند کریم تجھ کو نفع

عظیم بخشے گا۔ چنانچہ آپ نے حسب الارشاد مرشد ارشد گھوڑوں کی تجارت شروع کر دی اور بڑے منافع حاصل کئے۔

مصارف منفعت:

آپ کو جو کچھ سوداگری سے نفع حاصل ہوتا اس کے تین حصہ فرماتے۔ ایک حصہ درگاہ حضرت نوشہ گنج بخش رحمۃ اللہ علیہ میں نذر کر دیتے اور ایک حصہ راہ خدا میں محتاجوں اور فقیروں کو صرف فرماتے اور ایک حصہ اپنے اہل خانہ کو دیتے جس سے گھر کا خرچ چلتا۔

مدارج عشق حقیقی:

ایک بار حضرت نوشہ گنج بخش رحمۃ اللہ علیہ پا پیادہ نوشہرہ میں آپ کے پاس تشریف لے گئے۔ موسم برسات تھا۔ آنحضرت رحمۃ اللہ علیہ کو کچھڑ کی تکلیف بہت ہوئی۔ بوقت رخصت آپ نے ایک گھوڑا نذر کیا اور آنحضرت رحمۃ اللہ علیہ کو سوار کر کے دریا کے پار تک وداع کرنے ساتھ گئے۔ حضرت نوشہ صاحب رحمۃ اللہ علیہ نے دریا عبور کر کے فرمایا میاں پیر محمد رحمۃ اللہ علیہ تم نے ہم کو گھوڑا نذر کیا ہے۔ ہم نے تم کو راہ عشق کی تین سو ساٹھ کنجیاں بخشیں۔ تمہارے سلسلہ میں چودہ خاندانوں کی چاشنی ہوگی۔

مہربانی پیر روشن ضمیر:

امام الاصفیاء سلطان الاولیاء حضرت حاجی محمد نوشہ گنج بخش رحمۃ اللہ علیہ کو سماع میں بہت رغبت تھی۔ مجلس سماع میں غیر آشنا کو اجازت نہ دیتے تاکہ

اربابِ حال کی پریشانی کا باعث نہ ہو بحالتِ وجد جس کسی پر نگاہ ڈالتے اسے صیغۃ اللہ کے رنگ میں رنگ دیتے۔ صاحبِ تصرف تھے اور وجد پر تصرفِ کامل رکھتے تھے۔ جس پر توجہ فرماتے وجد میں آجاتا۔ یہ سچ ہے کہ مریدانِ راسخ کے دل پیرِ کامل کے ہاتھ میں ایسے ہوتے ہیں جیسے پتلیوں کی تار پتلی والے کے ہاتھ میں وہ جس کو حرکت دیتا ہے پتلی حرکت کرنے لگ جاتی ہے۔

ایک دن حضرت نوشہ گنج بخش صاحبِ مسجدِ ایسی ہی خاص حالت میں تھے۔ آپ بھی مجلس میں حاضر تھے۔ آپ کی طرف مخاطب ہو کر فرمانے لگے۔ ”تیرے یار سو میرے یار، تیرے یاراں دے یار سو میرے یار، اگے اونہا ندے یار سو میرے یار“۔

یعنی جو تیرے مرید ہیں وہ میرے مرید ہیں۔ جو تیرے مریدوں کے مرید ہیں وہ میرے مرید ہیں جو ان کے مرید ہیں وہ میرے مرید ہیں۔ اور حضرت نوشہ صاحبِ مسجد نے فرمایا جس مجلس میں میرے سلسلہ کے دو فقیر شامل ہوں گے وہ مجھے تیسرا حاضر سمجھیں۔ یہی حال اب تک ظاہر ہے کہ جس مجلسِ سماع میں آنحضرت نوشہ مسجد کے دو فقیر موجود ہوں اپنی توجہ سے صفائیِ قلب اور معرفتِ الہی سے سینے منور کر دیتے ہیں۔

اوصاف و خصوصیات

اسوۂ حسنہ کا اتباع:

آپ زندگی کی تمام ضروریات میں اسوۂ حسنہ نبوی صلی اللہ علیہ وسلم کا پورا پورا اتباع فرماتے تھے۔ ایک قدم بھی شریعت سے باہر نہ فرماتے۔ ایک مرتبہ بحالت استغراق آپ کا زانو ننگا ہو گیا۔ افاقہ ہونے پر آپ نے یاروں کو سخت ملامت کی کہ تم نے میرا زانو کیوں نہ ڈھانپ دیا۔ اگر کوئی شخص غیر راسخ دیکھ پاتا تو ہمارے فعل کو دلیل بنا کر شریعت سے متزلزل ہو جاتا۔

اتباع و احترام شریعت:

آپ شریعت کا بہت احترام رکھتے۔ چلنے پھرنے اٹھنے بیٹھنے الغرض ہر ایک ادا میں اتباع شرع شریف کی احتیاط رکھتے۔ لباس شرعی زیب تن ہوتا تھا۔ دستار، تہبند، پاجامہ چار تختہ، چادر ہفت پلہ، اکثر سفید لباس کو پسند فرماتے۔ سنت نبوی صلی اللہ علیہ وسلم کے موافق سیاہ کمبل کا استعمال کرتے سر کے بال کٹواتے۔ تسبیح نہ خود رکھتے نہ یاروں کو رکھنے دیتے۔ بھورے (کمبل) کا ادب کرتے۔ کبھی اس پر نہ بیٹھتے۔ جو کمبل آپ کو قطب الاولیاء حضرت نوشہ گنج بخش قدس سرہ سے تبرکاً عطا ہوا تھا۔ اس کے متعلق وصیت فرمائی کہ وفات کے بعد قبر میں میرے سرہانے رکھ دینا چنانچہ ایسا ہی کیا گیا۔

کمالِ قناعت:

باوجودیکہ آپ گھوڑوں کی تجارت کرتے تھے۔ لیکن بوجہ ایثار و سخاوت، آپ کے اہل خانہ کی یہ حالت تھی کہ کئی کئی روز تک فاقہ سے بسر ہوتی تھی۔ ایک دن اہلیہ محترمہ کی حالت زار دیکھ کر حقیقت دریافت کی تو انہوں نے عرض کیا کہ سات روز متواتر فاقہ سے گزر گئے ہیں۔ اس لئے اب جسم میں طاقت نہیں ہے۔ آپ نے متبسم ہو کر فرمایا کہ چولھے پر دیگچہ چڑھاؤ۔ اسی وقت اتنی فتوح آنی شروع ہوئی کہ تمام یاروں و اہل خانہ نے سیر ہو کر کھایا اس کے بعد کبھی افلاس کا منہ نہ دیکھا۔

زہد و توکل:

ایک مرتبہ کوئی جوگی آپ کی مجلس میں آیا اور حضور کا فقر فاقہ دیکھ کر ایک ڈبیہ اکسیر کا حضور کے پیش کیا اور عرض کی کہ اگر ایک چاول بھر یہ دوائی تانبہ پر ڈالی جاوے تو وہ سونا بن جاوے گا۔ آپ نے فرمایا فلاں طاقتے میں رکھ دو۔ اس نے طاقتے میں رکھ دی اور اجازت لے کر چلا گیا۔ کچھ مدت کے بعد آیا تو پہلے سے بھی زیادہ فقر فاقہ دیکھا عرض کی کہ یا قبلہ میں اکسیر کی ڈبیہ آپ کو دے گیا تھا۔ اگر آپ اس کا استعمال کرتے تو وہ کئی پشت تک آپ کے لئے کام آتی افسوس کہ آپ نے اس کی قدر نہ کی۔ حضور نے فرمایا کہ ہمیں تو یاد نہیں طاقتے میں دیکھو۔ جب اس نے دیکھا تو بجنسہ وہیں پڑی تھی۔ آپ اس وقت قضائے حاجت کے لئے اٹھے اور عمداً اپنا رومال وہاں چھوڑ آئے۔ آکر اس جوگی کو فرمایا کہ ہمارا رومال بیت الخلا میں رہ گیا ہے جا کر

لے آؤ۔ جب جوگی وہاں گیا تو دیکھا کہ وہاں کی زمین بھی سونا بنی ہوئی ہے۔ دیکھ کر متعجب ہوا۔ آتے ہی آپ کے قدموں میں گر پڑا اور عرض کیا کہ مجھے بھی ایسا ہی کیمیا سکھلاؤ۔ آپ نے اس پر نگاہ ڈالی تو کامل وقت کر دیا اور فرمایا کہ اللہ تعالیٰ نے ہمیں اس قدر طاقت دی ہے کہ اگر چاہیں تو درود یوار کو سونا بنا ڈالیں مگر پھر فقر کی چاشنی نہیں رہتی۔

کمال اتقا:

آپ کے ایک مرید نے آپ کے ہاں ایک دن نذرانہ لا کر رکھا۔ آپ نے کشف سے کام لیتے ہوئے فرمایا کہ یہ رقم چوری سے ہوگی اس نے کہا کہ یا حضرت یہ رقم حاکم شہر نے مجھے بطور ہدیہ دی ہے۔ آپ نے فرمایا کہ حکام و فوجداروں کے پاس بھی ظلم کا پیسہ ہوتا ہے اس لئے وہ رقم آپ نے واپس کر دی پھر اس شخص نے ایک تیرہ پیش کیا کہ میں یہ شکار کر کے لایا ہوں آپ نے وہ جانور قبول کر لیا اور فرمایا کہ گوشت مجھے مرغوب ہے۔

تخل:

ایک روز آپ میاں کالا خادم کو ساتھ لے کر سیر کرتے ہوئے دریائے چناب سے پار تشریف لے گئے۔ راستہ میں بارش شروع ہو گئی۔ وہاں فقیروں کا ایک تکیہ تھا۔ آپ اس میں داخل ہو گئے وہاں کے ملنگ سیاہ باطن آپ کو سختی سے پیش آئے اور کہا کہ ہمارے مکان سے نکل جاؤ کسی مسجد میں جا کر گزارہ کرو۔ آپ نے ان کی سخت کلامی پر بہت تخل فرمایا اور خادم کو کہا کہ میاں کالا ہم اندھوں میں آ پھنسے ہیں۔

ترک نفسانیت و سادگی:

ایک دن آپ پھاوڑے سے اپنے گھوڑوں کی لید ہٹا رہے تھے کہ ایک شخص اجنبی آیا اور آپ سے پوچھا کہ حضرت سچیا صاحب کہاں ہوں گے؟ آپ نے فرمایا اس کو کیا پوچھتے ہو؟ وہ تو لوگوں کے خلاف کام کرتا ہے اور کئی کلمات بھی اپنے متعلق سخت کہے چونکہ وہ شخص ناواقف تھا کہنے لگا کہ بوڑھے! اگر تیرے ضعف کا خیال نہ ہوتا تو میں تجھ کو اس گستاخی کی سزا دیتا جو تو نے میرے مطلوب کے حق میں کی ہے۔ آپ نے فرمایا کہ تمہارے مطلوب کے کاندھوں پر سیاہ کمبل ہے اور اس کے ہاتھ میں پھاوڑا ہے جس سے گھوڑوں کی لید ہٹا رہا ہے۔ وہ شخص سنتے ہی قدموں میں گرا اور اپنے خیالات فاسدہ پر معافی مانگی۔

تکلف سے نفرت:

ایک دفعہ کوئی شخص ایک جوڑہ پاپوش مطلقاً سرخ اور نفیس چمڑے کا آپ کے واسطے لایا مگر بوجہ مرعوب ہونے کے پیش کرنے کی جرأت نہ کر سکا۔ آخر لکھمیر قلندر لاہوری کی وساطت سے خدمت میں پیش کیا۔ آپ نے اس کو منظور تو فرمایا لیکن آئندہ کے لئے تاکیداً منع فرمایا کہ کوئی شخص ہمارے لئے ایسا تکلف نہ کرے اور نہ ہی کوئی کسی کی سفارش کرے۔

عفو:

ایک مرتبہ مکان کی چھت پر سماع ہو رہا تھا اکثر درویشوں کو وجد ہوا

کئی ان میں سے بحالت تواجد مکان سے نیچے گر گئے۔ وہاں کے زمینداروں نے جو منکر صوفیہ تھے درویشوں کو لائٹیوں سے پیٹا۔ جب دیر کے بعد سب کو افاقہ ہوا تو کسی کو چوٹ یا تکلیف کا کوئی نشان نہ تھا۔ زمینداروں کو اپنی غلطی کا احساس ہوا تو حاضر ہو کر معافی کے خواستگار ہوئے آپ نے کمال مہربانی سے ان کو معاف کیا اور ساتھ ہی دعا دی کہ آئندہ کے لئے خدا تعالیٰ تمہیں نا واجب حرکت سے بچائے۔

حضور شیخ میں تقرب:

آپ فرمایا کرتے کہ میرے پیر روشن ضمیر عمدة العرفا حضرت حاجی محمد نوشہ گنج بخش بیابا ہر وقت دربار حضرت رسالت مآب صلی اللہ علیہ وسلم کے خادم و حضوری ہیں۔ باطنی فیض درگاہ نبوی صلی اللہ علیہ وسلم سے آپ پر وارد ہوتا ہے اور آپ تمام اولیاء عہد اکابر کو برابر تقسیم کرتے ہیں اور مجھ کو اکابر کی طرح سب سے پہلے حصہ عنایت فرماتے ہیں اس کے بعد دوسروں کو عطا فرماتے ہیں۔

علمائے کرام کی تکریم اور ان پر روحانیت کا اثر:

آپ ہر سال تیسری ربیع الاول کو نوشہرہ شریف میں حضرت نوشہ گنج بخش بیابا کا ختم شریف کیا کرتے تھے اور چھیویں ربیع الاول کو حضرت میر شاہ صاحب کے پاس لکھنوال میں رہتے اور ساتویں ربیع الاول کو شیخ پور میں میاں میہوں صاحب کے پاس آتے۔ ایک مرتبہ عرس شریف کے بعد حسب معمول لکھنوال سے چل کر شیخ پور آ رہے تھے۔ قوال غزلیں و کافیاں پڑھتے جاتے تھے اور درویش لوگ **هُوَ حَقُّ** کے نعرے لگاتے جاتے تھے۔ راستہ میں

مدرسہ آ گیا۔ جہاں طالب علم قرآن و حدیث پڑھا کرتے تھے۔ آپ نے فرمایا مدرسہ ادب کی جگہ ہے یہاں سے خاموش ہو کر گزرو۔ چنانچہ سب قوال اور مرید چپ ہو گئے۔ جب مدرسہ کے پاس آئے تو تمام طلبہ لائٹیاں لے کر فقیروں کو مارنے آئے اور سب کو سخت ست کہا۔ آپ نے باواز بلند کلمہ طیبہ پڑھا اور فرمایا ہمارا تو یہی کام ہے۔ اہل مدرسہ کہنے لگے کہ آپ تو بڑے نیک خو ہیں۔ ایسی گمراہ قوم کے ساتھ کیوں پھرتے ہیں آپ نے فرمایا میں بھی انہیں خاکساروں میں سے ہوں اور ہم عاشقان محمد صلی اللہ علیہ وسلم ہیں۔ آپ کے اس کلام نے ان پر ایسا اثر کیا کہ سب رونے لگے آپ نے فرمایا اے قرآن پڑھنے والو ہم حیران ہیں کہ تم الفاظ قرآن تو پڑھتے ہو لیکن حقیقت معانی سے واقف نہیں ہو۔ ذکر ہو نے تمہارے دل میں جگہ نہیں پکڑی۔ بعد ازاں سب اہل مدرسہ شیخ پور تک ساتھ آئے اور قوالی بھی سنتے رہے۔ واپسی کے وقت بھی جب آپ مدرسہ سے گزرے تو قوالوں کو فرمایا خدا کی حمد و ثنا شروع کرو۔ وہ گانے لگے سب یاروں کو وجد ہوا طلبہ بھی بے جان ہو کر کھڑے رہے کسی کو چون و چرا کی طاقت نہ ہوئی۔ تمام عشق الہی میں محو ہو گئے۔ آپ نے فرمایا ہم فقیر لوگ تو علماء پر جان تک قربان کر دیتے ہیں مگر حیرت ہے کہ یہ لوگ ذکر ہو سے واقف نہیں ہیں۔

آزاد مشرب ہونا:

آپ کا ایک ہندو عقیدت مند انوپ رائے نام تھا۔ جو نہایت منظور نظر تھا۔ اس کے باپ نے عرض کی کہ اس کو بیشک اپنی خدمت میں رکھیں۔

لیکن ہندو دھرم سے خارج نہ کریں۔ آپ نے فرمایا تم بے فکر رہو۔ اہل فقر تنگ نظر نہیں ہوتے۔

اولاد کے حقوق:

ایک دن آپ گوشہ میں بیٹھے تھے۔ حضرت شہمیر قلندر سے مشورہ کیا کہ جو کچھ میرے پاس مال و متاع ہے اس کے تین حصے کرنے چاہتا ہوں، تم بتاؤ کیا صلاح ہے۔ انہوں نے عرض کیا یا قبلہ آپ بادشاہ ہیں میں غلام ہوں۔ جو کچھ آپ کی مرضی ہو اس میں کچھ عذر نہیں اور میرا خیال تو آپ پر روشن ہے۔ آپ نے فرمایا اچھا قلندر میں تیرے ارادہ سے مطلع ہو گیا ہوں۔ تیری مرضی کے مطابق میں ہر ایک چیز کو اپنے فرزند ارجمند سلطان عبدالجلیل کے سپرد کرتا ہوں۔

مناقب و کرامات:

آپ کے وجود شریف سے اکثر خوارق و کرامات ظاہر ہوتے تھے۔ اگرچہ یہاں سب کا شمار ممکن نہیں ہے۔ تاہم چند کرامات کا تذکرہ یہاں کیا جاتا ہے۔

طعام میں برکت:

ایک دن اپنے باغیچے میں تشریف فرما تھے کہ قصور کا ایک پٹھان سات سو ہمراہیوں سمیت آپ کی زیارت کے لئے آیا اور نذرانہ پیش کیا۔ اسی وقت ایک عورت پانچ روٹیاں اور چھاچھ کا مٹکا حضور کی خدمت میں ہدیہ

لائی۔ آپ نے حافظ قائم الدین برقنداز رحمۃ اللہ علیہ کو فرمایا کہ ان تمام لوگوں کو جوڑا روٹیاں اور ایک پیالہ چھاچھنی کس دیتے جاؤ۔ چنانچہ حافظ صاحب نے حسب ارشاد بھنڈارہ تقسیم کرنا شروع کیا۔ اللہ تعالیٰ نے اس میں اس قدر برکت ڈالی کہ سات سو آدمی جو وہاں موجود تھے۔ سب کو بھنڈارہ پورا آ گیا اور تین آدمیوں کے لئے کھانا بچ رہا۔ آپ نے فرمایا حافظ صاحب دو روٹیاں تمہاری اور دو ہماری ہیں۔ تیسرا آدمی کون ہے جس کی روٹی بچ رہی، تلاش کرو۔ چنانچہ دریافت کرنے پر معلوم ہوا کہ دریا کے کنارہ پر ایک بلوچ اپنا بچ پڑا ہے۔ وہ روٹیاں اس کو پہنچائی گئیں اور پٹھان مذکور کو رخصت کیا۔

بارانِ رحمت کا نزول:

ایک بار آپ نے سات سو درویشوں کو ہمراہ لے کر درگاہِ حضرت نوشہ گنج بخش رحمۃ اللہ علیہ کی زیارت کا ارادہ کیا۔ چونکہ آپ سو سال سے زیادہ عمر کے تھے اور ضعفِ پیری کے باعث چل نہیں سکتے تھے۔ اس لئے درویشوں نے آپ کو پاکی میں اٹھالیا اور روانہ ہوئے راستہ میں ایک زمیندار کا کھیت آیا۔ اس نے عرض کی کہ میری کھیتی سے خر بوزے کھاؤ۔ آپ کے حکم سے درویش خر بوزے لے آئے۔ آپ نے زمیندار کو دعائے برکت دی اور چل دیئے۔ دوپہر کا وقت تھا گرمی کی شدت تھی سب یاروں نے التجا کی تپش سے جلے جاتے ہیں۔ آپ نے دعا فرمائی اسی وقت بادل نمودار ہوا اور سب کے سروں پر سایہ کر دیا اور تھوڑے تھوڑے قطرات بھی گرنے لگے۔ سب ڈیرہ آرام سے رنمل شریف پہنچا۔ روضہ اطہر کے بائیں طرف پاکی

رکھ دی گئی۔ آپ نے مزار شریف کا طواف کیا، زیارت کی اور فاتحہ پڑھی۔
دورات رہ کر واپس چلے آئے۔

انبیاء اولیاء کے مزارات کا طواف صلحائے اُمت کا معمول رہا ہے۔
طواف کے لغوی معنی گرد چکر لگانے کے ہیں۔ مزارات کے طواف میں
عبادت کی نیت نہیں ہوتی۔ بلکہ صاحب مزار سے روحانی نسبت و قربت
حاصل کرنے کے لیے یہ طواف کیا جاتا ہے۔ حضرت شاہ ولی اللہ محدث
دہلوی رحمۃ اللہ علیہ نے کشف القبور کے طریقہ میں طواف کو جائز قرار دیا ہے۔
(تفصیل کے لیے دیکھئے اغتباہ فی سلاسل اولیاء)۔

نا بینا کا بینا ہو جانا:

ایک بار آپ زیارت درگاہ اطہر حضرت نوشہ گنج بخش رحمۃ اللہ علیہ کے لئے
جا رہے تھے۔ راستہ میں ایک ہندو اپنی لڑکی کو حضور کی بارگاہ اقدس میں لایا
اور عرض کی کہ یہ اندھی ہے اس کے حق میں دعا فرماویں۔ آپ رحمۃ اللہ علیہ نے
فرمایا بیٹی! آنکھ کھول کر ہماری طرف دیکھ۔ کچھ نظر آتا ہے یا نہیں؟ اس نے
دیکھا تو کہنے لگی کچھ دُھندلا سا نظر آنے لگا ہے۔ آپ نے فرمایا پھر دیکھ، پھر
دیکھا تو عرض کی کہ اب تو حضور کا چہرہ انور صاف طور پر نظر آ رہا ہے۔ فرمایا
ہماری صورت کیسی ہے؟ اس نے کہا آپ ضعیف العمر سفید ریش ہیں۔ آپ
نے متبسم ہو کر فرمایا کہ ہاں بیٹی تو نوجوان ہے اور ہم ضعیف ہیں۔ چنانچہ وہ
بینا ہو کر چلی گئی۔

لاعلاج مرض سے شفاء:

نوشہرہ شریف میں ایک مغلانی کی گردن پر پھوڑا تھا۔ ہر چند طبیبوں سے علاج کروایا مگر کچھ فائدہ نہ ہوا۔ فقیروں کی دعاء و دم کا بھی کچھ اثر ظاہر نہ ہوا۔ ناچار آپ کے پاس آ کر ملتجی ہوئی۔ آپ نے فرمایا جاتھے آج ہی صحت ہو جائے گی۔ چنانچہ اسی دن اس کا پھوڑا بہہ گیا اور وہ بالکل شفا یاب ہو گئی۔ رات کو آرام سے سوئی۔ صبح اٹھ کر کھانا پکایا اور شوہر کو ساتھ لے کر حاضر خدمت ہوئی۔

ایک مفلوج کی شفا یابی:

ایک عورت کا لڑکا فالج سے بیمار تھا۔ حکیموں کے علاج اس کے حق میں کچھ کارگر نہ ہوئے۔ آپ نے اس کو دعا دی تو وہ فوراً صحت یاب ہو گیا۔ چونکہ بالعموم عورتیں ضعیف الاعتقاد ہوتی ہیں اس لئے وہ عورت آپ سے منحرف ہو گئی اور کہنے لگی کہ میرے لڑکے کو سخی سرور سلطان کی توجہ سے شفا ہوئی ہے۔ وہ اس کو میلہ کے موقعہ پر نگاہہ میں لے گئی۔ جب وہ درگاہ سخی سرور سلطان کی چار دیواری میں داخل ہوئے تو پھر لڑکے کو درد شروع ہو گیا۔ آخر اس لڑکے کو بیل پر لاد کر نوشہرہ شریف میں لائی اور اپنے قصور کی معافی مانگی تو اللہ تعالیٰ نے پھر اس کو شفا دی۔

کشفِ مغیبات:

ایک دن آپ کا ایک مرید روتا ہوا خدمت میں حاضر ہوا اور عرض

کی کہ میری ایک ہی لڑکی تھی وہ آج فوت ہو گئی ہے اب میں آپ کے سوا کس کے آگے فریاد کروں۔ آپ نے فرمایا جاؤ وہ مردہ نہیں بلکہ اس کو سکتہ ہو گیا ہے۔ اس نے عرض کیا یا قبلہ میرے بعد اس کو غسل بھی دے چکے ہوں گے فرمایا جا کر دیکھو تو سہی وہ زندہ ہے۔ کسی طبیب سے علاج کرواؤ۔ چنانچہ جب اس نے جا کر دیکھا تو واقعی لڑکی زندہ تھی۔ علاج کروانے سے شفا یاب ہو گئی۔

چور کا ایمان پانا:

ایک چور آپ کا مرید ہو جانے کے بعد بھی چوری کیا کرتا تھا۔ آپ منع فرماتے لیکن وہ باز نہ آتا۔ آخر ایک دن پکڑا گیا اور قید ہو گیا۔ آپ نے سنا تو فرمایا کہ اب وہ بری نہیں ہو گا چنانچہ وہ عرصہ تک قید میں رہا۔ قید کی حالت میں اس نے توبہ کی اور اپنے پیرو مرشد کے فرمان کے مطابق یادِ الہی کو اپنا شعار بنا لیا۔ آپ کی دعا سے وہ نیکوں میں شمار ہونے لگا۔ چنانچہ قید خانہ میں لوگ اس کے پاس حاجتیں لاتے اور اس کی دعا سے لوگوں کی مرادیں پوری ہوتیں اس کی طفیل دوسرے قیدی بھی روٹی سیر ہو کر کھاتے کیونکہ اس کو وہیں نذرانے بھی آتے تھے۔ امر الہی سے اس کا وہیں انتقال ہو گیا۔ آپ کو خبر ملی تو آپ نے دیر تک مراقبہ کیا اور اس کے حق میں توجہ مبذول فرمائی اور فرمایا کہ قادرِ مطلق کا شکر ہے کہ ہمارا مرید دنیا سے ایمان سلامت لے گیا۔ امر خدا ایسا ہوا کہ بے شمار لوگ اس کے جنازہ پر شریک ہوئے۔ حتیٰ کہ وہ سردار بھی جس نے اس کو قید کیا تھا جنازہ میں شریک ہوا۔

صاحبِ قال کا صاحبِ حال ہو جانا:

ایک سیاح فقیر آپ کی خدمت میں آیا آپ اس سے سفر کے واقعات پوچھنے لگے اس نے سفر کا بیان کرتے ہوئے اثنائے گفتگو میں کہا کہ میں نے سوہدرہ میں شیخ محمد رحمۃ اللہ علیہ نام ایک فقیر کو دیکھا ہے جو صاحبِ قال فقیر ہے اس کی گفتگو سن کر لوگوں کو تاثیر ہوتی ہے چونکہ فقیر مذکور حضور کا ہی مرید تھا۔ آپ نے فرمایا کہ جب کوئی شخص اپنے یار سے غافل ہو جاتا ہے تو قیل و قال میں لگ جاتا ہے۔ معلوم ہوتا ہے کہ ہمارا یار سرد پڑ گیا ہے۔ پھر آپ نے اس پر توجہ فرمائی تو اس کی حالت دگرگون ہو گئی۔ واپسی کے وقت سیاح فقیر پھر وہاں سے گزرا۔ تو دیکھا کہ شیخ محمد رحمۃ اللہ علیہ آنکھیں بند کئے خاموش مراقبہ میں بیٹھے ہیں۔ فقیر نے جا کر مصافحہ کیا اور پوچھا کیا حال ہے؟ انہوں نے کہا کہ اب عشقِ غالب ہو گیا غیر کی طرف دیکھتے نہیں۔

اُجڈ گنوار پر نظرِ رحمت:

ایک روز ایک جاٹ غصہ سے بھرا ہوا لاٹھی پکڑ کر حضور کے پاس آیا۔ کسی نے پوچھا کہاں جاتا ہے؟ کہنے لگا کہ اس فقیر نے میری عورت کو مرید کیا ہے اور وہ دیوانی ہو گئی ہے اب اس فقیر کی خبر لینے آیا ہوں۔ حاضرین نے اس کو پکڑنا چاہا۔ مگر آپ نے روکا اور فرمایا کہ اس کو کچھ نہ کہو۔ اس کا نقصان ہو رہا ہے اس لئے اس کو ناراض ہونے کا حق ہے۔ پھر آپ نے اس پر ایسی توجہ فرمائی کہ اس کا دل نورِ ایمان سے منور ہو گیا۔ حقیقتِ حال سے واقف ہونے کے بعد صدقِ دل سے تائب ہوا۔ حلقہٴ ارادت میں

داخل ہو کر واپس ہوا۔

سید ننھا پر نظر قبول:

ایک رات جب طعام تیار ہو چکا تو سب درویش لینے کے لئے اکٹھے ہو گئے۔ مگر آپ چپ چاپ بیٹھ رہے۔ کوئی شخص بوجہ ادب کے پوچھ نہ سکا۔ اتنے میں سید ننھا سلطان سوہدروی آئے اور ایک کھیر کا تھال خدمت میں پیش کیا۔ اس وقت حضور نے فرمایا کہ میں انہی شاہ صاحب کے انتظار میں تھا۔ پھر کھانا سب کو تقسیم کیا۔

نیک صورت کا نیک سیرت ہونا:

ایک دفعہ ایک نوجوان خوبصورت مجلس میں حاضر ہوا۔ آپ کو اس کی حسین و جمیل صورت بہت پسند آئی اور فرمایا اے جوان تو دریائے حُسن کی ایک لہر ہے۔ اس نے عرض کیا یا قبلہ اگرچہ ظاہری صورت اچھی ہے لیکن سیرت اچھی نہیں۔ آپ نے اس کے باطن پر توجہ فرمائی اور انوارِ الہی اس کے قلب پر وارد کئے اور فرمایا کہ اب تو بدر منیر کی طرح ہو گیا ہے۔ چنانچہ وہ صورت و سیرت میں کامل ہو گیا۔

ایک بوڑھے کو عشق عطا کرنا:

ایک ضعیف العمر آدمی آپ کے حضور میں آیا آپ نے پوچھا بڑھے کس طرح عمر گزاری ہے عرض کیا کہ عمر تو غفلت میں گزر گئی ہے اب چاہتا ہوں کہ آپ کی غلامی کا آویزہ کانوں میں ڈالوں آپ نے فرمایا کہ اگر

تمہارا یہ ارادہ ہے تو تم بڑھاپے سے جوانی کی طرف آگئے ہو اور بالفاظ ہندی فرمایا۔ ”بڈھا ہو یوں ممنا گن و نہا یوالہ“ چنانچہ وہ بوڑھا عشقِ حقیقی میں سرمست ہو گیا۔

بنگالہ کے نٹ پر نظرِ شفقت:

ایک مرتبہ بنگالی نٹوں کا ایک طائفہ آپ کے ہاں وارد ہوا اور آپ کی مجلس میں قوالی کی۔ ان میں سے ایک نوجوان خزانہ نام آپ کی نظر میں بہت منظور ہوا۔ اس پر باطنی توجہ فرمائی تو وہ مجذوب ہو کر کمالانِ وقت سے ہو گیا۔ جب طائفہ مذکور واپس گیا تو خزانہ کی والدہ نے بیٹے کے فقیر ہو جانے سے بہت پیچ و تاب کھایا۔ چونکہ وہ فنِ سحر میں کمال رکھتی تھی اس واسطے وہ نوشہرہ شریف میں آئی تاکہ حضور پر جادو کرے۔ آپ نے بمکاشفہ قلب اس کا ارادہ معلوم کر کے اس پر بھی توجہ کی تو وہ بیہوش ہو گئی۔ افاقہ ہونے کے بعد تائب ہوئی اور واپس چلی گئی۔

ایک عیاش کا تائب ہونا:

لاہور کے نواح میں بمقام کوٹلہ، شاہ فرید نام ایک سید رئیس دیہ رہتا تھا جو ہر وقت عیاشی، شراب خوری اور قمار بازی میں مصروف رہتا تھا۔ ڈاکہ زنی اور چوری اس کا پیشہ تھا۔ اگر کوئی سائل دروازہ پر آتا تو اس کے کپڑے اتار کر نکال دیتا اور کہتا کہ جہان میں کوئی فقیر نہیں ہے جو مجھے ان کاموں سے باز رکھے۔ ایک دن کسی شخص نے اثنائے کلام میں بیان کیا کہ دریائے چناب کے کنارہ پر نوشہرہ شریف ایک گاؤں ہے وہاں شیخ پیر

محمد ﷺ پچیار نام ایک باکمال بزرگ رہتے ہیں ہزاروں لوگ ان سے مستفیض ہو رہے ہیں۔ شاہ فرید نے کہا کہ اگر وہ کامل ہے تو خود بخود مجھے بلا لے گا۔ یہ کہنا ہی تھا کہ زیارت کے لئے دل بیقرار ہو گیا۔ کمال محبت سے نوشہرہ دو دن میں پہنچا اور جا کر حضور کے قدموں پر گر پڑا۔ آپ نے فرمایا شاہ صاحب! آپ کے دل کی صفائی تو محال تھی مگر ہم تمہارے حال پر رحم کرتے ہیں اسی وقت ان کا دل انوارِ معرفت سے منور ہو گیا اور بامراد واپس گئے۔

ایک ہندو کو گورونانک کے مقام تک پہنچانا:

شہر گجرات کے دو بھائی ہندو جو قانون گو تھے آپ کی خدمت میں اولاد کے واسطے التجا کی۔ آپ نے ان کے حق میں دعا فرمائی۔ فرمایا کہ اللہ تعالیٰ تم کو صاحبِ اولاد کرے گا۔ ان کے ساتھ ایک رسویہ (باورچی) سمنکھا نام تھا۔ اس نے عرض کی کہ مجھ پر ایسی توجہ فرماویں کہ میں گورونانک کی طرح ہو جاؤں۔ آپ نے فرمایا ہم کو کوئی کہانی سناؤ۔ اس نے راجہ گوپی ناتھ کا قصہ سنایا آپ نے فرمایا کہ سمنکھا، جا تو ہمارے سلسلہ میں مثل نانک کی ہوگا اور تمہارا لقب سنگھ جی ہے۔ وہ اسی وقت لوگوں کی نظروں سے غائب ہو گیا۔ اکثر ہندو مسلمان اس سے مستفیض ہوئے۔ وفات کے وقت اس نے مریدوں سے کہا کہ مجھے جلانا نہیں بلکہ بطریقِ اسلام دفن کرنا۔ لیکن ہندوؤں نے خلافِ وصیت رات کو آگ میں رکھ دیا مگر آگ نے ایک بال بھی نہ جلا یا۔ پھر دریا میں ڈال دیا۔ صبح مسلمانوں کو خبر ملی دریا پر گئے دیکھا کہ نوشہرہ

شریف کی طرف سر جھکائے نعرش کھڑی ہے۔ جب انہوں نے پکڑنا چاہا تو ایک موج آئی اور بہا کر لے گئی۔

سائل کے لئے دعائے مقبول:

نوشہرہ شریف کے ایک بوڑھے جاٹ کی نوجوان عورت کوئی شخص اغوا کر کے لے گیا۔ اس نے بہت تلاش کی مگر کہیں پتہ نہ چلا۔ آخر مجبور ہو کر اس کے فراق و ہجران میں سے روتا ہوا آپ کی خدمت میں آیا اور دعا کی التماس کی۔ آپ نے اس کی حالت پر رحم فرما کر کہا۔ جاؤ آج رات تمہاری بیوی آ جاوے گی۔ اور ہمیشہ کے لئے تمہارے ساتھ زندگی بسر کرے گی۔ چنانچہ آپ کی غائبانہ دعا اس کے حق میں ایسی مقبول ہوئی کہ وہ تمام ناجائز تعلقات سے تائب ہو کر اپنے شوہر کے پاس آ گئی اور مدت العمر وہیں رہی۔

تصرف:

ایک دن آپ کالا خادم کو ہمراہ لئے سیر کو جا رہے تھے۔ راستہ میں ایک بیری کا درخت آ گیا جس کا پھل پختہ تھا۔ میاں کالا کو فرمایا کہ اس کے مالکوں سے اجازت لے آؤ تاکہ اس کا پھل کھائیں۔ جب زمینداروں سے پوچھا تو انہوں نے کہا بیشک کھاؤ۔ میاں کالا نے اوپر چڑھ کر ٹہنی کو ہلایا یکبارگی تمام کچا اور پکا پھل گر پڑا۔ یہ تصرف دیکھ کر زمیندار قدم بوس ہوئے اور کہا کہ ہم نے تو صرف اجازت اس لئے دی تھی کہ اس بیری کا پھل ہلانے سے نہیں جھڑ سکتا تا وقتیکہ لاٹھیوں سے نہ جھاڑا جائے۔ چنانچہ وہ سب زمیندار

یہ کرامت دیکھ کر دل و جان سے آپ کے معتقد ہو گئے اور آپ کی دعا سے تھوڑی سی مدت میں مالا مال ہو گئے۔

زبان مبارک کی تاثیر:

ایک دن شیخ حامد قاضی سوہدرہ پیمہ شاگردوں سمیت آپ پر احتساب کرنے کے لئے نوشہرہ شریف میں آئے۔ آپ پر الزام یہ لگاتے تھے کہ آپ ساحر ہیں سحر سے لوگوں کے دل اپنی طرف پھیر لیتے ہیں اور سماع بھی سنتے ہیں۔ جب قریب آئے تو آپ نے میاں کالا خادم کو متبسم ہو کر فرمایا ”آئے گدڑاں دے بھتے ہار“۔

قاضی صاحب جب سامنے آئے تو رعبِ ولایت سے کلام کرنے کی جرأت نہ پڑی تو آپ نے خود ہی پوچھا کہ حضرت کیسے تشریف لائے ہو قاضی صاحب نے کہا کہ آپ سماع سنتے ہیں اور وجد و رقص کرتے ہیں جو شرعاً ممنوع ہے۔ آپ نے نہایت انکسار سے فرمایا کہ میں تو حکم شریعت کی تعمیل کے لئے حاضر ہوں۔ ارشاد فرمائیں جو مناسب ہو کر لیں یہ کلام سنتے ہی قاضی صاحب پر ہیبت طاری ہو گئی۔ پیاس سے حلق خشک ہو گیا۔ پانی طلب کیا۔ میاں کالا نے پانی کا پیالہ پیش کیا تو قاضی صاحب نے کہا پہلے حضور پیئیں۔ آپ نے فرمایا کہ ہم تو گنہگار ہیں اور آپ پاکباز ہیں ہم پہلے کس طرح پیئیں۔ قاضی صاحب نے باصرار پہلے آپ کو پلایا اور پسخوردہ خود پیا۔ اس وقت حالت وجد طاری ہو گئی اور بلا سماع ہی وجد و رقص کرنے لگے۔ دیر کے بعد افاقہ ہوا تو بیعت ہونے کی التجا کی۔ آپ نے قاضی

صاحب کا ہاتھ پکڑ کر فرمایا جا تجھے خدا کو سونپا۔

مولانا شیخ محمد رحمۃ اللہ علیہ پر نظر عنایت:

ایک دفعہ مولانا شیخ محمد رحمۃ اللہ علیہ سیالکوٹی جو اکابر علمائے وقت سے تھے احتساب کے لئے دُڑہ لے کر نوشہرہ شریف آئے تاکہ آپ کو سماع سے منع کریں۔ آپ نے ان کو مخاطب ہو کر بزبان ہندی فرمایا۔ ”میرا ٹو ٹینا تیرا ٹو چھو“۔ یعنی میرا گھوڑا (علم باطن) جوش میں ہے اور تیرا گھوڑا (علم ظاہر) اس کے مقابلہ میں ساکن ہے۔ مولوی صاحب پر ایسی کیفیت وارد ہوئی کہ بالکل محو مدہوش ہو گئے اور زبان پر کلمہ جاری ہو گیا۔ جنگل کو نکل گئے روتے اور دوڑتے ان کی والدہ سن کر آپ کے حضور میں آئی اور بیٹے کے واسطے سفارش کی آپ نے ان کو نعمتِ باطنی دے کر رخصت فرمایا۔

حضرت میاں میر اور داراشکوہ:

ایک مرتبہ آپ بغرض سیر لاہور تشریف لے گئے۔ بزرگوں کی زیارت کرتے ہوئے حضرت میاں میر صاحب قادری رحمۃ اللہ علیہ کی محفل اقدس میں حاضر ہوئے۔ درویشوں کا بہت مجمع تھا۔ شہزادہ محمد داراشکوہ رحمۃ اللہ علیہ بھی وہاں حاضر تھا۔ آپ سیاہ کمبل اوڑھے اپنا حال چھپائے ہوئے وہاں بیٹھ گئے۔ تھوڑی دیر کے بعد آپ نے تبسم فرمایا۔ حاضرین نے اس بات کو خلاف ادب سمجھ کر ہنسنے کی وجہ پوچھی تو حضرت میاں میر صاحب رحمۃ اللہ علیہ نے فرمایا کہ آج جشن نوروز ہے قلعہ دہلی میں شادیاں گائے جا رہے ہیں یہ فقیر اس کو دیکھ کر ہنسا ہے۔ داراشکوہ نے عرض کی کہ یا قبلہ ہم کو بھی یہ منظر دکھاؤ حضرت

میاں میر صاحب نے کہا کہ اگر اس کمبل پوش کو کہو تو شاید دکھا دے۔
داراشکوہ نے خدمتِ اقدس میں عرض کی تو آپ نے ایک نعرہ لگایا ”یا گنج
بخش“ اسی وقت تمام حاضرین کی آنکھوں سے پردہ اٹھایا گیا اور سب نے
قلعہ دہلی معہ ہجومِ خلائق پچشم طاہر دیکھا۔

قیام لاہور:

آپ جن ایام میں لاہور رہے ایک مسجد میں ڈیرہ رکھا تھا ایک دن
اذان کہی تو ایک ہندو عورت نے آپ کی طرف دیکھا تاثر اذان سے بے
ہوش ہو کر گر پڑی۔ دیر کے بعد ہوش میں آئی تو آپ کے قدموں میں سر رکھ
دیا اور عرض کیا کہ مجھے تلقین فرمائیے۔

نظرِ جلال کا اثر:

ایک دن آپ کے مرید دادن نامی نے عرض کی کہ موضع گوجری میں
ایک فقیر سعد اللہ نام رہتا ہے کوئیں پر چادر بچھا کر اس پر رقص کرتا ہے اور کہتا
ہے کہ اس حالت میں اگر تلوار سے مجھے ٹکڑے کر دو تو کچھ خوف نہیں اور
منصور حلاج بھی ناقص مر گیا اگر میری حالت دیکھتا تو رشک کرتا۔ آپ نے
فرمایا اے دادن! اس کو تکبر کی سزا ملے گی۔ دوسرے دن جب دادن گیا تو
دیکھا کہ سعد اللہ کی کمر ٹوٹی ہوئی ہے اور خس و خاشاک پر پڑا ہے۔ دیکھ کر
کہنے لگا کہ تیرے پیر نے عصا سے میری کمر توڑ دی ہے۔ اور اگر خود حضرت
نوشہ صاحب رحمۃ اللہ علیہ آ کر منع نہ فرماتے تو مجھے ہلاک کر دیا ہوتا۔

کثرتِ فیض:

ایک روز آپ سیر کے واسطے دریائے چناب کو تشریف لے گئے۔
یارانِ طریقت بھی ہمراہ تھے۔ آپ نے میاں بدیع الزمان سے فرمایا کہ خیال
ہے کہ دو تین غرارے کر کے دریا میں ڈال دیویں تاکہ جو کوئی پانی پئے مست
و مدہوش ہو جائے۔ انہوں نے عرض کی کہ یہ فیض عام کر دینے سے اس میں
فقراء کا وقار نہ رہے گا۔

تاثیرِ نگاہ:

ابتدائی حال میں آپ جس کسی پر توجہ ڈالتے وہ جل کر راکھ ہو جاتا۔
ایک مرتبہ پندرہ آدمیوں پر نظر ڈالی وہ فرشتوں کی طرح آسمان پر پرواز کر
گئے۔ پھر پندرہ آدمیوں پر نظر ڈالی تو وہ جل کر خاکستر ہو گئے۔

چناں آتشِ شوق شد شعلہ زن
کہ گشتہ شاں سوختہ جملہ تن

غائبانہ توجہ:

ایک مرتبہ ایک شخص بجلی بن کے جنگل سے جو مالک متحدہ اجدھیا
اودھ کے علاقہ میں ہے دور دراز سے مسافت طے کر کے حضور کی خدمت
میں آیا اور اپنا حال ظاہر کیا۔ آپ نے فرمایا اے جوان تو نے جس وقت اس
جنگل میں ہمیں یاد کیا تھا۔ اسی وقت ہم نے تجھ پر اپنی نسبت القا کر دی تھی۔
اتنا سفر کرنے کی کیا ضرورت تھی مگر پھر اس پر توجہ فرمائی اور وہ خدا رسیدہ ہو کر

واپس ہوا۔

مریدوں کے مدارج کا اظہار:

آپ کی آخر عمر میں ظاہری بصارت جاتی رہی تھی۔ اگر کوئی شخص مجلس میں آتا تو اس سے نام و مقام پوچھا لیا کرتے۔ ایک مرتبہ حضرت شہمیر قلندر لاہوری اور حافظ محمد صدیق قصوری زیارت کے لئے آئے۔ پہلے حافظ صاحب قدمبوس ہوئے تو آپ نے پوچھا کون ہے؟ لوگوں نے عرض کیا حافظ محمد صدیق قصوری ہیں۔ فرمایا یہ عاشق مرد ہیں۔ پھر قلندر صاحب قدمبوس ہوئے تو پوچھا کون ہے؟ عرض کیا شہمیر قلندر لاہوری ہیں۔ فرمایا یہ جہان کے پیرو مرشد ہیں۔ سب یاروں نے دونوں بزرگوں کو ان القاب کی مبارک باد دی۔

مریدوں کی حالت سے خبر گیری:

ایک فقیر حال پوش سیاح لاہور سے آپ کے پاس آیا۔ آپ نے پوچھا وہاں کوئی ہمارا یار بھی ملا۔ عرض کی وہاں ایک لکھمیر نامی درویش دیکھے۔ ان کے پاس کوئی چیز نہ تھی۔ پاجامہ گروی رکھ کر میری مہمانی کی۔ اس کے علاوہ ان کے پاس ایک ہی چادر تھی۔ آدھی اوپر اور آدھی نیچے کر لی۔ آپ نے کئی بار فرمایا کہ وہ ہمارا قلندر ہے۔ پھر آپ نے پوچھا اور کہاں کی سیر کی؟ کہا دریائے راوی کے نواح میں پھرا ہوں اس کے قریب گنج میں ایک فقیر بخت جمال نامی دیکھا ہے جو پرانی گودڑی پہنے بیٹھا تھا۔ حضور نے فرمایا میاں اس گودڑی سے ہاتھی گھوڑے پیدا ہوں گے۔

حال پوشوں کی رسم ہے کہ گودڑی پر غیر جنس سے پیوند نہیں لگاتے۔ سوت کی ہو تو اس پر پشمینہ کا اور اگر پشمینہ کی ہو تو اس پر سوت کا پیوند نہیں لگاتے اور اگر دونوں قسم کے پیوند ہوں تو اس گودڑی کو دلق حملداری کہتے ہیں۔ میاں بخت جمال کی گودڑی اسی قسم کی تھی۔

حیوانات پر اثر توجہ:

ایک دفعہ شہر قصور کے چند گھوڑ سوار آپ کے پاس سے گزرے۔ آپ نے نعرہ لگایا تو وہ سب وجد کرتے ہوئے گھوڑوں سے نیچے گر پڑے بلکہ ان کے گھوڑے اور شکاری کتے بھی وجد کرنے لگے۔

مشائخ سے مرابطت اور باہمی واقعات

خواجہ فضیل کابلی رحمۃ اللہ علیہ کو تلقین:

حضرت خواجہ فضیل نقشبندی کابلی جو اکابر مشائخ سے تھے۔ وہ ایک مرتبہ اس ملک میں آئے اور کہتے تھے کہ ہندوستان میں کوئی فقیر نہیں ہے وہ ایک مرتبہ رنمل شریف کے پاس سے گزرے اور حضرت قبلۃ المشائخ حاجی محمد نوشہ گنج بخش رحمۃ اللہ علیہ کی مجلس میں حاضر ہوئے۔ آنحضرت رحمۃ اللہ علیہ نے ایسی نظر ان پر ڈالی کہ نسبت نقشبندیہ مغلوب ہو گئی اور نسبت قادریہ غالب آ گئی۔ بیہوش ہو کر زمین پر گر پڑے جب دیر کے بعد افاقہ ہوا تو حضرت چیار صاحب رحمۃ اللہ علیہ نے جو کہ اس مجلس میں حاضر تھے۔ ان کو بشارت فرمائی کہ اے خواجہ فضیل! میرے پیر نے تجھ کو حضرت ابراہیم ادھم رحمۃ اللہ علیہ کے مقام پر

پہنچا دیا ہے اور تلقین کی کہ جو کچھ بھیدوں کا خزانہ تجھ کو عطا ہوا ہے اس کو ضائع نہ کرنا اور حضرت نوشہ عالی جاہ کے نام کو یاد رکھنا اور اس دروازہ سے کبھی سر نہ پھیرنا۔ یہ نصیحتیں سن کر وہ قابل چلے گئے ان کا شہرہ دن بدن زیادہ ہوتا گیا۔

خواجہ فضیل رحمۃ اللہ کو تادیب:

جس وقت امام الشریعۃ والحقیقۃ حضرت نوشہ گنج بخش رحمۃ اللہ کا دنیا سے وصال ہوا تو سب یار فاتحہ خوانی کے لئے حاضر ہوئے۔ خواجہ فضیل صاحب رحمۃ اللہ بھی سن کر باسوز و گداز آئے۔ ابھی دریائے اٹک سے پار ہی تھے کہ اکثر یاروں نے حضور کو کہا کہ خواجہ صاحب کابلی آرہے ہیں اور راستہ میں تمام فقیروں کا فیض سب کرتے آتے ہیں۔ آپ نے فرمایا فکر نہ کرو۔ چنانچہ اٹک سے گزرتے ہی ان کی حالت سرد ہو گئی۔ جب درگاہ شریف میں پہنچے تو فراق مرشد عالیجاہ میں بیٹھا روئے اور تمام برادران طریقت سے ملے۔ حضرت سچیا صاحب رحمۃ اللہ نے فرمایا کہ خواجہ صاحب جو ہم نے نصیحتیں کی تھیں وہ یاد ہیں؟ کہا وہ تو یاد ہیں لیکن اس جگہ آ کر وہ ذوق و شوق نہیں رہا۔ آپ نے فرمایا یہاں شہنشاہ کی جگہ ہے۔ اس جگہ کسی کا تصرف نہیں چل سکتا۔ جب تم اٹک سے پار جاؤ گے تو تمہاری وہی حالت پھر آئے گی۔ اس وقت خواجہ صاحب رحمۃ اللہ کو معلوم ہوا کہ میری حالت کی سردی انہی کے زور کرامت کا نتیجہ ہے۔ چنانچہ واپس چلے گئے اور پہلی سی حالت ان پر پھر وارد ہو گئی۔

حضرت پاک صاحب رحمۃ اللہ علیہ کے لئے دعائے نصرت:

منقول ہے کہ حضرت شاہ عبدالرحمن پاک صاحب رحمۃ اللہ علیہ بھڑائی شریف والوں کو سماع سننے کی وجہ سے علمائے لاہور نے طلب کیا۔ جب وہ روانہ ہوئے تو آپ نے ازراہ کشف ان کی روانگی کا راز معلوم کیا۔ طبیعت میں نہایت بیقراری پیدا ہوئی حالت پریشانی میں دو کوس تک صحرا کی طرف چلے گئے اور کمبل اوڑھ کر زمین پر لیٹ گئے۔ چند ساعت کے بعد اٹھے اور فرمایا کہ ہم نے حضرت نوشہ گنج بخش رحمۃ اللہ علیہ سے اپنے بھائی کی جان بخشی کرا لی ہے اور خدا کے سپرد کر دیئے ہیں اور پیغمبر خدا صلی اللہ علیہ وسلم ان کی مدد کو گئے ہیں۔ چنانچہ ایسا ہی ہوا کہ حضرت پاک صاحب رحمۃ اللہ علیہ بافتح و نصرت واپس آئے بلکہ اکابر علمائے لاہور مثل قاضی عبدالرحمن وغیرہ کے ان کے حلقہ بیعت میں داخل ہوئے۔

صاحبزادہ حضرت عصمت اللہ رحمۃ اللہ علیہ کے لئے دعا و بشارت:

ایک مرتبہ آپ اپنے پیرخانہ رنمل شریف میں زیارت کے لئے گئے ہوئے تھے۔ تمام صاحبزادگان اولاد حضرت نوشہ عالی جاہ رحمۃ اللہ علیہ وہاں موجود تھی۔ آپ نے بحالت ذوق و وجد فرمایا کہ میں اپنے مرشد کی ذات پاک میں فنا ہو چکا ہوں۔ اس وقت حضرت عصمت اللہ صاحب حمزہ پہلوان رحمۃ اللہ علیہ نے فرمایا کہ اگر آپ اس مرتبہ پر فائز ہیں تو میرے حق میں کشائش کے لئے دعا فرمائیں۔ حضور نے بوجہ ادب کے فرمایا کہ اے فرزند رشید میں خود آپ کے دولت خانہ میں حاضر ہو کر آپ کے واسطے دعا کروں گا۔ چنانچہ آپ خود

بنفس نفیس صاحبزادہ صاحب رحمۃ اللہ علیہ کے گھر آئے اور ان کے لئے دعا فرمائی۔ اس کے بعد ہمیشہ کے لئے ان پر ابواب فتوح کھل گئے۔ پھر صاحبزادہ صاحب نے باطنی فیض کے متعلق کچھ کہا تو آپ نے فرمایا کہ آپ کا دل و جان ہمارے ہم خرقہ شاہ عبدالرحمن پاک صاحب رحمۃ اللہ علیہ سے وابستہ ہے۔ باطنی نسبت ان سے حاصل کرو۔

ایک نقشبندی درویش کا فیض یاب ہونا:

مرزا الالہ بیگ لاہوری پہلے نقشبندی سلسلہ میں مرید تھے۔ ایک مرتبہ حضور کے اوصاف سن کر نوشہرہ شریف پہنچے آپ نے ایسی نگاہ فرمائی کہ سرمست و سرشار ہو گئے۔ ان کے وارث آ کر ان کو لاہور لے گئے۔ ایک دن نقشبندی فقیر اکٹھے ہو کر ان کے پاس آئے اور پوچھا کہ تم نے ہم سے جدا ہو کر کمبل پوش فقیر سے کیا حاصل کیا ہے۔ انہوں نے کہا کہ جب تک میں نقشبندی تھا غرور و تکبر مجھ میں بھرا ہوا تھا۔ میں سمجھتا تھا کہ میرے برابر کوئی نہیں، پہاڑ کو اپنے مقابلہ میں تنکا سمجھتا تھا۔ جب سے فقیر کمبل پوش کو ملا ہوں اپنا درجہ تنکے سے بھی کم جانتا ہوں۔ عاجزی و انکساری مجھے حاصل ہو گئی ہے۔ ان فقیروں میں ایک منصف مزاج درویش تھے کہنے لگے یہ سچ کہتے ہیں مرشد کی نظر سے مرتبہ فنا ان پر وارد ہوا ہے اس لئے ہستی کو گم کر دیا ہے۔

حضرت سید شاہ محمد غوث لاہوری رحمۃ اللہ علیہ کا فیضیاب ہونا:

حضرت سید شاہ محمد غوث صاحب لاہوری رحمۃ اللہ علیہ اپنی کتاب اسرار الطریقت میں اپنا حضرت چیار صاحب رحمۃ اللہ علیہ سے فیضیاب ہونا اس طرح

لکھتے ہیں:

اس کے بعد فقیروں کے دیکھنے کے لئے میں نے ایک لمبا سفر اختیار کیا اور میں گجرات میں پہنچا۔ اس کے اطراف میں نوشہرہ ایک گاؤں ہے۔ وہاں حضرت شیخ پیر محمد رحمۃ اللہ علیہ نام سو سال سے زیادہ عمر کے ایک بزرگ رہتے تھے اور حضرت حاجی محمد نوشہ گنج بخش رحمۃ اللہ علیہ کے مریدوں سے تھے۔ اس قدر جذبہ تھا کہ توجہ کی ایک ہی نظر سے حرارت اور ذکر قلب اور گریہ و حال کی حالت لوگوں پر طاری ہو جاتی تھی آپ ایک چھوٹے سے باغ میں پڑے تھے خادم آپ کے پاؤں دبا رہے تھے۔ میں نے بھی پاؤں دبانا شروع کئے۔ آپ نے فرمایا یہ کون عزیز ہے؟ کہ مجھ کو اس کے ہاتھ سے ذکر کی آواز سنائی دیتی ہے۔ دو بار یہ کلمہ فرمایا اور اٹھ کر بیٹھ گئے اور مجھ سے حال پوچھا اور میرے حال پر توجہ اور مہربانی فرمائی اور تین دن مجھ کو اپنے پاس رکھا اور ہر روز توجہ فرماتے تھے اور اپنے ہاتھ سے فقیر کے منہ میں نوالے ڈالتے تھے اور ان کی توجہ سے مجھ میں اثر معلوم ہوتا تھا۔ لیکن غالب نہ تھا اور مجھے اپنی ٹوپی اور چادر دے کر اجازت بخشی اور رخصت کر دیا۔ اس کے بعد میں ان کی خدمت سے رخصت ہوا۔ آپ نے فرمایا کہ ہمارے یاروں کو جو گوشہ نشین ہیں دیکھتے جانا۔ چنانچہ دو تین دن تک ان کے یاروں کے دیکھنے کے لئے بھی ادھر ادھر جانا پڑا۔ اس کے بعد میں شہر گجرات گیا اس جذبے سے میں نے اپنے آپ میں کوئی اثر نہ دیکھا۔ پھر دوسرے دن شیخ کی خدمت میں گیا۔ انہوں نے میرے حال پر بہت مہربانی کی اور فرمایا تم کو طریقہ سلوک و مجاہدہ کی زیادہ عادات ہیں ان کو ترک کر دو تا کہ یہ نسبت جذبہ غلبہ کرے لیکن فقیر سے اس کی ترک نہ ہو سکی۔“

وصال کے بعد کرامات

مثالی صورت میں جلوہ گری:

وصال کے بعد آپ کی مریدہ مائی بسی بہت رویا کرتی ایک دن صبح سے لے کر شام تک مزار انور کا طواف کرتی اور روتی رہی اور لوگوں کو کہتی اے بے ادب لوگو! میرے پیر کے جسم پر کیوں اتنی خاک ڈال دی ہے شام کے بعد حضور خود مزار انور سے ظاہر ہوئے اور فرمایا اے بسی تو کس واسطے روتی ہے۔ اللہ تعالیٰ نے مجھے بلند مرتبہ عطا فرمایا ہے اور میں قبر میں قیدیوں کی طرح نہیں ہوں بلکہ آزاد ہوں۔ تو صبر اور آرام کر اس کے بعد کبھی نہ رونا۔

فائدہ:

علامہ آلوسی فرماتے ہیں۔ والمدبرات امرأ قال الامام انها (النفس) بعد المفارقة وقد تظهر لها اثار و احوال في هذا العالم فقد يرى المرء شيخه بعد موته فيرشد لمأيهم ولا شك انه يحصل لزاوهم مدد روحاني ببركتهم وكثيراً ماتخل عقد الامور بانامل التوسل الى الله بحرمتهم۔ (تفسیر روح المعانی)

امام نے فرمایا ہے کہ بعض اوقات جسم سے علیحدہ ہو جانے پر بھی روح کے کچھ حالات و آثار اس جہاں میں بھی ظاہر ہو جاتے ہیں اور کبھی کبھی ایک انسان اپنے پیر و مرشد کو ان کی وفات کے بعد دیکھ لیتا ہے جو اس کی

مصیبت میں رہنمائی فرماتے ہیں اور اس بات میں کوئی شک نہیں کہ بہت سے مشکل کام ان کی برکت و توسل سے حل ہو جاتے ہیں۔

روحانی تصرف:

ایک زمیندار کے ہاں لڑکا پیدا ہوا جو گونگا اور بہرا تھا۔ والدین نے اس کے بہت علاج کئے مگر کچھ فائدہ نہ ہوا۔ انہوں نے سنا کہ جو شخص حضرت پیر رحمۃ اللہ علیہ کے مزار انور پر حاضر ہوتا ہے وہ مراد سے کبھی خالی نہیں گیا۔ اس لئے وہ لڑکے کو نوشہرہ شریف لے کر آئے، آگے عرس کا دن تھا۔ حضور کے خلفاء میاں میہوں صاحب، میاں شہیر قلندر، حافظ قائم الدین برقنداز، شاہ مراد شرقپوری، خواجہ بخت جمال صاحب وغیرہم حاضر تھے۔ ان کے آگے عرض کی کہ اس لڑکے کے واسطے دعا فرمائیں۔ چنانچہ سب یار مل کر حضور کی تربت پاک پر گئے اور دعا فرمائی مجلس سماع بھی وہاں شروع ہوئی۔ عام درویشوں کو وجد و ذوق ہوا۔ اس لڑکے کو بھی حالت وجد طاری ہوئی۔ دیر تک محوسر مست رہا۔ سماع جاری تھا جب اُسے افاقہ ہوا تو بالکل تندرست تھا۔ سب کی کلام سنتا اور صاف طور پر کلام کرتا۔ سب لوگ اس عظیم الشان تصرف کو دیکھ کر متعجب ہوئے اور اس سے پوچھا کہ یہ زبان تجھ کو کس نے دی ہے۔ اس نے کہا کہ راز کا فاش کرنا بہتر نہیں لیکن سب کے مجبور کرنے پر اس نے مجمع عام میں بیان کیا کہ جب مجھے وجد ہوا تو مجھے معلوم ہوا کہ مزار شریف پھٹ گیا اور اس میں سے ضعیف العمر بزرگ جو نہایت نورانی شکل تھے ظاہر ہوئے اور مجھے فرمایا تو کیوں نہیں بولتا؟ اور کیوں نہیں سنتا؟ اسی وقت میرا بہرہ اور گونگا پن جاتا رہا۔ بعد ازاں وہ لڑکا خواجہ بخت جمال

صاحب کا مرید ہوا۔

مرشد کامل کی تعریف:

ایک دفعہ ایک درویش مبتدی آپ کے پاس آیا اور سوال کیا کہ مرشد کی نظر کہاں تک ہونی چاہیے؟ آپ نے فرمایا میں تو غریب آدمی ہوں اور تو نیک طیب ہے اور تیرے ساتھ دس مرید بھی ہیں۔ تو ہی بتا؟ اس نے کہا کہ اگر آپ کو خبر نہیں تو آپ نے ہزاروں مرید کس لئے بنائے ہیں۔ آپ نے فرمایا کہ ہمیں معلوم ہو یا نہ ہو تجھے بتا دینے میں کیا حرج ہے۔ اس نے جواب دیا کہ مرشد کامل وہ ہے جس کی نظر بارہ بارہ کوس تک پہنچے۔ آپ نے فرمایا کہ ایسے مرشد کے سر پر خاک ڈالو کیونکہ جب بارہ کوس کے باہر کسی عقیدت مند کو کوئی مصیبت پیش آئے تو وہاں کس طرح پہنچ سکے گا۔ مرشد ایسا چاہے جس کی نظر مشرق سے مغرب تک ہو۔ جس جگہ کسی مرید کو مصیبت پہنچے وہیں امداد فرمائے۔

فائدہ:

مشہور فلسفی مفسر علامہ طنطاوی مصری نے دلائل دے کر یہ فیصلہ

فرمایا۔

واذاك نتتولى تدبير العوام باذن ربها۔

ترجمہ: اور پھر اس وقت سب جہانوں کا نظم و نسق اللہ تعالیٰ کی اجازت سے ان کے سپرد کر دیا جاتا ہے۔

حضرت شاہ ولی اللہ محدث دہلوی رحمۃ اللہ علیہ نے فرمایا:

یہ ارواح مقدسہ کبھی کبھی دین حق کی جماعت کی مدد کرتی ہیں اور

کبھی اللہ والوں کی مدد کرتی ہیں اور کبھی کبھی انسانوں پر برکات کے نزول کا باعث ہوتی ہیں۔ مولوی اشرف علی تھانوی نے بحوالہ تفسیر مظہری لکھا ہے جس کا ترجمہ یہ ہے کہ ”اکثر اولیاء سے یہ بات تو اتر سے منقول ہے کہ وہ اپنے معتقدین کی مدد کرتے ہیں اور ان کے دشمنوں کو ہلاک کرتے ہیں اور لوگوں کی راہنمائی کرتے ہیں“۔ (امداد الفتاویٰ)

فقیر کو سیر ہو کر کھانا چاہیے:

آپ نے فقیروں کو فرمایا کہ تم سب سیر ہو کر کھایا کرو کیونکہ شیر بھوکا بلی کی طرح ہوتا ہے اور جب سیر ہو جائے تو صاحب اذکار ہو جاتا ہے۔ مقولہ حضرت سچیار پیر رحمۃ اللہ علیہ ”شیر رجبے تاں گئے“ فرمایا فقیر کو چاہیے کہ جو چیز چاہے کھائے اور پہنے اور نیک عمل کرے۔ شیر کی طرح کھائے اور گرجے یعنی ذکر کرے۔

فقیر کو کس طرح ہونا چاہیے؟

فرمایا فقیر کو چاہیے کہ شتر مرغ کی طرح نہ ہو کیونکہ کھانے کے وقت وہ اونٹ کی طرح کھا لیتا ہے لیکن جب اس پر بوجھ لادنا چاہیں تو کہتا ہے کہ میں پرندہ ہوں اور پھر جب اس کو کہیں اڑ تو کہتا ہے کہ میں اونٹ ہوں بلکہ فقیر کو چاہیے کہ شیر کی طرح ہو۔

ایک روز آپ کے پاس کوئی سوداگر سیاہ کمبل فروخت کرنے کے لئے لایا۔ سب یاروں نے کمبل خریدے لیکن میاں اسماعیل صاحب کو دودن تک کوئی کمبل پسند نہ آیا۔ حضور نے ان کو فرمایا کہ اسماعیل! تو فقیری چاہتا ہے یا امیری؟

لباسی فقیر نہ بننا چاہیے:

ایک روز آپ نے اپنی دستار مبارک حضرت شہمیر قلندر لاہوری کو دی کہ اس کے پلے یعنی کنارے چن دو۔ انہوں نے دیکھا تو اس پر میلے کپیلے بہت داغ نظر آئے۔ عرض کی کہ یا ہادی آپ کلاہ کیوں نہیں رکھتے؟ حضور نے سخت آواز میں فرمایا کہ تو کیا کہتا ہے؟ وہ اپنی گستاخی سے ڈرے اور عرض کیا کہ یا حضرت! اگر آپ ٹوپی درمیان رکھتے تو دستار بہت صاف رہتی۔ آپ نے فرمایا کہ میں ایسے مکروں فریبوں کو نہیں جانتا ہوں۔ یہ نفس پرستوں کا کام ہے۔ بیکاری کے خوف سے سر پر ٹوپی رکھ کر فقیر کہلاتے ہیں۔ اے مردِ ہوشیار! فقیری مشکل ہے۔ ظاہر کی فقیری سے دل کا فقیر ہونا بہتر ہے۔

فقر کو ضائع نہ کرو:

ایک مرتبہ آپ کے خلیفہ حضرت شہمیر قلندر لاہوری نے اپنی نظر جلالت سے کسی درویش کو ہلاک کر دیا۔ جب حضور کی خدمت میں حاضر ہوئے تو قدموں میں سر رکھ کر الحال و زاری کرنے لگے۔ آپ نے ازراہ باطن آگاہ ہو کر فرمایا کہ جو کام تو نے کیا ہے وہ ہمیں معلوم ہو گیا ہے۔ حضرت شہمیر قلندر ڈر کے مارے کا پتہ لگے۔ آپ نے ان کو نصیحت فرمائی کہ اے شہمیر! خلق کے آزار کے درپے نہ ہونا چاہیے۔ کیونکہ فقر امانت ہے اگر ہاتھ سے جاتا رہے تو بڑا نقصان ہوتا ہے اور فقیر کی مثال گھی کے بھرے برتن کی سی ہے۔ اس کو ضائع نہ کرنا چاہیے رکھا ہوا کام آتا ہے۔

فرمایا خدا تعالیٰ نے ہمیں یہ نشان دیا ہے کہ جو خدا کا دوست ہے وہ ہمارا بھی دوست ہے۔ اور جو خدا کا دشمن ہے وہ ہمارا بھی دشمن ہے اور جو ہمارا

دوست ہے وہ خدا کا دوست ہے اور جو ہمارا دشمن ہے وہ خدا کا دشمن ہے۔

فتوح کو رد نہ کرو:

فرمایا خدا تعالیٰ نے مجھے آگاہ فرمایا ہے کہ جو کچھ کسی کو فتوح ہوتی ہے وہ میں ہی بھیجتا ہوں اور جو کوئی میری بھیجی ہوئی فتوح کو واپس کرتا ہے پھر وہ محتاج اور دل ریش ہو جاتا ہے۔

توحید کا سبق:

مہاراجہ جموں کا وزیر کشالی سنگھ آپ کا مرید ہوا اور عرض کیا کہ مجھے کچھ نصیحت فرمادیں۔ آپ نے فرمایا جاؤ خدا کی یاد کرو۔ ایک ہی دیکھو اور ایک ہی جانو اور ایک ہی کہو۔ اس نے تین تین بار نصیحت طلب کی آپ ہر بار یہی تاکید فرماتے رہے۔

فرمایا خداوند کو ایک جانو دو کو دیکھنا حول (بھینگے) کا کام ہے۔

ضبط اسرار کی وصیت:

آپ نے ایک روز اپنے مرید دادن نامی کو فرمایا کہ اے دادن تکبر نہ کرنا تکبر سے آدمی ہلاک ہو جاتا ہے اور فرمایا اے دادن! تجھ کو اس مقام پر پہنچا دیا ہے کہ جہاں ہر دم حق کی یاد ہوتی ہے۔ اگر تو چاہے کہ جان سلامت رہے تو خدا کے اسرار مت ظاہر کر۔

فرمایا جان کو قتل کر دو نہ دیکھنی اشیاء کو دیکھ لو۔ مگر اسرار خداوندی فاش نہ کرو۔ اگرچہ تمہارے سر پر آگ جلائی جائے۔ مقولہ سچیاں پیر:

من مارو بسکل کروڈ ٹھا کر وانڈ بیٹھ

ہے پردہ نہ پھاڑے توڑے سر پر بلے انگلیٹھ

ایک روز ایک مطربہ حضور کو وضو کرا رہی تھی کہنے لگی یا حضرت!

جلدی کرو کہ میں نے اپنے معبود کے پاس جانا ہے۔ آپ نے فرمایا خاموش

رہو اسرار کو ضبط رکھو افشاء نہ کرو اگرچہ جان کی قربانی ہو جائے۔ اللہ سے

ڈرتی رہو تو اس کے ڈر سے جدا نہ ہوگی۔

قناعت کی تعلیم:

ایک مارنمل شریف درگاہ حضرت نوشہ گنج بخش رحمۃ اللہ علیہ پر بمعہ یاران

جارہے تھے۔ اللہ دادقوال بھی ساتھ ہی تھا۔ راستہ میں ہمراہیوں سے کہنے لگا

کہ میں تم پر اصلیت کا راز کھول دوں۔ آپ سچیاں پاک جیسا نے افشائے

راز سے اس کو منع فرمایا۔ آگے ایک زمیندار نے کچھ طعام پکا کر حضور کے

پیش کیا چونکہ درویش ہمت تھے آپ نے سب کو تھوڑا تھوڑا بطور تبرک دیا۔

کوئی شخص سیر نہ ہوا۔ وہاں سے چل کر ایک گاؤں میں پہنچے۔ ایک زمیندار

نے روٹی کے متعلق پوچھا۔ آپ نے فرمایا کہ ہم پچھلے گاؤں سے کھا کر

آ رہے ہیں۔ لیکن آپ سے پوشیدہ طور پر اللہ دادقوال نے کہا کہ میں بھوک

سے بڑا تنگ ہوں۔ حضور نے یہ بات سن لی تو فرمایا کہ تو نے فقیر ہو کر

انصاف نہیں کیا۔ اگر ہماری قسمت میں ہوتا تو وہ خود بخود طعام لاتا۔ اے اللہ

داد خدا کے راستے پر ثابت قدم اور صابر رہو اور قناعت کا نزانہ ہاتھ سے نہ

جانے دو۔

مواخات کا سبق:

ایک بار آپ کی مجلس میں چند یار بیٹھے تھے سید شاہ شریف پر سوزشِ عشق نے غلبہ کیا اور انہیں ہچکی شروع ہو گئی۔ میاں میہوں نے طنزاً کہا کہ یہ کیسا درد اور کیسی ہچکی ہے۔ سب دوستوں نے یہ بات حضور کے آگے عرض کی کہ میاں میہوں فیل مست ہے اگر زنجیروں سے بھی اس کو جکڑا جائے تو بھی ان کو توڑ دے۔ پھر دوستوں نے عرض کی کہ آپ کے یار ایک دوسرے کی پیروی نہیں کرتے آپ نے فرمایا کہ تم شیروں کو نہیں دیکھتے کہ ایک دوسرے کے پیچھے نہیں چلتے لیکن ہمارے دوستوں کی تو یہ عادت ہے کہ جب اکٹھے ہوتے ہیں تو محبت سے بیٹھتے ہیں اور جب یہ جمع ہو کر گفتگو کیا کریں گے تو میں خود ان کے درمیان ہوں گا اور ان کی مجلس میں پوشیدہ طور پر بیٹھا رہا کروں گا اور ان کے اتفاق سے خوش ہوا کروں گا۔

قسمت پر بھروسہ:

ایک مرتبہ آپ مرض اسہال میں مبتلا ہوئے بہت علاج کئے مگر کچھ فائدہ نہ ہوا۔ ارادتمندوں نے عرض کی کہ یا حضرت آپ پر ہیز تو کرتے نہیں جو کچھ آتا ہے تناول کر لیتے ہیں شفا کیسے ہو۔ آپ نے فرمایا میں پرہیز کس چیز سے کروں جو چیز میری قسمت میں ہوتی ہے وہی اندر جاتی ہے جو قسمت میں نہیں ہوتی وہ اندر ہی نہیں جاتی۔ پھر پرہیز کس چیز سے کروں۔

اتفاق کی تعلیم:

ایک بار ایک شخص نے حضور کے آگے عرض کی کہ دشمن میری جان کے درپے ہیں اور میرے گاؤں کو ویران کرنا چاہتے ہیں۔ آپ مجھے کوئی تدبیر بتادیں جس سے دشمن دور ہو جائیں آپ نے فرمایا کہ جاؤ جنگل سے ایک سرکنڈا کی پوریاں بنا لیں تو آپ نے فرمایا کہ اب ان پوریوں کو ایک جگہ اکٹھا کر کے توڑو۔ اس نے جمع کر کے بہتیری کوشش کی مگر وہ ٹوٹ نہ سکیں۔ حضور نے فرمایا بس اسی طرح اگر تم بھی مل کر رہو گے تو کسی دشمن کا وار تم پر نہ چلے گا۔

ہمسائے فیض سے کیوں محروم ہوتے ہیں:

ایک دن کسی شخص نے عرض کی کہ ہمسائے یا قریبی بزرگوں کے فیض سے کیوں محروم رہ جاتے ہیں حالانکہ ہر وقت ان کی صحبت میں حاضر رہتے ہیں اور دور کے لوگ کمالیت حاصل کر کے چلے جاتے ہیں۔ حضور نے فرمایا کہ جاؤ ایک گلاب کے بوٹا کو جڑ سے اکھاڑ لاؤ۔ وہ شخص جا کر لے آیا آپ نے فرمایا کہ پھول، پتوں، ڈالیوں، جڑ کو سونگھو خوشبو کس چیز میں ہے۔ اس نے سونگھ کر عرض کی کہ یا حضرت! خوشبو صرف پھول میں ہے باقی چیزوں میں نہیں پھر آپ نے فرمایا کہ پتوں اور پھولوں کو لے کر ہاتھوں میں ملو تم کو خود اس راز سے واقفی ہو جائے گی۔ چنانچہ اس نے اسی طرح کیا۔ جب مل چکا تو آپ نے فرمایا کہ اب پتوں اور پھولوں کو علیحدہ کر کے سونگھو۔ جب اس نے سونگھا تو درجہ کمال تک پہنچے ہوئے تھے۔ اس پر حضور انور نے فرمایا

کہ اسی طرح قریبیوں اور ہمسایوں کو بھی سمجھو۔ ان میں سے جو عاجزی سے فقراء کے دروازوں پر گرتے ہیں اور ان کے قدموں کے نیچے اپنا سر رکھتے ہیں وہ فیضیاب ہو جاتے ہیں اور جو جدارتے ہیں وہ محروم رہ جاتے ہیں جیسا کہ پہلے پھول سے پتے علیحدہ تھے تو ان میں خوشبو بالکل نہ تھی اور جب ان میں مل گئے تو وہ بھی معطر ہو گئے۔

تین وصیتیں:

حضرت رحمت اللہ شاہ صاحب جس وقت آپ کی بیعت سے مشرف ہوئے تو آپ نے فرمایا اے حافظ! تیرے آباؤ اجداد عامل بزرگ تھے تم ان تین عملوں سے اجتناب کرنا۔

ایک تو تسخیر جنات کے لئے کوئی عمل نہ کرنا۔

دوسرا نسخہ نساء کے لئے یعنی عورتوں کے مسخر کرنے کے لئے جس کو

حُب کہتے ہیں کوئی عمل نہ کرنا۔

تیسرا کوئی چیر گم شدہ ہو تو کسی عمل سے چور کا نام نہ نکالنا۔

گناہوں سے بچنے کی ترغیب:

آپ نے فرمایا کہ ہمارے خاندان کی عطا شدہ نعمت باطنی دو کبیرہ

گناہوں سے بالکل زائل ہو جاتی ہے۔ ایک لقمہ حرام دوسرا زنا۔ ان گناہوں

کے ارتکاب سے عشق حقیقی کی آگ بالکل سرد ہو جاتی ہے۔

ذکر ہو کی تاکید:

فرمایا جب تک درویش کے بال بال سے ذکر ہو کی صدا نہ آوے
تب تک روح جسم کے قید خانہ سے آزاد نہیں ہو سکتی۔

مرشد کیسا چاہیے؟

فرمایا مقولہ سچیا ر پیر رحمۃ اللہ علیہ:

”ٹوٹے جوڑے کرے پورے کامل مرشد سوئی“

ازواج و اولاد:

آپ کی اہلیہ محترمہ کا اسم گرامی حضرت بی بی رانی صاحبہ رحمۃ اللہ علیہا تھا جو
آپ کے خلیفہ حضرت عبدالرحمن صاحب قوم بھٹی ساکن ہتھار کی صاحبزادی
تھیں۔ ان مائی صاحبہ کے بطن سے ایک بیٹا حضرت سلطان عبدالجلیل صاحب
اور ایک بیٹی حضرت بی بی فیروز خاتون ہوئی۔ جو عبادت و ریاضت میں رابعہ
وقت تھیں۔

وصال پر ملال:

آپ کی عمر مبارک سو سال سے زیادہ تھی۔ وصال سے کئی روز پہلے
فرمایا کہ اب مجھے آخری سفر درپیش ہے میرے یار جلدی جلدی آ کر فیض
حاصل کریں چنانچہ کئی دوست حاضر خدمت ہو کر فیضیاب ہوئے۔

وصال کا دن:

وصال کے روز میاں اللہ دا دقوال عرف کالا نے عرض کی کہ یا

حضرت آپ کے کئی یا نزدیک اور کئی دور ہیں اور کئی موقعہ پر حاضر اور کئی غیر حاضر ہیں۔ وہ کس طرح مستفیض ہو سکیں گے۔ آپ نے فرمایا اے خادم! مجھے مجذوب نہ سمجھ جو اس وقت کسی پر مہربانی کروں جو کچھ کسی کا حصہ تھا وہ پہلے روز ہی عطا کر دیا گیا ہے۔ مجھے اللہ تعالیٰ نے طاقت عطا فرمائی ہے میرے لئے دور و نزدیک یکساں ہیں۔ میرے بعد میرا فرزند سلطان عبد الجلیل روشن اور میرا سجادہ نشین ہوگا اور میری جگہ پر جہان کو فیض سے مالا مال کرے گا۔

نماز کی تاکید:

پھر آپ نے فرمایا اے کالا تو نے عصر کی نماز پڑھی ہے یا نہیں اس نے عرض کیا کہ ابھی تک نہیں پڑھی آپ نے فرمایا جاؤ پڑھو۔

تاریخ وصال:

آخر آپ نے اکثر خلفاء کی موجودگی میں بتاریخ بست پنجم ماہ ربیع الاول وصال فرمایا صاحب تحائف قدسیہ نے سال وصال ۱۱۲۰ ہجری لکھا ہے۔

مزار مبارک آپ کا نوشہرہ شریف ضلع گجرات میں بنا۔ روضہ گنبد وار تعمیر ہوا۔ رحمتہ اللہ تعالیٰ علیہ۔

تاریخ وصال از تحائف قدسیہ

(کمال لاہوری رحمۃ اللہ علیہ)

جہاں درشورو وا ویلا در افتاد
 زمیں نالید و گردوں ہم بنالید
 کہ رفتہ ہنچو من بودہ دم او
 بدہ چون خضر بہر خشک دولہا
 ہمہ اشجار و گلہا گشت نالاں
 ہم از قمری و جملہ طوق کردن
 کہ واویلا عجب شاہ رواں شد
 چنان شد شور اندر دورِ آخر
 شدہ غمہائے مردہ زندہ در دل
 غم ہجرش بیان ناید زمن زار
 شد از ماہ ربیع الاول از دار
 دلم تاریخ جست از نور ارشاد
 کہ رفتہ دستگیر وقت و ارشاد
 فلک پر سوز و عیسی دست مالید
 کہ زندہ کرد عالم راؤ خوشبو
 کہ زندہ کرد و اخضر تیرہ گلہا
 شدہ پر سوز بلبل دست مالاں
 شدہ سرخاک و ہم برخاک سرزن
 کہ فیض او بجملہ انس و جاں شد
 کہ خوابد گشت وقت روز آخر
 قیامت آمدہ ترقید از گل
 قلم را شد زباں پارہ ز اظہار
 کہ بد از بیست پنجم درد کردار
 عطا شد از خدا مست خدا یاد

۱۱۲۰ھ



قطعہ سال وصال

(محمد عبدالقیوم طارق سلطانی پوری، حسن ابدال)

نہیں کر سکتا بد اندیش کوئی
 محبِ اولیائے حق تعالیٰ
 خدا کے دوستوں کا جو ہے گستاخ
 خدا کے اولیائے محتشم کی
 احادیث اور قرآنِ مبین سے
 ادب آموز محبوبِ خدا کا
 خدا کی بندگی، حُبِ نبی کی
 گزارا یادِ حق میں لمحہ لمحہ
 حیات اس مردِ حقِ اگاہ کی ہے
 کئے بے نور دل اس نے منور
 ادب کے ساتھ طارق نے کہا ہے

عبادِ خاصِ حق کی شان و تجید
 مقدر میں ہے اس کے عیشِ جاوید
 رہے گی خشک اس کی کشتِ اُمید
 وجاہت کی نہیں ممکن ہے تردید
 بخوبی اس حقیقت کی ہے تائید
 محبِ حق علم بردارِ توحید
 تمام عمر اس نے کی تبلیغ و تاکید
 مبارک اختتام و خوب تمہید
 نہایت قابلِ تحسین و تقلید
 ہدایت کا جہاں افروز خورشید
 وصالِ پاک کی تاریخ ”خورشید“

۱۱۲۰ھ

حضرت پیر محمد سچیار پاک المعروف کمبل پوش رحمۃ اللہ علیہ

کا بعد از وصال دنیا میں پہلا ظہور

معتبر روایات میں ہے کہ آپ نے اپنی زندگی میں فرمایا تھا کہ ہم تین بار اپنے دیدار سے لوگوں کو مشرف فرمائیں گے۔ چنانچہ ۱۸۲۵ء (اٹھارہ سو پچیس عیسوی) میں دریائے چناب کی طغیانی سے روضہ شریف شہید ہوا۔ اس وقت حضرت سلطان بالا صاحب رحمۃ اللہ علیہ زیب افزائے مسند سجادہ نشین تھے۔ انہوں نے حضرت سچیار پاک رحمۃ اللہ علیہ کا صندوق مبارک دوسری جگہ دفن کروایا اور اس پر بلند روضہ تعمیر ہوا۔

دوسری بار ظہور

بقول حضرت سلطان نواب علی صاحب رحمۃ اللہ علیہ: پھر بعد سجادہ نشین قبلہ گاہی حضرت سلطان میراں بخش صاحب رحمۃ اللہ علیہ ۱۸۹۰ء (اٹھارہ سو نوے عیسوی) میں پھر دریا روضہ کے قریب آ گیا۔ حضرت والد بزرگوار نے فقیر کو حکم دیا کہ حضور کا صندوق مبارک دوسری جگہ منتقل کرنے کی کوشش کرو۔ میں نے بہت سے آدمی ہمراہ لے کر کھدائی شروع کر دی لیکن صندوق کا کچھ نشان ظاہر نہ ہوا۔ میں نے مایوس ہو کر حضرت والد بزرگوار کو کیفیت واقعہ کی اطلاع دی چنانچہ وہ معہ تمام اولاد حضرت سچیار پیر رحمۃ اللہ علیہ کے درگاہ شریف پر

پہنچے۔ اچانک دربار شریف کے ایک کونے سے نعرہ ہُو حق کی آواز آئی ہم بمعہ درویشاں اس طرف دوڑے مگر کچھ نظر نہ آیا۔ اسی طرح دربار شریف کے مجاور سائیں محمد علی صاحب نے کہا کہ صاحبزادہ صاحب! تم جس جگہ پہلے کھودتے رہے ہو، اس سے ذرا اس طرف کھودو۔ اس کے کہنے پر دوبارہ کھدائی شروع ہوئی۔ تھوڑی سی دیر کے بعد صندوق مبارک ظاہر ہو گیا اور باہر نکال کر رکھا گیا۔ صندوق مبارک کے اپنی جگہ سے ہٹ جانے کی یہ وجہ تھی کہ آپ نے اپنے پوتے حضرت سلطان محمد اکرم صاحب رحمۃ اللہ علیہ کو قبر کی جگہ اپنے ساتھ دی تھی۔

زیارت تابوت مبارک:

آپ رحمۃ اللہ علیہ کے تابوت مبارک کو دیکھنے کے لئے بے شمار خلقت جمع ہوئی۔ آپ کا جسم اطہر بالکل صحیح و سلامت تھا۔ حلیہ مبارک جو اس وقت دیکھا گیا یہ تھا۔ رنگ گندم گوں، قد و قامت بلند، ریش مبارک مہندی سے رنگی ہوئی مگر کھونٹی سفید اگی ہوئی، چہرہ بارعب نورانی، سر کے بال پچھلے حصے پر موجود تھے۔ چوٹی پر نہیں لیکن جڑوں سے اُگے ہوئے تھے۔ سامنے کے تین دانت نکلے ہوئے تھے۔ حضرت قبلہ عالم نوشہ گنج بخش رحمۃ اللہ علیہ کا بھورا (کمبل) جو آپ نے وصیت کی تھی کہ میرے سر ہانے رکھ دینا۔ وہ بعینہ سر کے نیچے پڑا تھا۔ ایسا معلوم ہوتا تھا کہ آپ گویا سو رہے ہیں۔ حضرت چچا پیر رحمۃ اللہ علیہ کی اولاد میں سے دو تین اور بزرگوں کی نعشیں بھی سلامت نکلیں۔ ایک سید صاحب کی نعش بھی درست و سلامت تھی۔

کرامتِ عجیبہ:

آپ کی زیارت فیض بشارت ہر عام و خاص نے کی۔ آپ کی اولاد میں سے مسماٹ شاہ بیگم بنت میاں و سن صاحب کچھ عرصہ سے نابینا ہو گئی تھی۔ اشتیاق دیدار سے بیتاب ہو کر صندوق مبارک کے پاس آ بیٹھی اور زار و قطار رونے لگی کہ بابا جی میری خبر لو۔ روتے روتے بیہوش ہو گئی۔ ذرا دیر کے بعد جب ہوش میں آئی تو نظر بالکل درست تھی۔ سب کچھ نظر آنے لگا۔

غرضیکہ اڑھائی سال تک لوگ زیارت سے مشرف ہوتے رہے۔ پھر بڑی شان و شوکت کے ساتھ موضع عدالت گڑھ کے متصل مغربی جانب بلند ٹیلہ پر صندوق مبارک مدفون کیا گیا۔ اور تمام صاحبزادگان کے صندوق مبارک بھی اسی ٹیلہ پر سپردِ خاک کیے گئے۔

تعمیر چار دیواری:

مدت پتالیس سال تک مزار مبارک خام رہا۔ ماہ ربیع الاول ۱۳۵۴ھ بمطابق ۱۹۳۵ء میں پیر زماں شاہ صاحب مجاور دربار شریف نے عرس شریف کے دن فقیر کو مطلع کیا کہ اب حضرت پیر رحمۃ اللہ علیہ نے حکم دیا ہے کہ میری جگہ کو اچھا بنا دو۔ چنانچہ یہ حکم عالی تمام اولاد حضرت صاحب کو سنایا گیا اور بسعی صاحبزادگان بصر فزر کثیر بہت عمدہ پختہ چار دیواری بنائی گئی اور پاس مسجد اور مسافر خانہ بھی تیار ہو گیا۔ اب بلند روضہ تعمیر کرنے کا خیال ہے لیکن حکم ثانی حضور کا انتظار ہے دیکھنے کب اجازت ہوتی ہے۔

تیسری بار ظہور

تیسری اور آخری بار دسمبر ۱۹۸۵ء میں ظہور دیکھنے میں تھا۔ اُس وقت سجادہ نشین حضرت سلطان غلام ربانی المعروف جن پیر سرکار رحمۃ اللہ علیہ تھے۔ جب دریائے چناب میں طغیانی کے سبب پانی آپ کے مزار اقدس تک آپ کی قدم بوسی کرنے چلا آیا۔ اس باریلاب اتنا شدید تھا کہ پورا گاؤں اس کی دست برد میں تھا چنانچہ یہ ضروری ہو گیا تھا کہ اس گاؤں کی از سر نو آباد کاری کے لئے کوئی مناسب جگہ تلاش کی جائے تقریباً چھ سات ماہ کی کوشش کے بعد جگہ دستیاب ہوئی اور نئے گاؤں کی بنیاد پڑی۔ اس دوران آپ رحمۃ اللہ علیہ کا تابوت اور آپ کی اولاد پاک کے کچھ تابوت ایک سکول کی عمارت میں پڑے رہے اور اسی بات کا انتظار ہوتا رہا کہ سچیاں پاک رحمۃ اللہ علیہ کی طرف سے کب اجازت ملے اور مخلوق خدا آپ کے دیدار سے مشرف ہو۔ آخر کار ۲۳-۲۵-۲۶ دسمبر ۱۹۸۵ء میں آپ کا تابوت زیارت کے لئے مخلوق خدا کے سامنے رکھ دیا گیا۔ لکڑی کا نیا تابوت بنا کر اس کے اوپر چہرے کے برابر شیشہ لگایا گیا تھا۔ جس میں سے آپ کا دیدار کرنا نہایت آسان تھا۔ تین دن تین راتیں مسلسل آپ کی زیارت ہوتی رہی۔ سخت سردی اور بارش کے باوجود لاکھوں افراد جمع تھے جیسے پورا پاکستان اُٹھ آیا ہو۔ لوگ گھنٹوں قطار در قطار کھڑے انتظار کرتے اور اپنی باری آنے پر خود کو خوش قسمت ترین سمجھتے۔ آج بھی وہ ہزاروں افراد باقاعدہ حیات ہیں جنہوں نے آپ کے چہرہ انور کی زیارت کی۔ جسم پورے کا پورا سلامت تھا۔ چہرہ مبارک تروتازہ جیسے ابھی

ابھی سوئے ہوں۔ سامنے کے دانت صاف دکھائی دیتے تھے۔ داڑھی اور زلفیں پوری طرح اپنی اصل حالت میں موجود تھیں۔ چونکہ موضع نوشہرہ میانہ دریا برد ہو چکا تھا اس لئے بجلی کا کوئی خاطر خواہ انتظام نہ تھا۔ مخلوق خدا کی ہر لمحہ بڑھتی ہوئی تعداد کے پیش نظر فیصلہ کرنا پڑا کہ نہ صرف دن کے وقت بلکہ راتوں کو بھی مسلسل زیارت کروائی جائے۔ اس کے لئے صاحبزادہ محبوب حسین نوشاہی رحمۃ اللہ علیہ سنگھوئی شریف والوں نے جنرل کا اہتمام فرما دیا تو پھر ڈاکٹر عصمت اللہ زاہد سجادہ نشن دربار عالیہ نوشاہیہ گنوشالہ لاہور کو تعینات کیا گیا کہ وہ بلب روشن کر کے تابوت کے پاس کھڑے ہو جائیں تاکہ رات بھر زیارت کا عمل جاری رہ سکے۔ ان کے ساتھ صاحبزادہ اظہر کمال نوشاہی سنگھوئی شریف، حاجی افضل احمد نوشاہی مرحوم اور راقم سید وقار علی حیدر ہمدانی موجود تھے۔ اخبارات نے تو اتر سے اس واقعہ کی خبریں شائع کیں جس سے مخلوق خدا کا اشتیاق اور زیادہ بڑھا۔ ہر طبقہ فکر کے عوام نے آپ کی زیارت کا شرف حاصل کیا۔ اس موقع پر یوں تو تمام نوشاہی فقراء جمع تھی مگر سچاری طریقت کے جن بزرگوں کے نام مجھے یاد رہ سکے ان میں حضرت میاں شیر محمد سچاری چوہڑ ماجرہ فیصل آباد، حضرت شمیم کمال مست گوجرانوالہ، حضرت میاں سلطان آستانہ صابریہ قصور، احسان صابری، فیضان صابری، حضرت سید محمد حسن شاہ صاحب گیلانی رحمۃ اللہ علیہ، سید اللہ رکھا شاہ گیلانی پٹی شریف والوں کی قیادت میں پورا خاندان زیارت کے لئے حاضر خدمت تھا اور حضرت سائیں محمد شریف صاحب رحمۃ اللہ علیہ سجادہ نشین جلال آباد شریف کے اسمائے گرامی شامل ہیں۔

اس نورانی ماحول میں آپ کے وجودِ مسعود سے بہت سی کرامات کا ظہور بھی ہوا۔ اور زیارت کے دوران پورا ماحول مسحور کن تھا۔ ایک بھینسی بھینسی سی خوشبو ہر طرف رقصاں تھی۔ اس سے بڑی اور کیا کرامت ہو گی کہ انسانوں کے ایک بے قابو سیل رواں میں کوئی ایک ناخوشگوار واقعہ بھی پیش نہیں آیا۔ خدا رسیدہ اولیاء عظام کی ایک کثیر تعداد جلوہ گر تھی۔ گویا نوشاہی طریقت کا موسم بہار تھا۔ جس کی یاد آج بھی روح کو تازگی اور سوچوں کو فرحت عطا کر جاتی ہے۔ اس موقع پر سچیاں پاک رحمۃ اللہ علیہ کے مسند نشین صاحبزادہ جن پیر رحمۃ اللہ علیہ کے حسن اخلاق اور مہمان نوازی نے زائرین کے اذہان و قلوب پر دیر پا اثرات مرتب کیے۔ دورانِ زیارت زائرین کے لئے لنگر کی خدمات جناب صاحبزادہ سلطان نثار افضل صاحب رحمۃ اللہ علیہ اور قربان افضل صاحب سرانجام دیتے رہے۔

تین دن اور تین راتوں پر مشتمل زیارت کے بعد آپ کا تابوت موجودہ جگہ پر سپرد خاک کر دیا گیا۔ آپ کے وجود کی تین بار زیارت اس امر کا ناقابل تردید ثبوت ہے کہ زمین کی مٹی اُن پاکانِ خدا کی قیامت تک حفاظت کرتی ہے جن کے بارے میں قرآن مجید نے ارشاد فرمایا ہے۔

الا ان اولیاء اللہ لا خوف علیہم ولا ہم یحزنون۔

یہ وہ مقام ہے جہاں تمام تر سائنسی توجہات دم توڑ جاتی ہیں اور مالکِ حقیقی کے عشق میں کشتہ ہو جانے والے ان سچے عاشقوں کو غیب سے ہر لمحہ نئی زندگی عطا کی جاتی ہے۔ بقول احمد جام:

کشتگان خیر تسلیم را ہرزباں از غیب جانے دیگرست

اسی لیے دنیا والوں کو قرآن نے ہدایت فرمائی ہے کہ:

کونو مع الصادقین۔

آپ رحمۃ اللہ علیہ کے چند عظیم خلفاء کے اسم گرامی:

- | | | |
|------|--|-------------------|
| (۱) | حضرت سلطان عبدالجلیل فرزند آبخناب رحمۃ اللہ علیہ | نوشہرہ شریف گجرات |
| (۲) | حضرت میاں الہ داد المعروف کالا رحمۃ اللہ علیہ | نوشہرہ شریف گجرات |
| (۳) | حضرت میاں مہیوں رحمۃ اللہ علیہ | شیخ پور گجرات |
| (۴) | حضرت امیر شاہ سلطان بگا شیر رحمۃ اللہ علیہ | لکھنوال گجرات |
| (۵) | حضرت سید جمال شاہ گیلانی رحمۃ اللہ علیہ | پٹی شریف قصور |
| (۶) | حضرت جافظ اسمعیل رحمۃ اللہ علیہ | بھیلہ قصور |
| (۷) | حضرت شیخ اللہ بخش رحمۃ اللہ علیہ | جلال پور بھٹیاں |
| (۸) | حضرت نجف جمال رحمۃ اللہ علیہ | جھنگی شریف |
| (۹) | حضرت شیخ بدیع الزماں رحمۃ اللہ علیہ | علاقہ ملتان |
| (۱۰) | حضرت شاہ بلاق رحمۃ اللہ علیہ | دھونج گجرات |
| (۱۱) | حضرت شیخ حبیب اللہ رحمۃ اللہ علیہ | سوہدرہ گوجرانوال |
| (۱۲) | حضرت شیخ رحمان قلی رحمۃ اللہ علیہ | سوہدرہ |
| (۱۳) | حضرت حافظ شیخ رحمت اللہ رحمۃ اللہ علیہ | بیگووال سیالکوٹ |
| (۱۴) | حضرت شیخ رحیم رحمۃ اللہ علیہ | شہباز پور گجرات |
| (۱۵) | حضرت شاہ نتھے شاہ رحمۃ اللہ علیہ | سوہدرہ |

- | | | |
|-----------------|--|------|
| شرق پور شریف | حضرت شاہ مراد <small>رحمۃ اللہ علیہ</small> | (۱۶) |
| پاکپتن شریف | حضرت سید حافظ قائم الدین برقندار <small>رحمۃ اللہ علیہ</small> | (۱۷) |
| لاہور | حضرت سید شاہ فرید بھکری <small>رحمۃ اللہ علیہ</small> | (۱۸) |
| گھوٹیاں ڈسکہ | حضرت شیخ محمد پناہ <small>رحمۃ اللہ علیہ</small> | (۱۹) |
| قصور شہر | حضرت حافظ صدیق | (۲۰) |
| قصور شہر | حضرت حافظ سعد اللہ | (۲۱) |
| تلونڈی کپورتھلہ | حضرت سید شاہ شریف | (۲۲) |



سجادہ نشین حضرت پیر محمد سچیار رحمۃ اللہ علیہ اول

حضرت سلطان عبد الجلیل صاحب رحمۃ اللہ علیہ

حضرت پیر محمد سچیار رحمۃ اللہ علیہ کے اکلوتے فرزند ارجمند اور سجادہ نشین
حضرت سلطان عبد الجلیل رحمۃ اللہ علیہ کی شان میں اشرف منجری لکھتے ہیں:

مظہر نورِ الہی حضرت عبد الجلیل
یافتِ قرب لی مع اللہ پیش حق بے قال و قیل
سینہ بے کینہ اش کانوں نارِ عشق بود
گمرہاں دو جہاں را ذاتِ پاک او دلیل
آشنائی بحرِ عرفاں واقفِ لوح و قلم
بانی کارِ دو عالم در سخاوت بیعدیل
یکدم از یاد خدا ہرگز نئے بودے جدا
صرف کردے در رہِ حق از کثیر و از قلیل
از حسابِ روز محشر نیست بیم از ہیج رو
رانکہ لطف پاک ایشان باشد اشرف را کفیل

حضرت سلطان عبد الجلیل رحمۃ اللہ علیہ بڑے پاک باز صاف باطن مستجاب
الدعوات تھے آپ نے علوم ظاہری و باطنی کی تعلیم اور روحانیت کی تکمیل اپنے
والد گرامی حضرت پیر محمد سچیار رحمۃ اللہ علیہ سے حاصل کی اور مسند ارشاد پر بیٹھے۔
جس وقت حضرت سچیار رحمۃ اللہ علیہ کا وقت وصال قریب آیا تو حضرت سچیار رحمۃ اللہ علیہ

نے آپ کو بلا کر اپنے سینہ اقدس سے لگایا اور نعمت باطنی سے بہرہ ور کیا اس دن سے آپ میں عشق الہی کی حرارت اس قدر بڑھ گئی کہ گرمی عشق سے جسم ہر وقت جلتا رہتا تھا۔ اضطراب و بے قراری غالب رہتی تھی۔ کنز الرحمت میں روایت ہے کہ روزانہ دو آدمی پانی کی مشکیں بھر کر آپ پر ڈالتے رہتے آخر گرمی عشق کی تاب نہ لا کر کشمیر کی سیر کو تشریف لے گئے تاکہ وہاں کی ٹھنڈک سے کچھ افاقہ ہو مگر سوزش عشق کی حدت میں کچھ فرق نہ آیا آخر کشمیر سے واپس آ گئے اور اپنے والد گرامی حضرت چچا رحمۃ اللہ علیہ کے وصال شریف سے محض چار سال بعد ۱۱۲۳ھ میں اس جہان فانی کو خیر باد کہہ کر دارالبقاء میں جا ڈیرہ لگایا۔ آپ کی تعریف میں آپ کے والد گرامی حضرت چچا رحمۃ اللہ علیہ نے ارشاد فرمایا میرے نخت جگر حضرت سلطان عبد الجلیل رحمۃ اللہ علیہ کی مثل کوئی مرد کامل نہیں یہ اللہ تعالیٰ کے سوا کسی کو آشنا نہیں رکھتا اور جس طرح جنا میں رنگ پوشیدہ ہوتا ہے اس طرح اس میں اللہ تعالیٰ کا نور مخفی ہے اور یہ ہر وقت اللہ تعالیٰ کے عشق میں پوشیدہ و گداز ہے جس طرح پھول میں خوشبو پوشیدہ ہے۔ تحائف قدسیہ میں روایت ہے کہ حضرت چچا رحمۃ اللہ علیہ نے فرمایا میرا جگر گوشہ سلطان عبد الجلیل سب کا دوست ہے اور میرے بعد اس جہان کی بخشش کرے گا اس سے بھی آگ گلزار ہوگی اور دلوں کو منور کرے گا جن اور انسان اس سے فیض پائیں گے۔

کرامات:

روایت ہے کہ ایک بار آپ عرس حضرت پیر محمد چچا رحمۃ اللہ علیہ نوشہرہ شریف کے بعد اپنے طریقہ کے مطابق لکھنوال چلے گئے وہاں حضرت میر شاہ

سلطان رحمۃ اللہ علیہ نے آپ کی بہت خدمت کی دوسرے روز شیخ پور کی طرف روانہ ہوئے راستہ میں خبر سنی کہ میاں میہوں رحمۃ اللہ علیہ کہتے ہیں کہ میں استقبال کے لئے نہیں جاؤں گا۔ حضرت سلطان عبدالجلیل رحمۃ اللہ علیہ خود ہی میرے پاس آئیں گے تو حضرت سلطان عبدالجلیل رحمۃ اللہ علیہ ناراض ہو کر واپس چلے گئے اور فرمایا اب میاں میہوں خود ہمارے پاس آئے گا اور اس کا تمام فیض آپ نے سلب کر لیا چنانچہ اسی وقت میاں میہوں روتے ہوئے آپ کی خدمت میں حاضر ہوئے اور معافی مانگی۔

مردہ زندہ کرنا:

منقول ہے کہ ایک مرتبہ آپ بیٹھک تعمیر کر رہے تھے۔ اتفاقاً وہ ترکھان جو لکڑی کی کٹائی کر رہا تھا فوت ہو گیا اس کا بال بچہ چھوٹا تھا آپ کو ان کی صغریٰ اور یتیمی پر رحم آیا اور اللہ تعالیٰ سے دعا مانگی کہ رب العالمین اس کو اپنی قدرتِ کاملہ سے دوبارہ زندگی عطا فرمادے اور عمر دراز نصیب کر۔ اسی وقت آپ کی دعا قبول ہو گئی اور وہ ترکھان زندہ ہو گیا۔ آپ نے اس کو مزدوری دے کر گھر واپس بھجوا دیا۔

آپ کا وصال ۱۱۲۴ھ قطعہ تاریخ اولاد پاک اکلوتے صاحبزادہ سلطان محمد اکرم سجادہ نشین سچیاں پاک رحمۃ اللہ علیہ۔

پیر پیراں پاکباز عبدالجلیل دوستدار خالص حق چو خلیل
سال تاریخ وصال آنجناب جوز شیخ پاکباز عبدالجلیل

سجادہ نشین حضرت پیر محمد سچیا رحمۃ اللہ علیہ دوم

حضرت سلطان محمد اکرم صاحب رحمۃ اللہ علیہ

حضرت اکرم برہ قرب حق

از لطف پیر بمعراج قرب

مصحف آیات الہی مدام

مادر ایام نزادہ دگر

اشرف خاک درشاں سرمہ گن

تا بہ تن تو بود از جاں رمق

آپ حضرت سلطان عبدالجلیل رحمۃ اللہ علیہ کے فرزند ارجمند اور سجادہ نشین

تھے۔ آپ صاحب خلق عظیم مستجاب الدعوات حسین و جمیل اور آپ کے چہرہ

انور سے تجلیات نور الہی چمکتا تھا۔

تحائف قدسیہ میں روایت ہے کہ ایک مرتبہ آپ قصور تشریف لے

گئے نواب خان بہادر نے پورے طور پر آپ کا حق مہمانی ادا کیا قسم قسم کے

کھانے پکوائے۔ قوال اور نقال بھی بلوائے ایک شخص مطلوب خاں نامی نے

ازراہ تمسخر کہا کہ یہ فقیر اب قوالی سن کر خوب وجد کریں گے۔ اور ناچیں کو دیں

گے آٹھ پہر یہ تماشا اچھا رہے گا۔ آپ نے جب بات سنی تو فرمایا کہ

ہمارے درویش سرود کے محتاج نہیں کہ صرف قوالی سن کر ہی وجد کریں۔ بلکہ

یہ لوگ دولاہ چاہ کی آواز پر بھی وجد کر سکتے ہیں۔ ان کا وجد و حال کرایہ پر

نہیں ہوتا چنانچہ ایسا ہی ہوا کہ دو دن قوالی ہوتی رہی مگر کسی کو بھی وجد نہ ہوا بلکہ تھوڑی سی تاثیر بھی نہ ہوئی، آخر مطلوب خان آ کر اپنے کلام سے تائب ہوا۔ تو پھر آپ کی توجہ سے سب کو وجد ہونے لگا۔

تحائف قدسیہ میں ایک روایت یہ بھی ہے کہ آپ قصور میں اپنے مرید نواب سعادت خاں کے پاس تشریف لے گئے وہاں پر محفل سماع (یعنی قوالی) منعقد ہوئی درویشوں کو وجد ہونے لگا وہاں ایک منکر وجد شخص محمد خاں نامی نے ہنسی کی تو آپ نے پوچھا یہ شخص کیا کہتا ہے حاضرین محفل نے کہا کہ وجد کرنے والوں کو ٹھٹھے مذاق کرتا ہے۔ آپ نے فرمایا اس شخص کو کچھ نہ کہنا پھر آپ نے شہمیر قوال کو حکم فرمایا کہ ایک سرود شروع کرو جب اس نے آواز نکالی تو اسی وقت محمد خاں بیہوش ہو کر گر پڑا اور دیر تک مجلس میں وجد کرتا رہا آخر آپ نے توجہ فرمائی تو ہوش میں آیا اور آپ کے زمرہ خدام میں داخل ہوا۔

دریا کو پیچھے ہٹانا:

تحائف قدسیہ میں روایت ہے کہ ایک شخص محمد عثمان نامی آپ کی خدمت میں آیا اور عرض کیا کہ دریا ہماری زمین کو گرا رہا ہے۔ ہمارے حال پر توجہ فرمائی جائے آپ ازراہ ذرہ نوازی بمعہ مریدوں کے دریا پر تشریف لے گئے اور کنارہ پر بیٹھ کر وضو کیا اور فرمایا اے دریا زمین کو اپنے پیٹ میں لینے والے یہاں سے جگہ چھوڑ دے چنانچہ اسی وقت دریا وہاں سے پیچھے ہٹ گیا اور دوسرے کنارے کی طرف رخ کیا۔

خشک درخت کا سرسبز ہونا:

تحائف قدسیہ میں ہے ایک مرتبہ دریائے چناب کی طغیانی سے اکثر زمین نوشہرہ کی دریا برد ہو گئی۔ ایک دن آپ سیر کرتے ہوئے دریا کی طرف جانکے وہاں ایک بڑا درخت زمین پر خشک ہوا پڑا دیکھا تو لوگوں سے پوچھا یہ کیسا درخت ہے سب نے عرض کیا حضرت یہ بوہڑ کا درخت تھا چھ ماہ ہو گئے کہ دریا نے گرا دیا تھا اب اس جگہ پڑا ہے آپ نے فرمایا کہ اس کو پھر لگا دینا چاہیے۔ حاضرین نے کہا کہ یہ تو بالکل خشک ہو چکا ہے اب دوبارہ کس طرح لگ سکتا ہے۔ حضرت نے فرمایا خداوند تعالیٰ مردوں کو زندہ کر سکتا ہے تو کیا اس کو سرسبز نہیں کر سکتا۔ چنانچہ پھر اس کو لگا دیا گیا تو آپ کی دعا سے ایسا ہرا بھرا ہوا کہ پہلے سے بھی زیادہ سایہ دار ہو گیا۔

(تاریخ وصال ۲۶ ذیقعدہ ۱۱۶۸ھ)

سجادہ نشین سلطان محمد اکرم رحمۃ اللہ علیہ کی الادپاک:

حضرت سلطان محمد اکرم صاحب رحمۃ اللہ علیہ کے تین بیٹے تھے۔

(۱) سلطان محمد جی صاحب رحمۃ اللہ علیہ (سجادہ نشین)

(۲) سلطان محبوب شاہ صاحب رحمۃ اللہ علیہ

(۳) سلطان شاہ صاحب رحمۃ اللہ علیہ

سجادہ نشین حضرت پیر محمد سچیا رحمتہ اللہ علیہ سوئم

حضرت سلطان محمد جی صاحب رحمۃ اللہ علیہ

حضرت سلطان محمد مظہر فیض اتم
 آشنائی بحر عرفاں مہبط نور آلہ
 چہرہ نورانی شاہ ہیمو ماہ چارده
 گر کسے باشد ذلیل از رنج دہر بے وفا
 نیست اشرف راز آسب حوادث روزگار

حالی اہل معاصی ساقی جام قدم
 مخزن سر آلبی معدن لطف و کرم
 دور کرد از روئے عالم ظلمت شام الم
 میشود از لطف ایشان درد و عالم محترم
 از نگاہ لطف پاکش بیم جو رد اشتلم

حضرت سلطان محمد جی رحمۃ اللہ علیہ حضرت سلطان محمد اکرم رحمۃ اللہ علیہ کے
 بڑے صاحبزادے اور سجادہ نشین حضرت سچیا پاک رحمۃ اللہ علیہ تھے۔ آپ کی
 شہرت دور دور تک تھی۔ کنز الرحمت میں ہے کہ قندھار اور ہندوستان سے
 خلقت آ کر مستفید ہوتی تھی۔

خلاق ز قندھار و ہندوستان بیانید بہر زیاراتِ شاہ
 آپ امیرانہ طبع اور خوبصورت تھے جو شخص آپ کو دیکھتا فریفتہ ہو
 جاتا۔ ایک دن بعالم شباب گھوڑے پر سوار ہو کر شکار کرنے جا رہے تھے
 سامنے سے سکھوں کی ایک فوج آتی ہوئی ملی ان کا افسر سکھ آپ پر عاشق ہو
 گیا اور آپ کو پاس لے جا کر ایک بڑے عہدہ پر ممتاز کیا۔ آپ چند عرصہ
 اس کے پاس عہدہ پر رہے ایک رات خواب میں آپ کے جد امجد حضرت

پیر محمد سچیا رقدس سرہ ملے اور فرمایا بیٹا دنیاوی تعلقات کو چھوڑ دو اور اللہ تعالیٰ کی یاد میں مشغول ہو جاؤ چنانچہ آپ نے اپنے عہدہ سے استعفیٰ دے دیا اور تاحیات صائم الدہر اور قائم اللیل رہے۔

روایت ہے کہ ایک روز وہی سکھ آپ کی خدمت اقدس میں حاضر ہوا اور آپ کے مصارف کے واسطے تین گاؤں کالس، لالی، عبدو پور، واقع ضلع میرپور ریاست جموں و کشمیر متصل سکھ چین پور بطور جاگیر آپ کو دے گیا یہ تینوں گاؤں آج تک آپ کی اولاد کے زیر تصرف ہیں۔

منقول ہے کہ ایک شخص کو خواب میں ندائے غیبی سنائی دی کہ فلاں جگہ پر جا کر حضرت نبی کریم صلی اللہ علیہ وسلم کے موئے مبارک (یعنی بال) کی زیارت کرو جب وہ شخص اُس جگہ پر گیا تو کیا دیکھتا ہے کہ آگے حضرت سلطان محمد جی رحمہ اللہ ہیں اور خلقت زیارت کر رہی ہے صبح اُٹھ کر اس شخص نے ایک بزرگ سے اس کی تعبیر پوچھی تو اس بزرگ نے کہا حضرت سلطان محمد جی نور نبی سے ایک نور ہیں جا کر ان کی زیارت کرو چنانچہ وہ شخص آپ کی خدمت میں حاضر ہو کر مرید ہوا۔

منقول ہے کہ جب آپ کے کمالات کا شہرہ ہوا تو ایک بڑا عالم مولوی قاسم علی ازراہ تکبر کہنے لگا کہ اگر آپ مجھ کو کشش کریں تو مانوں کہ آپ صاحب اثر ہیں۔ آپ نے اس کے ضمیر سے آگاہ ہو کر ایسی توجہ فرمائی کہ وہ خود بخود عاجز ہو کر آپ کے قدموں پر آگرا اور بیعت ہو کر فیوض باطنی سے بہرہ ور ہوا بلکہ آپ کی وساطت سے کئی حکما اور علماء آپ کے مرید ہوئے اور فیض سے مشرف ہوئے۔

قطعه تاریخ:

وصال ۱۱۹۶ھ میں ہوا۔

چو سلطان محمد پیر پیراں رواں شد سوئے جنت بس خراماں
ز شاہ فیض تاریخ وصالش بگفتا ہانم از حکم یزداں

سجادہ نشین سلطان محمد جی رحمۃ اللہ علیہ کی اولاد پاک:

سلطان محمد جی صاحب رحمۃ اللہ علیہ کے دو بیٹے تھے۔

(۱) سلطان پیر بخش رحمۃ اللہ علیہ (سجادہ نشین)

(۲) سلطان مُلک جی رحمۃ اللہ علیہ

سجادہ نشین حضرت پیر محمد سچیار رحمۃ اللہ علیہ چہارم

حضرت سلطان پیر بخش صاحب رحمۃ اللہ علیہ

بود سلطان پیر بخش باکمال زبدہ آفاق عبد ذوالجلال
ماحی بدعات و کفر و شرک بود گفت نوشاہی فقیر خوش خصال

آپ حضرت سلطان محمد جی رحمۃ اللہ علیہ کے بیٹے اور سجادہ نشین حضرت سچیار پاک رحمۃ اللہ علیہ تھے۔ آپ پرہیزگار علم دوست صاحب شریعت و طریقت تھے عمر بھر نہ تو آپ سے کبھی نماز ہی قضا ہوئی نہ فرائض کو بغیر جماعت کے ادا کیا آپ نے اوائل عمر میں بموجب قدر دانی فوجی ملازمت اختیار کی اور ہمیشہ سپاہ گری کے جوہر دکھا دکھا کر انعامات اور خلعتیں حاصل کرتے رہے لیکن آخر بحکم کل شی رجع الی اصلہ کشش ربانی نے جوش مارا تو آپ ملازمت کو چھوڑ کر اپنے آباؤ اجداد کے طریقہ پر قائم ہوئے اور تاحیات ان کے قدم بقدم چلتے تہجد خواں نماز اشراق کے عادی تھے دو بجے رات یاد الہی کے لئے اٹھتے نوافل ادا کرتے کافی دیر تک مراقبہ کرتے ذکر نفی اثبات میں محو رہتے نشہ عشق مصطفیٰ میں مستغرق رہتے اس حقیقت کو فقط وہی لوگ سمجھ سکتے ہیں جن کے قدم خار داروں سے آشنا ہوں ظاہر پرست لوگوں سے یہ حقیقت مخفی رہتی ہے۔ آپ کے ایک مرید سید قادر بخش المعروف قادی شاہ ہمدانی

قصوری اپنے ایک مکتوب لکھتے ہیں کہ فقیر کو بہت شوق تھا وظائف اذکار کرنے کا تو میں نے ایک دن نوشہرہ شریف جا کر اپنے پیر مرشد حضرت سلطان پیر بخش رحمۃ اللہ علیہ سے عرض کی کہ حضرت کوئی ایسی توجہ کریں کہ مجھے مقام حضوری نصیب ہو جائے تو آپ نے مہربانی فرما کر ایسی توجہ کی کہ میں بیہوش ہو گیا تین دن تک کیفیت رہی اس کیفیت کی حالت میں کیا دیکھتا ہوں کہ حضور نوشہ گنج بخش رحمۃ اللہ علیہ کے مزار اقدس کے پاس بہت سے لوگ جمع ہیں اور کہہ رہے ہیں کہ حضور صلی اللہ علیہ وسلم کی سواری آرہی ہے چنانچہ جب سواری آ پہنچی تو فقیر ادب کے ساتھ زیارت کے لئے آگے بڑھا۔ مگر کیا دیکھا کہ پلکی میں حضرت پیر بخش رحمۃ اللہ علیہ سوار ہیں میں قدم بوس ہوا مگر دل میں خیال گزرا میں تو حضور صلی اللہ علیہ وسلم کی زیارت کا مشتاق تھا یہ تو میرے مرشد کریم ہیں۔

جب تین دن کے بعد کیفیت ختم ہوئی تو میں آپ کی خدمت میں آپ کے حجرہ مبارک میں حاضر ہوا تو آپ نے دیکھتے ہی فرمایا شاہ جی بے اعتقاد نہیں ہونا چاہیے پہلے اپنے شیخ یعنی مرشد کریم کی زیارت ہوتی تب جا کر حضور صلی اللہ علیہ وسلم کی زیارت نصیب ہوتی ہے چنانچہ پھر کچھ دنوں بعد مجھے آقا صلی اللہ علیہ وسلم کی بھی زیارت نصیب ہوئی۔

میرے پیر و مرشد کریم کی سب سے بڑی کرامت یہی تھی کہ آپ جس مرید پر توجہ فرماتے اُسے مقام حضوری نصیب ہو جاتا۔ حضرت سلطان پیر بخش رحمۃ اللہ علیہ کا وصال ۱۲۳۶ھ میں ہوا۔

سجادہ نشین سلطان پیر بخش رحمۃ اللہ علیہ کی اولاد پاک:

حضرت سلطان پیر بخش رحمۃ اللہ علیہ کے چار بیٹے تھے۔

(۱) حضرت سلطان الہی بخش رحمۃ اللہ علیہ (سجادہ نشین)

(۲) حضرت سلطان علی رحمۃ اللہ علیہ

(۳) حضرت سلطان شرف رحمۃ اللہ علیہ

(۴) حضرت سلطان بھاگن رحمۃ اللہ علیہ

(۵) حضرت سلطان صوبہ رحمۃ اللہ علیہ

سجادہ نشین حضرت پیر محمد سچیار رحمۃ اللہ علیہ پنجم

حضرت سلطان الہی بخش صاحب رحمۃ اللہ علیہ

چو الہی بخش سلطان پاک بود در رہ ایزو جبین خود بسود
 در کرامات و خوارق بے نظیر گفت نوشاہی دعایش نیک زود
 آپ نے اپنے والد بزرگوار حضرت سلطان پیر بخش صاحب رحمۃ اللہ علیہ
 کے نصائح پر پورا عمل کیا۔ اپنی تمام عمر نیک نامی اور عشق مصطفیٰ صلی اللہ علیہ وسلم میں
 بسر کی آپ نہایت خوش خلاق عابد و زاہد تھے۔ علاوہ ازیں دلاوری اور
 جوانمردی کے جوہروں میں اپنے بزرگوں کے نقش قدم پر چلتے تھے۔ آپ
 نے اپنے لخت جگر اکلوتے فرزند ارجمند حضرت سلطان بالاجی سرکار رحمۃ اللہ علیہ
 کو عرفان الہی کی حقیقت سے واقف کیا اور حضرت سچیار پاک رحمۃ اللہ علیہ کا سجادہ
 نشین مقرر کیا۔

شیخ الہی بخش آں عالی مقام و فیض شامل مرد کامل نیک نام
 ہاتھم گفتہ مرا بعد از سلام سال و صلش گو کہ بس شیخ الکرام
 حضرت سلطان الہی بخش رحمۃ اللہ علیہ کا وصال ۱۲۶۲ھ میں ہوا اور اپنے
 آباؤ اجداد کے جوار رحمت میں مدفون ہوئے۔

سجادہ نشین حضرت سلطان الہی بخش رحمۃ اللہ علیہ کی اولاد پاک:

حضرت سلطان الہی بخش صاحب رحمۃ اللہ علیہ کا ایک ہی بیٹا تھا۔
 حضرت سلطان بالاجی رحمۃ اللہ علیہ سجادہ نشین حضرت سچیار پاک رحمۃ اللہ علیہ

سجادہ نشین حضرت پیر محمد سچیار رحمۃ اللہ علیہ ششم

حضرت سلطان بالا جی صاحب رحمۃ اللہ علیہ

حضرت سلطان بالا نیک خو پاک فطرت نیک سیرت خوب رو
برمریداں بود دائم مہربان گفت نوشاہی ثنائے بیش رو

آپ صاحب حسن خلق دنیاوی دینی امور میں لائق فن شہسواری کے ماہر تھے۔ صاحب کشف کرامت تھے۔ محتاجوں کی پرورش بیکسوں کی امداد کے لئے ہر وقت مستعد رہتے تھے نہایت خوبصورت تھے ہر وقت اپنی مسند سجادگی پر متمکن رہتے۔ دینی و دنیاوی امور میں لوگوں کی ضروریات اور باہمی اتفاق میں اپنا وقت صرف فرماتے آپ نے آخری وقت میں اپنے بڑے لخت جگر سلطان میراں بخش صاحب کو دست بیعت فرمایا اور اطاعت مصطفیٰ صلی اللہ علیہ وسلم کی تابعداری اور بزرگان سلسلہ دین کی پیروی کی تلقین فرمائی اور حضرت سخی پیر محمد سچیار پاک المعروف کبیل پوش رحمۃ اللہ علیہ کا سجادہ نشین مقرر فرمایا۔ حضرت سلطان بالا جی رحمۃ اللہ علیہ کا وصال ۱۲۹۰ھ میں ہوا اپنے آباؤ اجداد کے جوار رحمت میں مدفون ہوئے۔

قطعہ تاریخ:

زدنیا رفت چوں سلطان بالا مقاش گشت در فردوس والا
وصالش جست نوشاہی زہاتف حبیب ہادی مرغوب گفتا

سجادہ نشین حضرت سلطان بالا جی رحمۃ اللہ علیہ کی اولاد پاک:

حضرت سلطان بالا جی رحمۃ اللہ علیہ کے دو بیٹے تھے۔

(۱) حضرت سلطان میراں بخش رحمۃ اللہ علیہ (سجادہ نشین)

(۲) حضرت سلطان پیراں بخش رحمۃ اللہ علیہ

سجادہ نشین حضرت پیر محمد سچیا رحمۃ اللہ علیہ ہفتم

حضرت سلطان میراں بخش صاحب رحمۃ اللہ علیہ

شیخ میراں بخش سلطان زماں صاحب اقبال پر خادماں
اہل عزوجاہ و نعمت باحشم بود نوشاہی امیر سالکاں

آپ حضرت سلطان بالا جی رحمۃ اللہ علیہ کے لخت جگر اور حضرت پیر محمد سچیا رحمۃ اللہ علیہ کے سجادہ نشین تھے اور آپ ان اوصاف سے موصوف تھے جو ہر کسی کو نصیب نہیں ہوتے صاحب باطن حسد کینہ سے مبرا سادہ طبیعت ہمدرد خلاق خیر خواہ خلق اللہ نیک سیرت نیک نیت تھے کبھی کسی کے ساتھ رنجیدہ نہ ہوتے اگر ہوتے تو فوراً راضی ہو کر اس کی دلداری فرماتے غریبوں بیکسوں کی خبر گیری ان کا کام تھا۔ بیماروں یتیموں کی امداد فرماتے بچوں سے پیار کرتے اپنی جیب سے ان بچوں کو پیسے دیتے غیر کے فرزند کو بھی اپنا فرزند جانتے۔ آپ اس قدر حسین اور خوبصورت تھے کہ لوگ آپ کی زیارت کرنے آتے سر و قد سادہ لباس زیب تن ہوتا لیکن جلال ایسا تھا کہ کسی کو آپ کے سامنے کلام کرنے کی جرأت نہیں ہوتی تھی۔

عرس مبارک کے دنوں میں جب آپ دیوان خانہ سے مزار اقدس پر انوار کو سلام کرنے کے لئے تشریف لے جاتے تو ہزاروں لوگوں کا انبوه

ہوتا تھا مگر آپ کا وجود اطہر سب سے بلند نظر آتا یہ آپ کی کرامت تھی ورنہ اتنے لوگوں میں کئی دراز قامت بھی ہوتے تھے غرضیکہ آپ صورت و سیرت میں کمال تھے۔

اپنے آباؤ اجداد کی طرح تبلیغی سفر کر کے مخلوق خداوندی کو مستفیض فرماتے آپ کے ہمراہ درویشوں کی جماعت کثیر ہوتی تھی حضرت پیر محمد چیار غریب نواز رحمۃ اللہ علیہ کے عظیم خلیفہ مجاز حضرت میر شاہ سلطان لکھنوالی کی اولاد سے ایک بابرکت بزرگ سجادہ نشین حضرت میاں نواب علی صاحب رحمۃ اللہ علیہ سندر پوری بمعہ اپنے فقیروں کے حضور کے ہمراہ ہوا کرتے اور صدائے **هُوَ حَقُّ** کا بازار گرم رہتا۔

منقول ہے کہ ایک مرتبہ حضرت سلطان میراں بخش رحمۃ اللہ علیہ بمعہ اپنی جماعت کے درگاہ عالیہ نوشاہیہ پر تشریف لے گئے تو مجلس سماع منعقد ہوئی قوالوں نے غزلیات کافیاں بہت کچھ گائیں مگر کسی کو تاثیر نہ ہوئی (یعنی وجد نہ ہوا) تو آپ نے فرمایا کہ کیا غضب ہے کہ درگاہ عالی شان حضرت نوشہ گنج بخش قدس سرہ کے سامنے قوالی ہو اور پھر وجد نہ ہو آپ جوش میں ہو کر اٹھ کھڑے ہوئے اور بلند آواز سے قوالوں کو فرمایا کہ اے قوالو یہ شعر پڑھو۔

شہر بھنبور و سند یو کڑ یونک نتھ نہ رکھیو کائی (مصرعہ بندی)

یہ کلمات کہتے ہوئے آپ نے دائیں ہاتھ کی انگشت شہادت سے اشارہ بھی فرمایا آپ کے اشارہ کرنے کی دیر تھی کہ مجلس میں وجد کا ہنگامہ گرم ہوا اکثر آدمی تڑپ کر گر پڑے اور دیر تک وجد حال ہوتا رہا۔

آپ کی مشہور کرامت یہ ہے کہ ایک مرتبہ نوشہرہ میں قوم کھوجہ کے


ہاں شادی کی تقریب تھی جس پر طوائف منگوائی گئی ان کے مجرا کے لئے ایک مکان کی چھت پر جگہ تجویز ہوئی۔ آپ نے کھوجوں کو بلا کر فرمایا کہ تم طوائفوں کا تماشا اس جگہ نہ کروانا مگر قوم کھوجہ نے بوجہ تکبر و غرور کے آپ کا حکم نہ مانا اور مکان کی چھت کے اوپر ہی تماشا کروایا تو آپ نے فرمایا کہ تم پر علی الصبح کوئی ایسی آفت آئے گی جس سے تم ہرگز بچ نہیں سکو گے۔

چنانچہ صبح ہوتے ہی قوم کھوجہ کی آپس میں ایسی لڑائی ہوئی کہ ایک دوسرے کے ہاتھوں سے سب زخمی ہوئے سب انسپکٹر نے موقع پر پہنچ کر سب کو بلوا کر گرفتار کر لیا۔ پھر تو سب اپنی غلطی سے متنبہ ہوئے اور حضور سے معافی چاہی کہ آئندہ ایسی حرکت نہ کریں گے۔ آپ نے معافی دی اور ان کو رہا کروایا۔

سجادہ نشین حضرت سلطان میراں بخش رحمۃ اللہ علیہ کی اولاد پاک:

حضرت سلطان میراں بخش رحمۃ اللہ علیہ کی اولاد پاک

آپ کے تین فرزندار جمند تھے۔



اول حضرت سلطان فرخ بخش صاحب رحمۃ اللہ علیہ اہل حلم و حیا تھے کاروبار دنیوی میں لائق اپنے والد گرامی کے پیارے صاحبزادے تھے لیکن قضائے الہی سے آپ کی زندگی میں ہی بمر ۴۵ سال وصال فرما گئے ان کی اولاد نرینہ باقی نہیں رہی۔ دوسرے صاحبزادہ حضرت سلطان شاہ بخش رحمۃ اللہ علیہ تھے۔ اللہ تعالیٰ نے ان کو ایسا رعب و جلال عطا فرمایا جو اوروں کو کم نصیب ہوگا ہر سال عرس مبارک کے موقع پر مہمانوں کی خدمت و انتظام رہائش فراخدلی سے کرتے باوجود کہ کثیر التعداد مخلوق جمع ہوتی ہے لیکن کسی کی جرأت نہیں ہوتی تھی کہ دم مار سکے۔

حضرت نوشہ گنج بخش رحمۃ اللہ علیہ کے ساتھ جس قدر عقیدت محبت رکھتے تھے اور ان کی اولاد کا احترام و ادب جس قدر کرتے تھے اس کی نظیر پیدا کرنا محال ہے۔ الحمد للہ آج بھی حضرت سلطان شاہ بخش رحمۃ اللہ علیہ کی اولاد اطہر سے صاحبزادہ قربان افضل صاحب، صاحبزادہ غلام عباس صاحب، صاحبزادہ نعیم افضل صاحب، صاحبزادہ امجد نواز صاحب ایڈووکیٹ، صاحبزادہ منصور میراں صاحب، ان کے علاوہ صاحبزادہ سلطان امتیاز میراں صاحب، صاحبزادہ غلام یزدانی صاحب المعروف حاجی ننھا، صاحبزادہ خلیل ربانی صاحب اپنے جد امجد کی طرح ہر سال عرس مبارک کے موقع پر مہمانوں کی خدمت و انتظام رہائش فراخدلی سے کرتے ہیں۔ اللہ تعالیٰ ان کو عمر خضریٰ عطا فرمائے۔ حضرت سلطان میراں بخش رحمۃ اللہ علیہ کا وصال ۱۳۲۵ھ میں ہوا۔

قطعہ تاریخ:

جناب پیر میراں بخش صورت یوسف ثانی
 بسیرت صالح کل آمد بزمی خوئے عثمانی
 بجستم سال فوت شاں مرانی الفور ہاتف گفت
 چہ شیخ کامل و برحق ز فضل خاص رحمانی

سجادہ نشین حضرت پیر محمد سچیا رحمۃ اللہ علیہ ہشتم

ماہر رموز مقطعات قرآنی رونق بزم عارفان مظہر الجلال والجمال

یزدانی شیخ الا برار حضرت سلطان نواب علی صاحب رحمۃ اللہ علیہ

آپ حضرت سلطان میراں بخش صاحب رحمۃ اللہ علیہ کے جگر گوشہ تھے اور آپ نے حضرت سلطان نواب علی صاحب رحمۃ اللہ علیہ کو سجادہ نشین حضرت سچیا پاک سرکار رحمۃ اللہ علیہ مقرر فرمایا تھا۔ آپ صاحب علم و عمل پابند شریعت اور علم دوست تھے۔ آپ نے حرمین الشریفین میں جا کر فریضہ حج بھی ادا کیا۔ آپ کو حاجی وزراء بغداد کے لقب سے بھی یاد کیا جاتا ہے۔ آپ مقامات مقدسہ بغداد شریف کربلائے معلیٰ نجف اشرف کی زیارت سے بھی مشرف ہوئے۔

آپ اعلیٰ تعلیم یافتہ تھے۔ آپ کو علمی روشنی پھیلانے کا بہت شوق غالب رہتا تھا۔ عوام الناس کی دینی اصلاح کے لئے روحانی تکمیل کرنے کے لئے کتابوں کی اشاعت کا شوق رکھتے تھے ہاں یہ علیحدہ بات ہے کچھ لوگوں نے آپ کی کتابوں میں قطع برید بھی کئی اور اپنے نام پر منسوب کرنے کی کوشش بھی کی اور آپ کی کتابوں کے قلمی نسخے بھی چوری کر لئے۔ انہی چوروں نے پھر یہ شور بھی مچایا کہ آپ اس قدر علمیت نہ رکھتے تھے۔ اللہ تعالیٰ ان کو اس گناہ کی معافی نصیب فرمائے۔ راقم الحروف کے پردادا سید رحمت علی شاہ ہمدانی قصوری آپ کے دست بیعت اور خلیفہ مجاز تھے اور دورہ حدیث میں آپ کے شاگرد بھی تھے۔ آپ فرمایا کرتے تھے کہ میرے مرشد

کریم حضرت سلطان نواب علی صاحب رحمۃ اللہ علیہ نوشہروی کا علم میں کوئی ثانی نہ تھا۔ تصوف کی دقائق کتب مثلاً فصوص الحکم فتوحات مکیہ شریف ابن عربی کا درس فقیر نے اپنے مرشد کریم حضرت سلطان نواب علی صاحب سجادہ نشین حضرت پیر محمد سچیار رحمۃ اللہ علیہ نوشہرہ شریف سے حاصل کیا ہے۔

راقم الحروف عرض گزار ہے میرے پیر و مرشد میرے دادا سید علیم اللہ شاہ ہمدانی بن سید رحمت علی شاہ ہمدانی رحمۃ اللہ علیہ کے پاس حضرت سلطان نواب علی صاحب رحمۃ اللہ علیہ نوشہروی کے ہاتھ کی لکھی ہوئی شرح فصوص الحکم موجود تھی جو کہ میرے سامنے جناب شریف احمد شرافت ساہنپال والے لے گئے پھر واپس نہیں کی۔ الحمد للہ جناب سلطان نواب علی صاحب رحمۃ اللہ علیہ نے چہل کاف کی جو شرح با اجازت سید رحمت علی شاہ ہمدانی کو اپنے دست اقدس سے یکم ربیع الثانی ۱۳۰۰ھ میں لکھ کر دی تھی وہ متبرک قلمی نسخہ فقیر کے پاس موجود ہے آپ نے اپنی زندگی میں رسالہ القادر نوشاہی کا اجراء مولوی حامد شاہ گمٹالوی گورداسپوری سے کرایا تھا اور آپ نے زینۃ الاوراق زیارت مقامات مقدسہ عراق کا سفر نامہ بطور روزنامہ لکھا اور اذکار الابرار سوانح عمری حضرت پیر محمد سچیار صاحب رحمۃ اللہ علیہ تصنیف کی تھی۔ حضرت سلطان میراں بخش صاحب رحمۃ اللہ علیہ کے بعد مسند ولایت حضرت پیر محمد سچیار رحمۃ اللہ علیہ کے سجادہ نشین ہوئے۔ آپ کا وصال ۱۳۵۸ھ کو ہوا۔

سجادہ نشین حضرت سلطان نواب علی رحمۃ اللہ علیہ کی اولاد پاک:

حضرت سلطان نواب علی صاحب رحمۃ اللہ علیہ کا ایک ہی بیٹا تھا۔

(۱) حضرت سلطان محمد اسلم صاحب رحمۃ اللہ علیہ (سجادہ نشین)

سجادہ نشین حضرت پیر محمد سچیار رحمۃ اللہ علیہ ہم

حضرت سلطان محمد اسلم صاحب رحمۃ اللہ علیہ

زبدۃ الاصفیاء امام العاشقین شہباز طریقت منبع انوار یزدانی واقف
اسرار معنوی سجادہ نشین حضرت سلطان پیر محمد المعروف سچیار کبیل پوش غریب
نواز رحمۃ اللہ علیہ حضرت سلطان محمد اسلم صاحب رحمۃ اللہ علیہ۔ آپ حضرت سلطان نواب
علی صاحب رحمۃ اللہ علیہ کے اکلوتے صاحبزادے تھے۔

آپ بھی اپنے والد ماجد جناب سلطان نواب علی صاحب رحمۃ اللہ علیہ کی
طرح خوبصورت بارعب تھے۔ صاحب شوکت و حشمت اور جاہ جلال کی عظیم
تصویر اور قابل صد افتخار تھے۔ حضرت جناب سلطان نواب علی صاحب رحمۃ اللہ علیہ
نے اپنی زندگی میں ہی دعائے اوالعزمی سے سرفراز فرمایا تھا۔

تعلیم و تربیت:

آپ جب کچھ بڑے ہوئے تو دستور خاندان کے مطابق مسجد ہی
سے اپنی تعلیم کا آغاز کیا۔ قرآن کریم اور دوسری چھوٹی چھوٹی فارسی کی
کتابوں سے گلستان بوستان تک ایک دیندار مولوی صاحب سے پڑھی ان
کے علاوہ بھی چند کتب آپ کی نظروں سے گزریں۔ اصول فقہ شریعت و
طریقت کا علم آپ نے اپنے والد ماجد جناب سلطان نواب علی
صاحب رحمۃ اللہ علیہ سے حاصل کیا سرکار کے علم ظاہر کے متعلق قارئین آپ جان

چکے ہیں اب ذرا غور کیجئے کہ اس قدر علم تھا کہ جناب کی فصاحت و بلاغت کے وعظ اور ایسے ایسے نکات بیان فرماتے کہ علماء کرام بھی دنگ و ششدر رہ جاتے۔ آپ جس وقت گفتگو فرماتے ہر شخص یہ محسوس کرتا کہ سرکار میرے حال پر کلام فرما رہے ہیں۔ ہر وہ شخص جو کدورتیں دل میں لے کر یا کوئی سوال سوچ کر محفل میں بیٹھتا اور وہ گفتگو کے اختتام پر مطمئن اور بیعت ہو کر جاتا آپ ہر وقت مسئلہ توحید و وحدت الوجود بیان فرماتے اور اپنے مریدوں کو پابندی وضو اور درود شریف پر زور دیتے اور عشق مصطفیٰ صلی اللہ علیہ وسلم میں مستغرق رہنے کی تعلیم دیتے۔

جب آپ حضرت پیر محمد چیار غریب نواز رحمۃ اللہ علیہ کے ۱۳۵۸ھ میں سجادہ نشین مقرر ہوئے تو نائب چیار پاک کے نام سے پکارے جانے لگے۔ آپ سالانہ عرس شریف حضرت چیار غریب نواز رحمۃ اللہ علیہ کا انتظام و انصرام مکمل دلچسپی سے کرتے تھے مہمانوں کی رہائش اور لنگر کا پوری فراخ دلی سے خیال رکھتے تھے۔ وجاہت اور لیاقت میں آپ اپنی مثال آپ تھے۔

چہرہ انور سے شاہجہانی وجاہت کے آثار نمایاں ہوتے تھے درویشی میں کمال اور حلم و بردباری کا پیکر نظر آتے تھے لیکن عالی ظرفی کا یہ عالم تھا کہ کسی کو مجال دم زدن نہیں ہوتی تھی۔ محفل سماع میں بڑی تمکنت اور وقار سے جلوہ افروز ہوتے تھے۔ حاضرین مرد و زن آپ پر اس قدر نقود (یعنی نوٹ) نچھاور کرتے تھے۔ قوالوں کی جھولیاں بھر جاتی تھی۔

آپ کا اقتدار ولایت بڑھتا گیا شان و شوکت بلند یوں کو چھوتی گئی۔ حلقہ مریدان روز افزوں وسیع ہوتا چلا گیا۔ آپ نے مریدوں کی

گزارش پر تبلیغی دعوتوں پر جانا شروع کیا۔ ہر سال نوشاہی سچاری عرائس و اجتماعات آپ کی زیر صدارت منعقد ہوتے تھے خاص کر شرق پور شریف میں حضرت شاہ مراد نوشاہی سچاری کا عرس مبارک اور بدو ملہی شریف موجودہ ضلع نارووال میں پیر سید فقیر اللہ شاہ بادشاہ نوشاہی سچاری برقدازی کا عرس مبارک بڑے اعلیٰ پائے میں منائے جاتے تھے۔ آپ خاندان سادات گیلانیاں پٹی شریف سید جمال شاہ گیلانی جو کہ حضرت پیر محمد سچار غریب نواز رحمۃ اللہ علیہ کے اکابر خلفاء عظام میں سے تھے ان کی اولاد کے ہاں بمقام بھاگو کی چھانا مانگا بھی تشریف لے جایا کرتے تھے اور قصور شہر سادات ہمدانیہ خاندان پر بھی کرم نوازی فرماتے اور تشریف لے جایا کرتے تھے۔

۱۶ مارچ ۱۹۶۶ء میں جب سادات ہمدانیہ کے غریب خانہ پر تشریف لائے فقیر سید وقار علی حیدر ہمدانی سچاری پر بڑی کرم نوازی فرمائی۔ فقیر کے مرشد کریم سید علیم شاہ ہمدانی رحمۃ اللہ علیہ کو حکم صادر فرمایا کہ جو حضرت پیر محمد سچار غریب نواز رحمۃ اللہ علیہ نے حضرت سید جمال شاہ گیلانی رحمۃ اللہ علیہ کو کچلول براگن کھڑاواں اور اپنے سراقس کا مو مبارک (یعنی بال) عنایت فرمایا تھا وہ آپ اپنے پوتے کو تفویض کر دیں کیونکہ یہ سچاری فقیر ہے۔ آج تک وہ تبرکات فقیر کے پاس موجود ہیں۔

آپ کی علمی بصیرت:

آپ ہمارے غریب خانے پر دو دن قیام پذیر رہے۔ ساری ساری رات آپ علمی گفتگو فرماتے ایک رات فقیر غریب نواز کے قدم

مبارک دبا رہا تھا تو دل میں خیال پیدا ہوا سرکارِ غریب نواز سے سوال عرض کروں تو غریب نواز اٹھ کر بیٹھ گئے اور فرمانے لگے کوئی سوال ہے تو بتاؤ میں اجازت دیتا ہوں تو میں نے عرض کی کہ غریب نواز میں طالب علم ہوں میری اصلاح کے لئے یہ ارشاد فرمائیں کہ فقیر کا اللہ تعالیٰ کے ہاں کیا مقام ہے تو نائبِ سچیا رِ غریب نواز رحمۃ اللہ علیہ نے آقا علیہ السلام کی ایک کشفی حدیث بیان کی جو کہ آج بھی کانوں میں گونجاتی ہے اور وہ میں نے اجازت لے کر لکھ بھی لی تھی۔ وہ حدیث یہ تھی۔ امام برحق ناطق جناب سیدنا الصبح الصادق جعفر علیہ السلام فرماتے ہیں کہ جناب نبی مکرم حضرت محمد مصطفیٰ صلی اللہ علیہ وسلم شب معراج مکان لامکان میں رونق افروز ہوئے تو بعد از کلام جناب واحد حقیقی میں عرض کی کہ ملکا بادشاہ آپ کو تمام کانیات میں سے کون عزیز ہے۔ حکم ہوا انت یعنی تم تو پھر ملتتمس ہوئے تو ارشاد ہوا یا محمد کلہم یطلبون رضائی وانا اطلب رضاک پھر التماس پرواز ہوئے تو امر ہوا الفقراء احبالی یعنی میرے دوست فقر ہیں۔ بس اس حدیث کا سنا تھا اور آپ کی توجہ ہوئی تو میری دنیا ہی بدل گئی پھر میں نے مسئلہ واحد الوجود کے بارے میں سوال عرض کیا تو آپ نے نظر عنایت کرتے ہوئے بڑے مثبت جواب سے نوازہ جو میں نے ایک کاپی میں نوٹ کر لئے تھے۔

کشف قلوب:

فقیر کے ایک کلاس فیلو دوست مولانا محمد انور ہمارے گھر سرکار نائبِ سچیا رِ غریب نواز رحمۃ اللہ علیہ کی زیارت کے لئے آئے۔ تو انہوں نے مجھے بتایا کہ جب

میں راستے میں تھا دل کے اندر خیال پیدا ہوا کہ میں جا کر سجادہ نشین حضرت پیر محمد سچیا غریب نواز رحمۃ اللہ علیہ حضرت محمد اسلم نائب سچیا صاحب سے بیعت کے لازمی ہونے کے بارے میں سوال کروں گا۔ جب میرا کلاس فیلو ہمارے گھر جس کمرے میں حضرت نائب سچیا غریب نواز تشریف فرما تھے اندر داخل ہوا تو حضرت غریب نواز نائب سچیا کی زیارت سے مشرف ہوا اور قدم بوس ہوا تو حضرت غریب نواز نے بڑے پیار سے اس کی پیشانی کا بوسہ لیا اور کہا بیٹا کہیں بیعت بھی ہو اس نے نفی میں جواب دیا یا حضرت غریب نواز نہیں۔ تو پھر آپ نے اس کو بیعت کے بارے میں ایک حدیث سنائی۔

عن عبد اللہ بن عمر من مات ولیس فی عنقه بیعة مات میتة

جاهلیة ومن خلع یدامن طاعة لفی اللہ یوم القیمة ولا جعة له۔

یعنی جو شخص مر گیا اور اس کی گردن میں بیعت نہیں ہے تو وہ مر گیا

جاہلیت کی موت اور جس نے اپنے ہاتھ اللہ کی اطاعت سے اٹھائے وہ بروز قیامت اللہ سے ملے گا اور کوئی حجت اس کے پاس نہ ہوگی۔

(رواہ مسلم، مشکوٰۃ، ص ۲، ۳)

میرے دوست نے جو نہی حدیث مبارکہ حضرت غریب نواز رحمۃ اللہ علیہ

سے سنی اس کے اندر ایک ایسی روح افزا لہرائی تھی کہ تمام جسم وجد میں آ گیا اور

بے خودی کی حالت طاری ہو گئی۔ ہوش آنے کے بعد وہ میرا دوست حضرت

نائب سچیا غریب نواز رحمۃ اللہ علیہ کے دست حق پرست پر بیعت ہوا آج کل امریکہ

میں خطیب ہے۔

صاحبزادہ میاں نور محمد نصرت نوشاہی شرقپوری مدظلہ العالی کے تاثرات:

حضرت سلطان غلام ربانی چن پیر رحمۃ اللہ علیہ کے والد بزرگوار حضرت سلطان محمد اسلم رحمۃ اللہ علیہ کا شمار سلسلہ نوشاہیہ کی مقتدر شخصیات میں ہوتا ہے۔ آپ اپنے عہد کے ایسے منفرد مسند نشین تھے، جن کی ذات میں بہت سے اوصاف جمع تھے۔ طالبان حق کے مرجع عقیدت، خاندان کی روح رواں اور اسلاف کے ورثہ روحانی کے صحیح معنوں میں وارث تھے۔ راقم الحروف نے آپ کا زمانہ پایا ہے اور آپ کے کمالات کو اپنی آنکھوں سے دیکھا ہے۔ جو مواقع مجھے آپ کی ملاقاتوں اور صحبتوں کے میسر آتے رہے وہ میری زندگی کا ناقابل فراموش حصہ ہیں۔ ہر چھوٹے بڑے سے آپ کی محبت، توجہ اور شفقت قابل دید ہوتی تھی۔ جس سے بھی ملتے لبوں پر مسکراہٹ لئے ملتے کہ ملنے والے کو روحانی تازگی حاصل ہوتی۔ آپ کی پُرکشش شخصیت میں ایسا رعب و جلال تھا کہ مجمع میں بیٹھے ہوئے ایسے معلوم ہوتے جیسے کسی بارات میں سجا بنا دولہا۔ کشادہ پیشانی، قد زیبا، خوبصورت داڑھی، روشن چہرہ، سر پر کلاہ و دستار، سر پاپا چھپار رحمۃ اللہ علیہ، سر سے پاؤں تک پیکر انوار، گویا فطرت کا عجیب شاہکار تھے۔ رُعب خسروانہ اور انداز فقیرانہ۔ اپنے دوستوں ارادتمندوں اور خدمت گاروں سے ایسے ملتے کہ ہر ایک ان میں سے یہی خیال کرتا کہ آپ کو مجھ سے ہی زیادہ محبت ہے۔ یعنی آپ سب کے ساتھ مساوی سلوک کرتے تھے۔ جہاں بھی جاتے اپنی سنہری یادوں کے دیئے روشن کرتے جاتے۔

آپ کے قُرب کے کئی مواقع میسر آئے۔ آپ جہاں بھی ملے، فرشتہ صورت ملے۔ خندہ پیشانی، ہنستا چہرہ، مسکراہٹ زیر لب، پیاری گفتگو تحمل مزاجی، عمدہ اخلاق ایسی پیاری ادائیں کہ دل کھینچے جائیں۔ جدھر نگاہ اُٹھتی بہار آ جاتی۔ ملنساری کا جذبہ عام، عقیدتمندوں کے دل زیر دام، فقر سچپاری کا یہ امام، بڑا اور عالی مقام تھا۔ میرا بچپن کا زمانہ تھا، شرقپور تشریف لائے، میرے والد گرامی حضرت شفاء المملت میاں نیک محمد صاحب قدس سرہ سے فرمانے لگے۔ آپ اپنے بیٹے کی تعلیم و تربیت کی طرف پوری توجہ دیں۔ امید ہے انشاء اللہ آپ کا اچھا جانشین ثابت ہوگا۔ پھر دعا کے لئے ہاتھ اٹھائے اور تمام خدام آستانہ کے حق میں خیر و برکت کی دعا کی۔ آشنا اور غیر آشنا سب کے لئے آپ کے دل میں خیر خواہی کا جذبہ موجود رہتا تھا۔

علم و ادب کے دل دادہ تھے۔ لکھنا پڑھنا مشغلہ تھا۔ مولانا حامد گمٹالوی نوشاہی نے رسالہ ”القادر“ کا اجراء کیا تو آپ اُن کی قلمی اور مالی معاونت فرمائی، اس کے لیے مضامین لکھتے رہے، غرض اس کی اشاعت کے سلسلے میں بڑی دلچسپی کا مظاہرہ کیا۔

علمائے کرام کے قدر دان تھے۔ میں ایک دفعہ اپنے والد مکرم کے ساتھ عرس کی تقریب میں شمولیت کے لئے نوشہرہ شریف قدیم (جو اب دریائے چناب کی نذر ہو چکا ہے) گیا۔ دیوان خانہ کے آگے والی مسجد کے اندر میرے والد محترم کے علاوہ مولانا ابو الکلام محمد حیات نوشاہی رحمۃ اللہ علیہ (مصنف گلزار نوشاہی) بابو محمد یوسف مردانوی رحمۃ اللہ علیہ، خلیفہ مجاز حضرت باباجی محمد اعظم میرووالی رحمۃ اللہ علیہ، حضرت حسین بخش رحمۃ اللہ علیہ بریار نو، حضرت محمد

شفیع رحمہ اللہ گوجر خاں، گمٹالہ سے مولانا حامد نوشاہی فروکش تھے۔ ان دنوں حضرت سلطان محمد اسلم نوجوانی کے عالم میں تھے۔ چند خدام کے ہمراہ کھانا لے کر بنفس نفیس تشریف لائے۔ کھانا کھلایا اور کچھ وقت تک ان بزرگ علماء کے پاس بیٹھے رہے۔ گفتگو فرماتے اور سنتے رہے حالانکہ اس دن دیگر زائرین کی بھی بہتات تھی۔

حضرت پیر محمد سچیار رحمہ اللہ اپنے ارادتمندوں کو ”اخوان صفا“ کہہ کر پکارتے تھے اور ان کے لیے اور عامتہ المسلمین کی اصلاح، درس و تدریس اور باطنی تربیت کے لیے اپنی سرپرستی میں ایک علمی اور روحانی درس گاہ قائم کر رکھی تھی اور جو خلفاء دینی علوم اور روحانی معارف سے آگاہ ہو جاتے تھے آپ انہیں مختلف مقامات پر تبلیغ اور دعوت حق کے لیے بھیج دیتے تھے۔

حضرت سلطان محمد اسلم صاحب رحمہ اللہ کی بھی خواہش تھی کہ نوشہرہ میں ایک مرکزی دارالعلوم قائم کر دیا جائے تاکہ حضرت سچیار رحمہ اللہ کا مشن پورا ہو سکے اور دور و نزدیک سے ارادتمندوں کے بچے یہاں تربیت پائیں۔ اس سلسلے میں آپ نے راقم الحروف سے تجاویز بھی مانگیں۔ میں نے بھی حتی المقدور آپ کو اپنی معاونت کا یقین دلایا مگر حضرت رحمہ اللہ کی عمر نے وفانہ کی اور آپ آخرت کی طرف سفر کر گئے۔

امید ہے اب موجودہ سجادہ نشین صاحبزادہ فخر ربانی سلمہ اللہ اور ان کے برادر اصغر صاحبزادہ شاہد ربانی مدظلہ اس کی طرف توجہ دیں گے اور دارالعلوم نوشاہیہ کے قیام سے ملت اسلامیہ کو فائدہ پہنچے گا۔

آپ بڑے درد و سوز رکھنے والے فقیر تھے۔ سماع میں محویت و مستی

کی کیفیت کا غلبہ ہوتا تھا۔ راقم الحروف نے دیکھا درباری قوال اُستاد اللہ وسایا وہمنوا عارفانہ کلام گا رہے تھے کہ آپ پر وجد طاری ہو گیا۔ جوش اتنا کہ چند جوان آدمی جو حلقہ بنائے آپ کو سنبھالنے کے لئے ارد گرد کھڑے تھے آپ اُن کے قابو میں نہیں آتے تھے۔ زار و قطار روتے اور ہُو حق کا نعرہ بلند کئے جاتے تھے۔

حضرت پیر محمد سچیار رحمۃ اللہ علیہ کے احوال و آثار پر آپ کے والد بزرگوار حضرت سلطان نواب علی صاحب رحمۃ اللہ علیہ نے ”اذکار الابرار“ کے نام سے جو کتاب چھپوائی اور جس کی نظر ثانی کا کام مولانا محمد حیات نوشاہی رحمۃ اللہ علیہ شرقپوری نے کیا تھا۔ حضرت سلطان محمد اسلم صاحب نے بعد میں اُس کتاب کو دوبار شائع کرانے کا اہتمام کرایا اور لوگوں میں وہ مفت تقسیم کی۔ اس کے علاوہ آپ نے حضرت سچیار کسبل پوش رحمۃ اللہ علیہ سے لے کر اپنے دور تک ساری اولاد کا مکمل شجرہ (جہاں جہاں بھی کوئی صاحب موجود ہے) لکھوا کر شائع کیا۔ آپ کی یہ کاوش یقیناً آنے والی نسلوں کے لئے تاریخی اثاثہ ثابت ہوگی۔

رب العالمین آپ کے درجات کو بلند فرمائے اور آپ کے فیض کا چشمہ ہمیشہ جاری رکھے۔ (آمین)

نصیات کلمات طیبات:

آپ نے ارشاد فرمایا فقیروں اور درویشوں سے حسد نہ کرو۔ نفس کی خواہش سے کلام نہ کرو اور اس کی حیلہ سازیوں سے بچو۔ مہمان کی تواضع اللہ تعالیٰ اور رسول اللہ صلی اللہ علیہ وسلم کی اطاعت ہے۔ جس نے مرشد کریم کی تصدیق کی

اس کا شمار صدیقوں میں ہے۔ مرید کے لئے مرشد حاضر امام ہے اپنے اس امام سے محبت کرو فیض حاصل کرو گے۔

من لم یدرک امام زمانہ فقد مات میتة جاهلیة۔

(حدیث مبارکہ)

فرمایا رسول اللہ صلی اللہ علیہ وسلم نے یعنی جس نے اپنے زمانے کے امام کو ادراک قلبی سے دریافت نہیں کیا پس وہ مر گیا موت جہالت کی۔

آپ ﷺ کا وصال ۱۲ جون ۱۹۷۸ء بمطابق ۱۳۸۹ھ کو ہوا۔

سجادہ نشین حضرت سلطان محمد اسلم صاحب رحمۃ اللہ علیہ کی اولاد پاک:

حضرت سلطان محمد اسلم صاحب رحمۃ اللہ علیہ کے دو بیٹے تھے۔

(۱) حضرت سلطان محمد اختر صاحب رحمۃ اللہ علیہ

(جو کہ اوائل عمری میں ہی وصال فرما گئے)

(۲) حضرت سلطان غلام ربانی المعروف جن جی سرکار رحمۃ اللہ علیہ

سجادہ نشین حضرت پیر محمد سچیا رحمۃ اللہ علیہ وہم

حضرت پیر روشن ضمیر محبوب العالمین سلطان العارفین رہنمائے سالکان

طریقت سرالاسرار ذات ہو سلطان غلام ربانی المعروف چن جی سرکار رحمۃ اللہ علیہ

تعلیم و تربیت:

آپ نے اپنے گاؤں کی مسجد سے قرآنی تعلیم حاصل کی نوشہرہ خواجگان میں حضرت مولانا خلیل الرحمن صاحب سے عربی فارسی کی تعلیم حاصل کی اور فقہ کا علم موضع کسوی میں حضرت سید منظور حسین شاہ صاحب سے حاصل کیا۔

آپ کے متعلق آپ کے دادا جان کی بشارت:

جیسا کہ بیان ہو چکا ہے کہ حضرت سلطان میاں محمد اسلم صاحب نائب سچیا رحمۃ اللہ علیہ کے دو فرزند ارجمند تھے۔ ایک بیٹے کا اسم گرامی حضرت سلطان محمد اختر تھا جن کا وصال اوائل عمری ہوا تھا۔ جب حضرت سلطان نواب علی صاحب سجادہ نشین حضرت پیر محمد سچیا غریب نواز رحمۃ اللہ علیہ آپ کے دادا جان حج کے موقع پر تشریف لے گئے تو واپسی پر بغداد شریف حضور سیدنا عبدالقادر جیلانی غوث الاعظم رضی اللہ عنہ کے دربار عالیہ میں حاضر ہو کر دعا کی یا اللہ حضرت میراں پاک رضی اللہ عنہ کے وسیلہ سے میرے بیٹے سلطان محمد اسلم کو

حسین جمیل فرزند ارجمند عنایت فرماتا تو دربار غوث الاعظم رضی اللہ عنہ میں دعا منظور مقبول ہوگئی۔ جناب سیدنا غوث الاعظم رضی اللہ عنہ نے آپ کو بشارت دی کہ آپ کے گھر پوتا ہوگا۔ تو حضرت سلطان نواب علی صاحب رحمۃ اللہ علیہ نے یہ بشارت اپنے تمام گھر والوں کو سنائی اور یہ بھی ارشاد فرمایا کہ میرے وصال کے بعد میرا پوتا (سلطان غلام ربانی المعروف چن پیر) دنیا میں جلوہ افروز ہوگا۔

حضرت سلطان غلام ربانی المعروف چن جی سرکار رحمۃ اللہ علیہ کا وصال ۷ ذوالحجہ ۱۲۳۱ھ بروز بدھ بمطابق ۲۴ نومبر ۲۰۱۰ء صبح صادق کے وقت ہوا۔

قطععات

حضرت سلطان غلام ربانی المعروف چن پیر سرکار قادری

نوشاہی رحمۃ اللہ علیہ سجادہ نشین درگاہ عالیہ حضرت پیر محمد سچیا رحمۃ اللہ علیہ

نوشہرہ میانہ (گجرات)

طبیعت میں تھی درویشانہ خُوبُو	حلیمی، انکساری اس کی عادت
شرافت کا نجابت کا تھا خورشید	وہ تھا مہتاب افلاک سعادت
بلند اخلاق، خوش اطوار تھا وہ	زمانے کو دیا درس محبت
سخاوت، سیر چشمی، دلنوازی	رکھی قائم بزرگوں کی روایت
بہت سی خوبیوں کا تھا وہ مالک	وجود آں مکرم تھا غنیمت
ہجوم خلق اس کے در پر ہر وقت	دلوں پر اس نے کی بے شک حکومت

اس عالی قدر نے کی عمدگی سے
 کیا فیضانِ نوشہ عام اس نے
 نشان اعتبار فقر سچیار
 رووئے ”آہ“ سال وصل اس کا
 رقم کی دوسری تاریخ طارق
 ”وہ آن مسند فیضان سچیار“
 یہ بھی ہے وصل مردحق کی تاریخ
 یہ بھی ہے وصل مردحق کی تاریخ
 حیات اس مردمومن کی ہے لاریب
 ادب سے آخری تاریخ طارق

بزرگوں کی امانت کی حفاظت
 جہاں بھر میں، بعد اخلاص و محبت
 گیا آخر جہاں سے سوئے جنت
 کہا ہے ”خوبی چمن طریقت“
 وہ ”شان مسلک رشد و ہدایت“
 کہی ہے تیسری تاریخ رحلت
 کہی ہے ”آن و اخلاص و مروت“
 ”دوام خوبی بام طریقت“
 فقید المثل ”ایثار طریقت“
 رقم کی ”فیض عرفان طریقت“

(۲۰۱۰ء بمطابق ۱۴۳۱ھ)

سجادہ نشین حضرت سلطان چن جی سرکار رحمۃ اللہ علیہ کی اولاد پاک:

حضرت سلطان چن جی سرکار رحمۃ اللہ علیہ کے دو بیٹے ہیں۔

(۱) صاحبزادہ سلطان فخر ربانی صاحب (سجادہ نشین)

(۲) صاحبزادہ سلطان شاہد ربانی صاحب

سجادہ نشین حضرت پیر محمد سچیا رحمۃ اللہ علیہ یازدہم

حضرت صاحبزادہ سلطان فخر ربانی صاحب مدظلہ العالی

معدنِ اخلاق و مروت حضرت صاحبزادہ سلطان فخر ربانی قادری
نوشاہی مدظلہ العالی۔ آپ حضرت سلطان غلام ربانی المعروف چن پیر جی
سرکار رحمۃ اللہ علیہ کے بڑے لخت جگر ہیں۔

ولادت:

آپ کی ولادت ۱۹۶۳ء بمطابق ۱۳۸۴ھ میں ہوئی۔

تعلیم:

آپ نے دینی تعلیم اپنے والد گرامی سے حاصل کی جو اپنے وقت کی
جلیل القدر اور صاحبِ نظر شخصیت تھی۔ انہوں نے آپ کی تعلیم و تربیت میں
کوئی دقیقہ فرو گذاشت نہ کیا۔ آپ طریقت و شریعت کے جامع ہیں۔ علوم و
مسائل طریقت میں آپ گہری نظر رکھتے ہیں۔

محاسن:

آپ اخلاق عالیہ سے متصف ہیں۔ ہر کس و ناکس سے حسن اخلاق
سے ملتے ہیں کہ ہر نووارد کو محسوس ہوتا ہے کہ جیسے ان سے طویل مدت سے
شنا سائی ہے۔ زائرین حضرت سچیا پاک رحمۃ اللہ علیہ کا ہر طرح سے خیال رکھتے
ہیں۔ خدام درگاہ کے لئے آپ کا وجود مسعود باعث برکت و نعمت ہے۔ آپ

کی زیارت سے اسلاف کی یاد تازہ ہو جاتی ہے۔

مسندِ سجادگی:

اپنے والد گرامی حضرت سلطان غلام ربانی المعروف چن پیر جی سرکار رحمۃ اللہ علیہ کے چہلم کے موقع پر مورخہ ۲۶ دسمبر ۲۰۱۰ء بروز اتوار تمام خلفائے مجاز سچیا ریہ اور حضور نوشہ گنج بخش رحمۃ اللہ علیہ کی اولادِ امجاد کی موجودگی میں آپ کو آستانِ عرش نشان حضرت سچیا ریہ پاک رحمۃ اللہ علیہ کا سجادہ نشین مقرر کیا گیا۔ اللہ تعالیٰ آپ کو اپنے اسلاف کے نقشِ قدم پر چلتے ہوئے مخلوق خدا کی رہنمائی کی توفیق مرحمت فرمائے آمین بجاہ سید المرسلین۔

ایں دعا از من و جملہ جہان آمین باد

ضیغم اسلام حضرت صاحبزادہ سلطان شاہد ربانی مدظلہ العالی:

(برادرِ خرد سجادہ نشین سچیا ریہ پاک رحمۃ اللہ علیہ)

ولادت:

آپ کی ولادت ۲۷ جنوری ۱۹۷۷ء بمطابق ۶ صفر المظفر ۱۳۹۷ھ بروز جمعرات ہوئی۔

تعلیم:

آپ نے ابتدائی تعلیم اپنے والد گرامی حضرت سلطان غلام ربانی المعروف چن جی سرکار رحمۃ اللہ علیہ سے حاصل کی جو علوم شریعت و طریقت میں اپنا ثانی نہ رکھتے تھے۔

محاسن:

آپ اخلاق حسنہ سے آراستہ ہیں۔ نہایت غریب پرور ہیں۔ غربا سے انتہائی شفقت فرماتے ہیں۔ مہمان نواز ہیں۔ زائرین کی سہولت کا خیال رکھتے ہیں۔ آپ اپنے اسلاف کا عملی نمونہ نظر آتے ہیں۔ چال ڈھال اور گفتگو میں درویشی کی خوشبو رچی بسی ہے۔

اولاد:

آپ کو اللہ تعالیٰ نے ایک بیٹی اور ایک بیٹے کی نعمت سے نوازا ہے۔ آپ کے صاحبزادے کا نام صاحبزادہ محمد سلطان میراں ہے جو مورخہ ۲۹ جولائی ۲۰۰۴ء بمطابق ۱۱-ربیع الثانی ۱۴۲۵ھ بروز جمعرات تولد ہوئے۔ بچپن سے ہی آثار ولایت ہویدا ہیں کہ ۲۰۱۰ء میں لاہور کے ایک خاندان حاضری کے لئے حضرت سچیاں پاک رحمۃ اللہ علیہا کے دربار گوہر بار میں آئے جن کے خورد سال بیٹے کو عارضہ قلب تھا۔ ڈاکٹر حضرات نے انہیں دل میں سوراخ بتایا تھا۔ ڈاکٹرز نے اسے کھیل کود سے منع کیا تھا لیکن صاحبزادہ صاحب سارا دن بچے کے ساتھ کھیل کود میں مصروف رہے۔ اس کے والدین بے ادبی کے ڈر سے خاموش رہے اور ڈاکٹرز کی ہدایت کے مطابق خائف بھی تھے۔ جب لاہور واپس گئے تو دوبارہ ٹیسٹ کروائے گئے تو ڈاکٹرز حیران تھے کہ عارضہ قلب کی کوئی علامت موجود نہ تھی۔ ابھی خورد سالی میں یہ حال ہے تو مستقبل میں انشاء اللہ جب مسند تصوف پر خورشید بن کر چمکیں گے تو کیا عالم ہوگا۔

ضمیمہ..... تذکار

صاحبزادہ سلطان غلام ربانی المعروف چن پیر رحمۃ اللہ علیہ کے وصال پر
موصول ہونے والے تعزیتی پیغامات



مرتبین

سید وقار علی حیدر ہمدانی نوشاہی سچاری
پروفیسر ڈاکٹر عصمت اللہ زاہد نوشاہی سچاری

ابتدائیہ

بِسْمِ اللّٰهِ الرَّحْمٰنِ الرَّحِیْمِ

قارئین! السلامُ علیکم!

یہ دنیا چل چلاؤ کا میلہ ہے جو یہاں آیا اسے ہر حال میں واپس جانا ہے۔ یہ وہ حقیقت ہے جسے کوئی نہیں جھٹلا سکا اور نہ ہی جھٹلایا جاسکتا ہے۔ لیکن اس کے ساتھ ساتھ یہ بھی حقیقت ہے کہ یہاں ہر شخص کا اپنا ایک مقام ہے۔ جب وہ اس مقام سے گزر جاتا ہے تو اس کا خلا پُر نہیں ہوتا۔ اس کی جگہ کوئی اور نہیں لے سکتا البتہ اس کی یادوں کے سہارے اُس کی کمی کو پورا کرنے کی کوشش کی جاتی ہے۔ ہمارے والد گرامی اور روحانی مرشد حضرت سلطان غلام ربانی عرف چن پیر رحمۃ اللہ علیہ ایسے ہی نابغہ روزگار درویش تھے جن کے دنیا سے چلے جانے کے بعد ان کی قدر و قیمت کا احساس ہو رہا ہے۔

آپ برصغیر کے عظیم اور معروف بزرگ حضرت پیر محمد سچیار رحمۃ اللہ علیہ کسبل پوش سرکار کی درگاہ عالیہ کے سجادہ نشین تھے، جن کے وصال کے بعد مختلف ادوار میں مخلوقِ خدا نے ان کی تین بار زیارت کی۔ 1985ء کے آخر میں تیسری بار ہونے والی زیارت کے روحانی مناظر کے چشم دید ہزاروں گواہ آج بھی زندہ و سلامت ہیں۔ لاکھوں عقیدت مندوں کے اس اجتماع کو منظم رکھنا، نوشہرہ میانہ کی ازسرنو آباد کاری اور پھر اس میں سچیار پاک رحمۃ اللہ علیہ کا دوبارہ مدفن، یقیناً آپ کی انتظامی صلاحیتوں کا منہ بولتا ثبوت ہے جس کے پس منظر میں حضرت سچیار رحمۃ اللہ علیہ کا تصرف موجود تھا۔ حضرت سچیار پاک رحمۃ اللہ علیہ کے مزار پر انوار پر حاضری دینے کے لیے ہر روز عقیدت مندوں کی

ایک قابل ذکر تعداد آتی ہے جبکہ سالانہ عرس کے موقع پر اندرون ملک کے علاوہ بیرونی ممالک سے بھی لوگ حاضر ہوتے ہیں۔ ان موقعوں پر ہم نے والد گرامی کو عاجزی و انکساری اور خدمت گزاری کے پیکر کے روپ میں دیکھا۔ آج عقیدت مند ان کی کرامتیں بھی بیان کرتے ہیں مگر ہمارے نزدیک ان کی سب سے بڑی کرامت سچیاں پاک رحمۃ اللہ علیہ کے عقیدت مندوں سے بے لوث پیار اور بغیر کسی دنیاوی لالچ کے ان کی خدمت و مہمان نوازی ہے۔ ہمیں اس بات پر فخر بھی ہے اور اللہ رب العزت کے شکر گزار بھی ہیں ہم ان کی اولاد ہیں۔ میرے بڑے بھائی فخر ربانی صاحب بھی والد صاحب کے نقش قدم پر چل رہے ہیں۔ ان شاء اللہ ہم اپنی خاندانی روایات کو قائم رکھتے ہوئے آنے والوں کی خدمت کا فریضہ انجام دیتے رہیں گے۔

24 نومبر 2010ء بروز بدھ ہمارے لیے زلزلہ کی سی کیفیت لیکر آیا

کہ جب چن پیر صاحب رحمۃ اللہ علیہ اپنے خالق حقیقی سے جا ملے۔ جنازے میں ہزاروں افراد کی شمولیت اس بات کا ثبوت ہے کہ عقیدت مندوں کے دل میں ان کا کیا مقام تھا۔ ان کی رحلت کے بعد بہت سے محبت کرنے والوں کے تعزیتی پیغام بھی ملے ان پیغامات میں چن پیر صاحب رحمۃ اللہ علیہ کی شخصیت کے بہت سے پنہاں گوشے عیاں ہوتے دکھائی دیتے ہیں۔ عقیدت و تعزیت کے ملے جلے رنگ کے پیغامات سلسلہ نوشاہیہ کی تاریخ کا حصہ بن سکتے ہیں۔ اس لیے سوچا گیا کہ ان پیغامات کو فی الوقت ایک مختصر سے کتابچے کی شکل دے دی جائے تاکہ یہ ریکارڈ محفوظ ہو جائے۔ ان پیغامات کی ترتیب و تدوین کا کام سید وقار علی حیدر ہمدانی اور پروفیسر ڈاکٹر عصمت اللہ زاہد کے

ذمے تھا۔ انہوں نے پوری عقیدت و محبت سے اس ذمہ داری کو پورا کیا ہے۔ اللہ تعالیٰ خاندانِ سچیاں پاک رحمۃ اللہ علیہ کے ساتھ ان کی یہ عقیدت قبول فرمائے۔ اُن تمام احباب کا شکر یہ جنہوں نے غم کی اس گھڑی میں ہمیں یاد رکھا۔ اللہ تعالیٰ ان سب کو اجرِ عظیم عطا فرمائے۔

سوگوار

صاحبزادہ شاہد ربانی

درگاہ عالیہ سچیاں پاک رحمۃ اللہ علیہ، نوشہرہ میاں

(گجرات)

تعزیتی پیغامات

چن پیر رحمۃ اللہ علیہ کے بارے میں

محترم سلطان غلام ربانی عرف چن پیر رحمۃ اللہ علیہ کے خاندان سے ہمارے دیرینہ تعلقات تھے۔ بانی سلسلہ نوشاہیہ حضرت نوشہ گنج بخش رحمۃ اللہ علیہ کی اولاد ہونے کے ناطے ہمیں ان کی طرف سے ہمیشہ احترام ملا۔ وہ جب بھی اور جہاں بھی ملتے طریقت کے اصولوں کو قائم رکھتے۔ چہرے پر فطری مسکراہٹ کھیلتی تھی۔ طبیعت میں درویشی اور فقیری کی خوشبو رچی بسی تھی۔ حلیمی، انکساری، گفتگو میں توازن اور مہمان نوازی جیسی صفات سے متصف تھے۔ سلسلہ نوشاہی سے وابستہ افراد سے نہایت تپاک سے ملتے۔ خصوصاً نوشاہی درگاہوں کے سجادہ نشین حضرات سے میل ملاقات کا رویہ غیر معمولی اور مثالی ہوتا تھا۔ ان کی مہمان نوازی دل کھول کر کرتے۔ وہ نہ صرف فقیری درویشی کے اسرار و رموز سے آگاہ تھے بلکہ اپنے علاقے کی سیاست پر بھی گہری نظر تھی۔ یہی وجہ ہے کہ ان کے علاقہ کی مقتدر سیاسی شخصیات کا بھی ان کے ہاں آنا جانا رہتا تھا مگر اس درویش نے کبھی کوئی سیاسی فائدہ نہ اٹھایا بلکہ درویشانہ روش کو ہر حال میں قائم رکھا۔ 1985ء میں حضرت سچیا رپاک رحمۃ اللہ علیہ کی زیارت اور آپ کے مزار کی تبدیلی کے انتظامات کو آپ نے جس

خوش اسلوبی سے پایہ تکمیل کو پہنچایا نوشاہی سلسلہ کی تاریخ میں اسے سنہری حروف سے لکھا جائے گا۔

اب وہ ہمارے درمیان نہیں ہیں۔ بلاشبہ یہ ظاہر بین آنکھیں انہیں دیکھ نہ سکیں گی اور ان کی کمی محسوس ہوتی رہے گی مگر ان کے عقیدت مند درویش ہمیشہ انہیں اپنے دلوں کے قریب ہی محسوس کریں گے۔

اللہ تعالیٰ انہیں جوار رحمت میں جگہ عطا کرے اور ان کے درجات

مزید بلند فرمائے۔

صاحبزادہ ناصر و حید نوشاہی

سجادہ نشین

دربار عالیہ حضرت چلپی والی سرکار رحمۃ اللہ علیہ

سنگھوئی شریف، ضلع جہلم

○

چاند غروب ہو گیا

سلطان غلام ربانی جنہیں عرف عام میں چن پیر کہا جاتا تھا، حضرت پیر محمد سچیا رکمبل پوش رحمۃ اللہ علیہ کی اولاد پاک اور ان کی درگاہ مقدسہ کے سجادہ نشین تھے۔ ان کی وفات کی خبر اہل سلسلہ کے لیے کسی سانحہ سے کم نہیں۔ موصوف بہت سی خوبیوں کے مالک تھے۔ ان کی سب سے بڑی خوبی مخلوق خدا کے ساتھ بے لوث محبت اور پیار تھا۔ اپنے عقیدت مندوں میں تشریف فرما ہوتے تو ان کے نورانی چہرے کی چمک دمک سے بالکل ایسے ہی لگتا جیسے ستاروں کے جھرمٹ میں چاند جلوہ گر ہو۔ وہ جب بھی سنگھوئی آتے ہمارے گھر ضرور تشریف لاتے۔ طبیعت میں سادگی، وضع قطع میں بے تکلفی اور ہر کسی سے مسکرا کر بات کرنا ان کی عادت تھی۔ نوشاہی صاحبزادگان کا حد درجہ احترام کرتے۔ وہ ہمارے گھر کے فرد کی طرح تھے۔ سلسلہ کے علاوہ بعض اوقات خاندانی معاملات میں بھی مشورہ کر لیتے تھے۔ اتنی بڑی درگاہ کے سجادہ نشین ہونے کے باوجود انہوں نے سادگی کو اوڑنا بچھونا بنائے رکھا۔ رضائے الہی پر لبیک کہتے ہوئے اگرچہ وہ انتقال فرما کر ہماری آنکھوں سے اوجھل ہو چکے ہیں (گویا چاند غروب ہو گیا ہے) لیکن ان کی محبتیں، رفاقتیں اور یادیں ہمارے دلوں میں تازہ رہیں گی۔ اللہ تعالیٰ انہیں جوار رحمت میں جگہ عطا فرمائے۔

صاحبزادہ اظہر کمال نوشاہی قادری

سنگھوئی شریف، ضلع جہلم

فلکِ فقر کا روشن قمر

حُسن کے ناز، بندۂ پرور، غریب نواز، پیکرِ پیار، سخی سردار جانِ
 سچیا ربیہ حضرت سلطان غلام ربانی المعروف جن پیر سرکار سجادہ نشین
 آستانہ عالیہ حضرت پیر محمد سچیا ربان پاک کمبل پوش رحمۃ اللہ علیہ ۱۷ ذوالحجہ ۱۴۳۱ھ
 بمطابق ۲۴ نومبر ۲۰۱۰ء بروز بدھ صبح صادق کے وقت اس عالم فنا سے پردہ فرما کر
 عالم بقا میں اپنے رشکِ قمر جلوؤں سے اُجالا کرنے کے لئے بسیرا کر چکے ہیں۔

ایک میں ہی کیا بلکہ ہر ملنے والے نے آپ جن پیر سرکار رحمۃ اللہ علیہ کو
 انتہائی شفیق، مہربان، سخی، سب سے پیار کرنے والا اور کامل فقیر ہی پایا ہے۔
 باقی میری ادنیٰ سوچ اور کم علمی اُن کی تعریف کے قابل تو نہیں مگر ان کے ردِ
 اعلیٰ پہ عاجزانہ حاضری پیش کرنے کی کوشش کر رہا ہوں کیونکہ:

کیا کہوں آپ کی شانِ مہربان کے متعلق

آپ تو ہر شان کی جاں ہیں غلام ربانی

یوں تو سچیا ربان پاک رحمۃ اللہ علیہ کے گھرانے سے پٹی شریف کے فقیر
 سادات کا پیار تو روزِ ازل سے ہے مگر ظاہری طور پر حضرت سچیا ربان پاک نے
 پٹی شریف کے بانی حضرت پیر سید جمال شاہ گیلانی کو اپنے دامنِ نسبت
 سے لگا کر اپنے نایاب پیار کی خیر عطا کی اور خلافتِ عظمیٰ سے نواز اسی لیے
 سید جمال شاہ گیلانی سے نسبی اور اولاد سچیا ربان پاک رحمۃ اللہ علیہ سے طریقہ رشتہ
 ہونے کی وجہ سے آج بھی سچیا ربان عشق ہماری نس نس اور رگ رگ میں رچا

بسا ہوا ہے۔

حضرت سچیار پاک رحمۃ اللہ علیہ اپنے پیارے مرید سید جمال شاہ گیلانی کے ہاں پٹی شریف کئی بار تشریف لائے اور اُس نگری کو اپنے جلوؤں سے روشن و منور فرماتے اور اپنے کرم سے نوازتے اور سید جمال شاہ کے صاحبزادے سید کمال شاہ گیلانی کو بہت پیار فرماتے آپ سچیار پاک رحمۃ اللہ علیہ کی طریقت کو نبھاتے ہوئے سچیار پاک رحمۃ اللہ علیہ کے سجادہ نشین اول حضرت سلطان عبدالجلیل رحمۃ اللہ علیہ پٹی شریف تشریف لاتے رہے اور ان کی زیر قیادت پٹی شریف کے عرس منعقد ہوا کرتے تھے۔ اسی طرح وقتاً فوقتاً حضرت سچیار پاک رحمۃ اللہ علیہ کے سجادگان تشریف لاتے رہے۔ سید صدر الدین گیلانی کی دستار بندی کے لئے حضرت سلطان محمد اکرم سجادہ نشین سچیار پاک رحمۃ اللہ علیہ تشریف لائے اور اسی طرح حضرت سلطان محمد جی رحمۃ اللہ علیہ سجادہ نشین پھر حضرت سلطان پیر بخش سجادہ نشین سچیار پاک پھر سلطان الہی بخش سجادہ نشین پھر سلطان بالا جی سجادہ نشین سچیار پاک رحمۃ اللہ علیہ پھر حضرت سلطان میراں بخش اور پھر حضرت سلطان نواب علی رحمۃ اللہ علیہ سجادہ نشین سچیار پاک رحمۃ اللہ علیہ پٹی شریف تشریف لایا کرتے تھے اور پٹی شریف کے تمام سادات کو اپنے لطف و کرم سے نوازتے رہے۔

۱۹۴۷ء میں ہندوستان کی تقسیم کے بعد ہمارے بزرگ پٹی شریف سے ہجرت کر کے پاکستان میں موضع بھاگو کی چھانا مانگا میں قیام پذیر ہوئے تو ۱۹۵۵ء میں حضرت جن پیر سرکار رحمۃ اللہ علیہ کے والد گرامی حضرت سلطان محمد اسلم نائب سچیار رحمۃ اللہ علیہ سجادہ نشین دربار عالیہ حضرت سچیار پاک ہمارے ہاں

پہلی مرتبہ تشریف لائے تو آپ کا والہانہ استقبال کیا گیا۔

۱۹۶۳ء میں میرے پڑدادا حضرت پیر سید خادم حسین شاہ گیلانی اپنے مرشد کامل حضرت پیر سید عالم علی شاہ گیلانی کے حکم کے مطابق حضرت چچا پاک رحمۃ اللہ علیہ کے سالانہ عرس مبارک کے موقع پر نوشہرہ شریف حاضر ہوئے آپ کے ہمراہ آپ کے مریدین کی جماعت بھی تھی آپ نے وہاں پہنچتے ہی نوشہرہ شریف کی خاک پاک کا بوسہ لیا اور آنکھوں کے ساتھ لگایا اور حضرت چچا پاک کے مزار اقدس پر اپنی داڑھی مبارک سے جھاڑو دیا اور در چچا پاک رحمۃ اللہ علیہ کے ہر گدا اور ہر اک غلام کے ہاتھوں کا بوسہ لیا اور نیاز پیش کی۔ آپ رحمۃ اللہ علیہ کی عاجزانہ حاضری دیکھ کر حضرت سلطان محمد اسلم رحمۃ اللہ علیہ سجادہ نشین حضرت چچا پاک نے آپ سے بہت شفقت فرمائی اور پیار کیا اور اپنے سینہ اقدس سے لگا کر فرمانے لگے۔ ”حضور چچا پاک نے تمہاری حاضری قبول فرمائی ہے اور ہم نے تمہیں فقر کے بہت بلند مقام پر پہنچا دیا ہے تم چناہ کے صوبے (یعنی آستانہ عالیہ چچا پاک کے صوبے) ہو حضرت سلطان محمد اسلم رحمۃ اللہ علیہ نے آپ کو دستار عطا کی یوں سید خادم حسین شاہ گیلانی رحمۃ اللہ علیہ چناہ کے صوبے سے پکارے اور پہنچانے جانے لگے۔

۹ مارچ ۱۹۶۶ء کو حضرت سلطان محمد اسلم سجادہ نشین حضرت چچا پاک رحمۃ اللہ علیہ سید خادم حسین گیلانی کے ختم چہلم پر راقم الحروف کے دادا جان فقیر سید ظہور حسین شاہ گیلانی رحمۃ اللہ علیہ کی دستار بندی کے لئے بھاگو کی تشریف لائے آپ رحمۃ اللہ علیہ کی آمد کا عجب ہی نظارہ تھا آپ رحمۃ اللہ علیہ بذریعہ ٹرین چھانا مانگا اسٹیشن پر اترے تو سید ظہور حسین شاہ نے فرط محبت میں بڑھ کر آپ کی

قدم بوسی کی اور آپ ﷺ کو سجے ہوئے تانگہ میں بٹھلا کر بھاگو کی لے کر آئے تو یہاں پر آپ ﷺ کی آمد کے منتظر پٹی شریف کے فقیر سادات جن میں حضرت پیر سید عالم علی شاہ گیلانی ﷺ، پیر سید حاجی محمد حسین شاہ گیلانی ﷺ، پیر سید علی احمد شاہ گیلانی ﷺ، پیر سید ولایت حسین شاہ گیلانی ﷺ، پیر سید فقیر حسین شاہ گیلانی ﷺ، سید منظور حسین گیلانی، سید مسکین حسین شاہ ﷺ اور سید اللہ رکھا شاہ ﷺ کے ساتھ ساتھ آستانہ گھڑیالہ شریف سے پیر سید شاہسوار گیلانی ﷺ، پیر سید امیر علی شاہ گیلانی ﷺ، سید فقیر شاہ گیلانی، سید بنیاد حسین شاہ گیلانی اور سادات ہمدانیہ سید علیم اللہ شاہ ﷺ اور سید وقار علی حیدر ہمدانی اور لاتعداد مریدین، عاشقین نے ادب و عشق میں آپ ﷺ کا بھرپور استقبال کیا اور آپ کے رتنے میں نئی چادریں بچھا کر دربار سید خادم حسین شاہ تک لے کر آئے تو آپ نے سید ظہور حسین شاہ کی دستار بندی کی اور وہاں موجود تمام فقیر سیدوں اور عاشقوں کو فیض چھاری سے نوازا۔

۵ دسمبر ۱۹۹۹ء کو قمر چھار حسن کی جان حضرت پیر سلطان غلام ربانی المعروف جن پیر سرکار ﷺ سجادہ نشین حضرت چھار پاک ﷺ، سید ظہور حسین گیلانی کے ختم چہلم پر میرے والد گرامی حضرت سید اللہ رکھا گیلانی ﷺ کی دستار بندی کرنے کے لئے بھاگو کی تشریف لائے تو حضرت سلطان محمد اسلم ﷺ کی آمد کی یاد تازہ ہو گئی اور اس مرتبہ بھی پٹی شریف کے فقیر سادات نے جن میں سید ولایت حسین شاہ گیلانی ﷺ، سید شبیر حسین شاہ گیلانی ﷺ، سید محمد حسن شاہ گیلانی ﷺ، سید محمود الحسن شاہ

گیلانی، سید عابد حسین گیلانی، سید اقبال حسین گیلانی، سید نذر عباس گیلانی، سید سجاد حسن گیلانی، سید بھولے شاہ، سید طاہر شاہ، سید وقاص گیلانی اور سید فیصل گیلانی کے ہمراہ دوسرے سادات اکرام اور عاشقوں نے طریقت کے دولہا کا قوالی کے پیش کرنے کے ساتھ سلامی پیش کرتے ہوئے شاندار فقید المثال استقبال کیا آج بھی میرے کانوں میں قوالی کے وہ پُرسوز بول گونج رہے ہیں۔

چن پیرنگری دے وچ آیا

نی میں ہُن سُنیا

اینے وکھرا روپ وٹایا

نی میں ہُن سُنیا

اُس وقت آپ رحمۃ اللہ علیہ کے عشاق اور خدام کا بہت بڑا جم غفیر تھا اور طلبگارانِ دید آپ رحمۃ اللہ علیہ کے حسیں جلوؤں کا نظارہ کر کے اپنی آنکھوں کے بخت جگا رہے تھے اور ہر کوئی قدم بوسی اور سلام پیش کرنے کے لیے بے چین تھا اتنا بڑا ہجوم دیکھ کر ہم پریشان ہو گئے کہ سرکار کہیں گھبرانہ جائیں مگر قربان جاؤں آپ نے ازراہ کشف جان لیا اور ہم سے مسکرا کر فرمانے لگے کہ کسی کو بھی مت روکیں سب کو آنے دو اور فیضانِ سچاری حاصل کرنے دو۔

۲۶ دسمبر ۲۰۰۸ء کو راقم الحروف نے اپنے والد ماجد اور مرشد کامل کے ختم چہلم پر تشریف لانے کے لئے عرض نامہ اپنے ۲ مریدین کے ہاتھوں بھیجا آپ چن پیر سرکار رحمۃ اللہ علیہ عرض نامہ پڑھ کر آبدیدہ ہو گئے اور کچھ دیر خاموش رہے پھر جوشِ محبت میں فرمانے لگے ”تم نے وقتِ وصال اطلاع کیوں نہیں کی اور پٹی کے تمام سیدوں کا حق تھا کہ میرے پاس آ کر تعزیت

کرتے کیونکہ اللہ رکھے شاہ تو میرا تھا“ پھر آپ ﷺ نے اپنے فرزند اکبر مقرر کردہ سچیاں پاک کے سجادہ نشین حضرت سلطان فخر ربانی مدظلہ علیہ کو تعزیت کے لئے بھیجا چونکہ ختم چہلم کے دن حضرت جن جی سرکار ﷺ اور سلطان فخر ربانی نے حضرت نوشہ گنج بخش ﷺ کے مزار اقدس پر حاضری کے لئے جانا تھا اس لئے اپنے فرزند ثانی صاحبزادہ سلطان شاہد ربانی مدظلہ العالی کو ارشاد فرمایا ”بیٹا شاہد میری جگہ بھاگو کی تم جاؤ اور سید غلام محی الدین لال شاہ کی دستار بندی کر کے آؤ“۔

۱۵ جنوری ۲۰۰۹ء بروز جمعرات کو چن سرکار ﷺ کے پیارے جگر گوشہ حضرت صاحبزادہ سلطان شاہد ربانی مدظلہ العالی بھاگو کی میں جلوہ گر ہوئے آپ کی آمد مبارک کا نظارہ حقیقت میں ایسی تصویر پیش کر رہا تھا کہ آج ہماری نگری میں خود سچیاں پاک ﷺ تشریف لے آئے ہیں۔

آپ کی تشریف آوری پر پٹی شریف کے فقیر سادات مریدین اور اہل علاقہ محبت میں پھولے نہ سمارہے تھے اور جب آپ کی گاڑی آ کر کھڑی ہوئی تو دیوانوں نے گاڑی پر اتنی گل پاشی کی کہ آپ کی گاڑی پھولوں کے گھر کا منظر پیش کر رہی تھی۔

گلستان سچیاں ﷺ کا گل بے خزاں جب جب قدم اٹھاتا دیوانے آپ کے ہر قدم پر پھولوں کی پتیاں نچھاور کرتے آپ پر اتنی گل پاشی ہو رہی تھی کہ ایسا محسوس ہو رہا تھا جیسے زمین نے پھولوں کا لباس پہن لیا ہو۔ پھولوں پر بجی زمین پر آپ ہر قدم پر قوالی کا پیش کارہ جو مولوی حیدر و بیہراں والا قوال پیش کر رہا تھا مستی نوشہ سچیاں ﷺ میں آپ سنتے ہوئے جس طرف

بھی نظر کرم اٹھاتے انوارِ تجلیات کی بارش کا نزول ہو جاتا۔ ختم شریف کے بعد آپ نے راقم الحروف ناچیز کی دستار بندی کی اور لا تعداد دعائیں دیں آپ کی آمد ہمارے لیے باعثِ افتخار رہے گی۔

گا ہے بہ گاہے میری ادنیٰ آنکھیں حضرت چن پیر سرکار رحمۃ اللہ علیہ کے حسیں جلوؤں سے منور ہوتی رہیں اور جب کبھی بھی ان کی بارگاہِ اقدس میں حاضر ہوتا تو آپ میرے خالی دامن کو اپنے فیوض و برکات سے بھر پور فرماتے تو دل خوشی میں جھوم کر بول اٹھتا:

جس مکھڑے چوں رب دسا اے

اُوھ مکھڑا میری سرکار دا اے

جنوں چن وی لگ لگ ویکھدا اے

اوہ سوہنا چن سچیاں دا اے

آخری بار مجھے شرفِ زیارت شیخ زید ہسپتال لاہور میں ہوا جب میں اپنے چند رفقاء کے ساتھ آپ کے کمرہ میں حاضر ہوا تو آپ رحمۃ اللہ علیہ باعثِ علالت حالتِ غنودگی میں تھے تو میں نے قدم بوسی کی تو آپ نے آنکھیں کھول کر توجہ فرمائی اور اپنا دست مبارک میری جانب بڑھایا میں نے بڑھ کر بوسہ لیا تو آپ نے فوراً دوسرا دستِ شفقت میرے سر پر رکھ دیا اور آبدیدہ ہو کر فرمایا۔

”اللہ خیر کرے نوشہ سچیاں کرم کرے“

یہ وہ آخری لمحات تھے جو میرے لئے باعثِ سکون اور زندگی کا حاصل اور سرمایہٴ بندگی ہیں اب تو فقیر ناچیز کی یہی حالت ہے جیسے کسی شاعر

نے خوب کہا:

تصور میں لا کر تمہیں ہمہ تن گوش رہتا ہوں
مثل شمع جلتا ہوں مگر خاموش رہتا ہوں

یہ تحریر تو ان کے عشق نے کروائی ہے میں ناچیز بیان میں نہیں لاسکتا
کہ گھرانہ سادات پٹی شریف پر پھیلا پاک حبیب اللہ اور ان کی اولاد اطہر کا کتنا
بڑا کرم ہے اور حضور چن پیر سرکار کی شفقت و محبت کا اندازہ نہیں کر سکتا اور
ان کے مقامِ عظمت کو تحریر کرنے کے لئے جرأتِ قلم نہیں رکھتا بس عقیدت
میں یہی عرض کر سکتا ہوں۔

پٹی والیاں دا عشق پھیلا اے
سانوں چن پیر دے نال پیار اے
سرتے سایہ ہے فخر ربانی دا
ساڈا شاہد ربانی دلدار اے
اور میرے عشق کی آرزو ہے۔

الہی تابہ ابد آستانہ پھیلا رہے
یہ آسرا ہے غریبوں کا برقرار رہے

(آمین)

طالب دعا:

سجادہ نشین فقیر سید غلام محی الدین المعروف لال شاہ گیلانی

(آستانہ پٹی شریف)

خدا رسیدہ کامل فقیر

نوشہ گنج بخش رحمۃ اللہ علیہ کا نام پنجاب کے باسیوں کے لیے عشق، محبت، روادری، عقیدت اور احترام کا استعارہ ہے۔ آپ ہی وہ پہلی ہستی ہیں جس نے پنجاب کے باسیوں کی مادری زبان میں انہیں دین محمدی کے زریں اصول بتائے۔ نوشہ گنج بخش رحمۃ اللہ علیہ سلسلہ قادریہ کے ایک مینارۂ نور کی حیثیت سے آج تک کروڑوں گم کردہ راہوں کے لیے باعث ہدایت و راہنمائی ہیں۔ آپ کا تقسیم کردہ معرفت الہی کا فیض آج بھی جاری و ساری ہے۔ جس کی مہک، لذت، نورانیت اور مٹھاس پنجاب کے ہر گوشے میں محسوس کی جاسکتی ہے۔

پیر محمد چچیار رحمۃ اللہ علیہ آپ کے خلفاء میں بلند پایہ پرفائز وہ ہستی ہیں جنہوں نے سلسلہ نوشاہیہ قادریہ کو ایک نئی قوت و طاقت عطا کی اور نوشہ گنج بخش رحمۃ اللہ علیہ سے لیا ہوا فیض بھرپور انداز میں تقسیم کیا۔ آپ فی الواقع سلسلہ نوشاہیہ قادریہ میں مینارۂ نور کی حیثیت رکھتے ہیں۔ آپ کی وفات کے بعد آپ کی اولاد نے اس سلسلہ کی خدمت میں کوئی دقیقہ فردگزاشت نہیں کیا اور آج تک اس پر کار بند ہیں۔

حضرت سلطان پیر غلام ربانی چچاری نوشاہی رحمۃ اللہ علیہ کا سلسلہ نسب گیارہویں پشت میں پیر محمد چچیار رحمۃ اللہ علیہ سے جا ملتا ہے۔ آپ بزرگوں کی

امانتوں کے امین اور ان کا عکس و پرتو تھے۔ آپ ایک خدا رسیدہ بزرگ اور کامل فقیر تھے۔ آپ نے تمام عمر خودداری اور سادگی کے ساتھ بسر کی۔ آپ کی سادگی آپ کے ہر انداز سے عیاں تھی۔ آپ کا سادہ لباس، سادہ خوراک، انتہائی سادہ گفتگو، قناعت پسندی اور بے نیازی زبان حال سے گویا کہہ رہی ہو:

تجھے گر فقر و شاہی کا بتا دوں

غریبی میں نگہبانی خودی کی

زندگی بھر اپنے حسنِ اخلاق اور بے مثال کردار سے لوگوں کو اپنا گرویدہ بناتے رہے۔ گفتگو ایسی سادہ اور دلنشین کہ سامعین سر دھنتے جاتے۔ علم لدنی کی دولت سے مالا مال یہ خدا مست فقیر بڑے سادہ پیرائے میں فقر کے اسرار و معارف بیان کر دیتا۔ آپ نے کبھی دنیا اور دنیا والوں سے رغبت کا اظہار نہ کیا بلکہ دنیا سے بے نیازی کو ہی اپنا شعار بنائے رکھا۔

سچاری حضرات کا قافلہ جب آپ کی نگرانی میں دربارِ نوشہ رحمۃ اللہ علیہ پر حاضری کے لیے آتا تو آپ کو دیکھ کر بارہا گمان ہوتا کہ خود سچیاں پاک رحمۃ اللہ علیہ تشریف لارہے ہیں۔ مجھے اس قافلہ کی مہمان نوازی کا شرف ملتا رہا ہے جو سراسر چین پیر صاحب رحمۃ اللہ علیہ کی محبت کا نتیجہ ہے۔ ان کے انتقال سے سلسلہ عالیہ کو ناقابل تلافی نقصان پہنچا ہے۔ اللہ کرے ان کا سلسلہ فقر و طریقت ان کے صاحبزادوں کے ذریعے بڑھتا رہے۔ آمین

خادم دربارِ نوشہ گنج بخش رحمۃ اللہ علیہ

صاحبزادہ امجد اقبال نوشاہی

چن پیر رحمۃ اللہ علیہ کی رحلت ایک سانحہ

حضرت صاحبزادہ غلام ربانی المعروف چن پیر رحمۃ اللہ علیہ سجادہ نشین دربار عالیہ حضرت پیر محمد سچیا رقادری نوشاہی رحمۃ اللہ علیہ نوشہرہ میانہ ضلع گجرات بے شمار صلاحیتوں کے مالک تھے۔ آپ نے اپنے بزرگوں کے روحانی سلسلے کو بڑے احسن طریقے سے آگے بڑھایا۔ سلسلہ عالیہ قادریہ نوشاہیہ سچیا ریہ میں آپ کی خدمات کو سنہرے حروف سے لکھا جائے گا۔

آپ کے عہد حیات کا سب سے بڑا واقعہ حضرت پیر محمد سچیا رقادری نوشاہی رحمۃ اللہ علیہ کے جسم اقدس کا وصال شریف کے بعد تیسری دفعہ دنیا میں ظہور ہے۔ یہ واقعہ 1985ء میں وقوع پذیر ہوا۔ اس سلسلے میں لاکھوں زائرین کے لیے انتظامات کرنا آپ کا بہت بڑا کارنامہ ہے۔ اس کے علاوہ نوشہرہ میانہ کو نئے سرے سے آباد کرنا اور حضرت پیر محمد سچیا رقادری نوشاہی رحمۃ اللہ علیہ کے مزار اقدس کو نئے سرے سے تعمیر کرنے کا عزم تاریخ کا ایک اہم حصہ ہے۔ آپ کا وصال سلسلہ عالیہ قادریہ نوشاہیہ سچیا ریہ کے لیے بڑا سانحہ ہے، جس کی تلافی ممکن نہیں۔ اللہ تعالیٰ اس روحانی چشمہ فقر کو ہمیشہ آباد

رکھے۔ آمین۔
صاحبزادہ منیر الحق نوشاہی

پروفیسر گورنمنٹ کالج آف ٹیکنالوجی

رسول ضلع منڈی بہاء الدین

فقر و غنا کا امین

حضرت سید صالح محمد رحمۃ اللہ علیہ اور حضرت پیر محمد پچیار رحمۃ اللہ علیہ دونوں پیر بھائی اپنے شیخ طریقت حضرت حاجی محمد نوشہ گنج بخش رحمۃ اللہ علیہ کے چہیتے مرید و خلیفہ تھے۔ ان دونوں ہستیوں کا باطنی فیض آج بھی جاری ہے۔ مجھے حضرت سید صالح محمد رحمۃ اللہ علیہ کی اولاد ہونے کا اسی طرح شرف حاصل ہے جس طرح حضرت چن پیر رحمۃ اللہ علیہ کو پچیار پاک کی اولاد ہونے پر حاصل تھا۔ اس ناطے سے ہم دونوں محبت کے اُس رشتے میں منسلک تھے جو ازلی و ابدی رشتہ ہے۔ چن پیر ملنسار اور درویشانہ زندگی کے مالک تھے۔ ان کی گفتگو میں محبت ہی محبت ہوتی تھی۔ وہ محبت جو بیگانوں کو بھی اپنا بنا لیتی ہے۔ یہی نوشاہی فقراء کا طرز حیات رہا ہے جس کی بدولت یہاں رشد و ہدایت کے چراغ روشن ہوئے اور ہوتے رہیں گے۔ میری ان کے ساتھ جتنی بھی ملاقاتیں ہوئیں وہ بہت اچھے ماحول کی یادگار ہیں۔ ان کی متانت نے مجھے ہمیشہ متاثر کیا۔ ان کے سادہ لباس، سادہ خوراک، سادہ گفتگو اور سادہ بود و باش سے ان کے روحانی مرتبے کا اندازہ ہوتا تھا مگر وہ اپنے باطنی احوال کو آشکار کرنے کے حق میں نہ تھے۔ فقر و غنا کی دولت کا اتنا بڑا امین ہر کسی کو متاثر کرتا تھا۔ ان کے چہرے کی عجیب سی چمک دوسروں کے لیے کشش کا باعث تھی۔ اس برادر طریقت کا جنازہ پڑھانے کی سعادت مجھے ملی جسے میں اعزاز سمجھتا ہوں۔ اللہ تبارک و تعالیٰ آخرت میں انہیں بلند مقام عطا فرمائے اور ان کا خم خانہ تصوف و محبت یونہی قائم و دائم رہے۔

سید محمد عثمان نوری نوشاہی قادری

سجادہ نشین، درگاہ حضرت صالح محمد گیلانی نوشاہی قادری رحمۃ اللہ علیہ

چک سادہ شریف گجرات

آہ! چن پیر رخصت ہو گئے

نوشاہی سلسلہ طریقت کے افق پر بہت سے علمی، روحانی اور دینی آفتاب ابھرے اور غروب ہو گئے۔ فیضان و برکات کی تابانیاں بکھیرنے والے ان گنت ستارے اس فقر کے آسمان پر جھلمائے اور موت کی اوٹ میں نگاہوں سے اوجھل ہوتے گئے۔ ہر عہد میں رشد و ہدایت کی روشنیاں رکھنے والے ایسے کئی چاند جلوہ گر ہوئے اور اپنی ضیا پاشیوں سے بزم ہستی کو منور کرتے ہوئے، موت کی آغوش میں جا اترے۔

نوشہرہ میانہ (گجرات) کی بستی میں ایک چاند انسانی وجود کی صورت میں حضرت پیر محمد اسلم نوشاہی رحمۃ اللہ علیہ کے گھر پر طلوع ہوا۔ والدہ نے انتہائی شفقت کے ساتھ آغوش میں لیا تو والد گرامی نے فرط مسرت کے ساتھ اُسے سینے سے لگایا۔ نام بھی اُس کا غلام ربانی ”چاند“ (پنجابی میں چن) رکھ دیا۔ جو عرف عام میں چن پیر کے لقب سے مشہور ہوا۔ یہ چاند بڑھتا، پھولتا پھلتا جوانی کی شان و شوکت دکھاتا، دنیا کو اپنے آبائی مسلک کی آن بان سے روشناس کراتا، خاندانی مشرب کا نورانی فیض اکناف عالم میں پھیلاتا رہا۔ یہ عالی ہمت فرزند پورے خاندان کے عزت و وقار کی علامت ثابت ہوا۔

چن پیر بڑے متواضع اور وضع دار انسان تھے۔ چھوٹے بڑے کی پہچان رکھتے تھے۔ اخلاص و مروت کا مظہر تھے۔ نوشاہی فقر کے فروغ کے لیے اُن کی کوششیں خاندانی تاریخ کا روشن باب ہیں۔ آپ نوشاہی سچاری

حلقہ ارادت میں طرہ امتیاز رکھتے تھے۔ آشنا اور نا آشنا سب کے لیے آپ کے اخلاص کا دروازہ کھلا رہتا تھا۔ شیریں کلامی، تحمل مزاجی اور وسیع القلمی آپ کی شخصیت کی آئینہ دار تھی۔

موصوف عقیدتمندوں کے لیے سراپا کرم تھے۔ دوسروں کے لیے بھی محبت بھرا خزانہ تھے اور کیوں نہ ہوتے کہ آپ ایک عظیم القدر باپ کے عظیم فرزند تھے۔ اپنے بزرگوں کے نقش قدم پر چلتے ہوئے جن پیر عظیم نے وہی کچھ کر کے دکھایا جو روحانی سطح پر اسلاف کی طرف سے بطور ورثہ چلا آتا تھا۔ آپ کی دل نوازی اور خیر خواہی کا جذبہ بھی مثالی تھا۔

ایک دفعہ میرے چند کرم فرماؤں نے آپ کی خدمت میں مجھ پر تنقید کی اور میرے بارے میں آپ کے خیالات اور آراء کو بدلنا چاہا۔ آپ اُن سے سخت براہم ہوئے اور فرمانے لگے ”دیکھو! جس کے سر کو میرے ابا محترم نے دستار سے سجایا ہوا ہے میں اُس کے خلاف کوئی بات سننے کے لیے تیار نہیں۔“ یہ الفاظ آپ نے اُس وقت منہ سے نکالے جب میں خود وہاں موجود نہ تھا۔ یہ واقعہ مجھے حضرت نے ایک ملاقات پر خود بتایا تھا۔ یہ ہوتی ہے عالی ظرفی اور اپنے خاندانی وقار کی پاسداری۔ بلاشبہ جن پیر عظیم اپنے اسلاف کی عمدہ نشانی اور خیر مجسم تھے۔

سنگھوئی شریف میں حضرت قبلہ پیر محبوب حسین نوشاہی نور اللہ مرقدہ کی تقریب چہلم میں راقم الحروف بھی حاضر تھا۔ جن پیر عظیم میرے قریب بیٹھے تھے مگر میں اُن کے بالوں میں سفیدی زیادہ غالب ہونے کے وجہ سے پہچان نہ سکا۔ آپ دھیرے سے میرے قریب ہوئے اور فرمایا ”کیا ایسے ہی

ہوتے ہیں نوشاہی جو اپنوں کو بھی نہیں پہچان سکتے۔ میں نے چہرے پر غور کیا تو شرمندہ ہوا۔ آپ چاہتے تو جلال میں آ کر میرا کان بھی مروڑ سکتے تھے۔ مگر جس متانت اور شائستگی کے ساتھ آپ نے میرے کان میں سرگوشی کی اُس میں ایسا بلا کا کرشمہ تھا، جس نے میرے دل کو مزید مسخر کر لیا۔ کیا کشش تھی ہمارے پیر و مرشد کے اخلاق کی اور کتنی تاثیر تھی زبان فیض ترجمان میں، کہ اپنے تو اپنے رہے، بیگانے بھی اپنے ہو جائیں۔

یہ سطور لکھتے وقت آپ کا حسین چہرہ میری چشم تصور میں ہے اور اُن کے اکرام اور کرم کی باتیں ہی یاد آ رہی ہیں۔ عرصہ پہلے سچپاری جماعت کے ساتھ میں بھی شریک تھا۔ نوشاہی فقر کے بادشاہ نوشہ گنج بخش رحمۃ اللہ علیہ کا دربار گہر بار تھا اور میں گدا۔ ملحقہ مسجد میں نماز جمعہ سے پہلے جن پیر صاحب رحمۃ اللہ علیہ کی موجودگی میں مجھے چند کلمات کہنے کا موقع دیا گیا۔ فیض نوشہ رحمۃ اللہ علیہ کی ایسی لہر اُٹھی کہ فقیر کی بات بن گئی۔ سامعین و حاضرین محظوظ ہوئے، حضرت کا چہرہ خوشی سے متمما اُٹھا، مجھے سینے سے لگایا، داد دی اور فرمانے لگے ”اللہ تعالیٰ تیرے ذوق و شوق کو قائم رکھے۔ لوگ مجھے تیرے بیان پر مبارکیں دے رہے ہیں۔“ میں نے عرض کیا یہ سب آپ کی دعاؤں کا ہی نتیجہ ہے۔ اور حضرت سچپار رحمۃ اللہ علیہ کی نظر کرم کا صدقہ ہے۔

حضرت سچپار کبیل پوش رحمۃ اللہ علیہ کی تیسری زیارت کے موقع پر میں بے قابو ہجوم میں گھرا ہوا تھا۔ اتنی دھکم پیل کہ لوگ پے جا رہے تھے۔ آپ نے خصوصی نوازش فرمائی۔ رات ڈھلنے کو تھی، ہلکی ہلکی بارش کی پھوار پڑنے لگی۔ آپ خاکسار راقم کو اونچی آواز سے پکارتے اور ہانپتے ہوئے

پنڈال میں آئے جہاں ہم لوگ فروکش تھے۔ یکا یک میرا ہاتھ پکڑا اور ہجوم کو چیرتے ہوئے تابوت مبارک والے کمرے تک لے گئے۔ صاحبزادہ محمد اکبر صاحب علیہ الرحمۃ جو سامنے دروازے پر کھڑے تھے ان سے فرمانے لگے۔ اب اندر کسی کو بھی نہ آنے دیجئے گا۔ مجھے ساتھ لے کر کمرے میں داخل ہو گئے اور اُس وقت تک میرے پاس کھڑے رہے جب تک کہ میں زیارت سے پوری طرح لطف اندوز نہ ہوا۔

بحیثیت سجادہ نشین کے آپ نے مثالی کردار ادا کیا۔ اپنے بیگانے سب آپ سے خوش رہے۔ اپنے فرائض منصبی کی بجا آوری کا پورا حق ادا کیا۔ مہمان نوازی میں اور خاندانی رسوم کی ادائیگی میں کبھی کوتاہی نہ کی۔ سلسلہ عالیہ کے فروغ کے لیے آپ کی ناقابل فراموش خدمات ہمیشہ یاد رہیں گی اور آپ کی میٹھی یادوں کے چراغ ہمارے سینوں کو ہمیشہ روشن رکھیں گے۔

رخصت ہوئے ہیں عالمِ فانی سے چن پیر

لیکن بسے ہوئے ہیں ہماری نگاہ میں

سوز دل

میاں نور محمد نصرت نوشاہی

(ایم اے، ایم او ایل، گولڈ میڈلسٹ)

سجادہ نشین آستانہ حضرت شاہ محمد مراد نوشاہی چیماری عسلیہ

شرقیہ پور شریف

10۔ دسمبر 2010ء

یہ تیرے پر اسرار بندے

سلسلہ عالیہ نوشاہیہ سچیا ریہ کی آن بان شان اور عقیدت مندوں کی جان حضرت صاحبزادہ سلطان غلام ربانی چن پیر صاحب 24 نومبر 2010ء، بدھ کے روز نہایت خاموشی کے ساتھ اس دار فانی کو الوداع کہہ گئے۔ وہ دنیا سے کیا رخصت ہوئے پورا ماحول افسردہ کر گئے۔

آپ کے ساتھ میری نیاز مندی عرصہ دراز سے تھی۔ مجھے ان کے ساتھ گزارے ہوئے لمحوں کی ایک بات یاد ہے۔ وہ جب بھی ملتے الفت و محبت کا سمندر نظر آتے۔ آپ کے حلقہ احباب میں کوئی ایسا شخص آج تک مجھے نہیں ملا جس نے آپ کی شفقتوں کا ذکر نہ کیا ہو۔ بظاہر بہت سادہ مگر طبیعت مرنجاں مرنج تھی۔ عقیدتمندوں کے درمیان بیٹھتے تو اپنی جاندار اور بازعب شخصیت کے باوصف شیریں گفتگو کی بنا پر محفل کو زعفران زر بنا دیتے۔

پٹی شریف نوشاہی سلسلہ کی ایک بہت بڑی گدی ہے۔ پاکستان بننے کے بعد اس گھرانے سے تعلق رکھنے والے سادات فقراء، پاکستان چلے آئے اور ان میں سے زیادہ تر موضع بھاگو بدھو کی (چھانگا مانگا) میں مقیم ہوئے۔ حضرت چن پیر صاحب رحمۃ اللہ علیہ جب بھی بھاگو بدھو کی تشریف لاتے تو پورے گاؤں میں ایک جشن کا سماں ہو جاتا۔ ہر کوئی یہ محسوس کرتا جیسے

طریقت کا یہ چاند گھر گھر اپنی نورانی کرنیں بکھیر رہا ہے۔ آپ بہت ملنسار اور سادہ طبیعت کے مالک تھے۔ گو صاحبِ کرامت تھے مگر عام طور پر اپنے احوال باطنی کو چھپا کر رکھتے تھے۔ مجھے ان کے ساتھ سفر کی سعادت نصیب رہی ہے۔ جب سچیا ریوں کا قافلہ رنل شریف حضرت حاجی محمد نوشہ گنج بخش رحمۃ اللہ علیہ سرکار کے آستانے پر جاتا تو کوٹ ستارا میں یہ قافلہ کچھ دیر رکتا۔ حضرت سچیا ریوں کی صدیوں پرانی سنتِ گدائی تازہ ہو جاتی۔ آپ اس عمل میں سب سے آگے نظر آتے۔ حالانکہ آپ کی طبیعت میں سخاوت کا عنصر غالب رہتا تھا۔ عمر کے آخری حصے میں سوز و گداز کی کیفیتوں میں خاطر خواہ اضافہ دیکھنے میں آیا۔ پچھلے عرس پر جب میں اپنے چند عقیدتمندوں کے ساتھ پا پیادہ نوشہرہ شریف حاضر ہوا تو میرے پاؤں آبلہ پا ہو چکے تھے۔ دیکھتے ہی مجھے شفقت سے سینے لگایا اور فرمانے لگے وقار شاہ تمہاری عقیدت کی منزل پوری ہو گئی۔ اب آئندہ سے سواری پر آنا ہے پیدل نہیں آنا..... آپ کی سادہ طبیعت اور سادہ لباس کو دیکھ کر کسی اجنبی کو یہ اندازہ نہیں ہوتا تھا کہ آپ پیر روشن ضمیر، سلطان العاشقین رہنمائے کالمین حضرت پیر محمد سچیا ری نوشاہی رحمۃ اللہ علیہ جیسے جلیل القدر ولی اللہ کے آستانہ پاک کے سجادہ نشین ہیں کیونکہ آپ ظاہر دار پیروں کی سی وضع قطع نہیں رکھتے تھے۔

عمر کے آخری حصے میں آپ جب شیخ زید ہسپتال لاہور میں زیر علاج تھے تو میں آپ کی خدمت میں حاضر ہوا۔ میرے ساتھ صاحبزادہ غلام یزدانی اور صاحبزادہ منصور میراں بھی تھے۔ گیارہ نومبر کی سہ پہر تین بجکر پچیس منٹ پر آپ نے ہمارے حال پر ایسی باطنی توجہ فرمائی کہ ہمیں اسی لمحے

حضرت پیر محمد سچیار رحمۃ اللہ علیہ کے علاوہ آپ کے دادا جان حضرت نواب سلطان علی صاحب رحمۃ اللہ علیہ اور آپ کے والد گرامی حضرت سلطان محمد اسلم صاحب رحمۃ اللہ علیہ کی حالتِ بیداری میں زیارت ہوگئی۔ نسبی اور روحانی اولاد کے لیے یہ بہت بڑی خوش نصیبی تھی..... اسی طرح وصال کے بعد آپ کے غسل مبارک کے موقع پر بھی اس فقیر نے بہت سے باطنی ہستیوں کی زیارت کی۔ ہم لوگ جب آپ کو غسل دے رہے تھے تو آپ کا ڈرائیور عارف حسین بھی ہماری معاونت کر رہا تھا۔ اسی دوران سرکار نے اس کا انگوٹھا پکڑ لیا اور کافی دیر کے بعد چھوڑا۔ سچ ہے کہ روحانی اسرار کے مالک یہ پُر اسرار بندے اپنے پیچھے ایسی یادیں چھوڑ جاتے ہیں جو سالکانِ طریقت کے لیے روشنی کا مینار بن جاتی ہیں۔ اللہ تعالیٰ ان کے مقامات بلند فرمائے اور ہمیں ان کے فیض و کرم کا صحیح معنوں میں خوشہ چین بننے کی توفیق نصیب ہو۔

دیوان شاہ ہمدان

فقیر سید وقار علی حیدر ہمدانی نوشاہی قادری سچاری
(پٹی شریف) بھاگو بدھوکی، چھانگا مانگا

محبت و شفقت کے پیکر

حضرت سلطان غلام ربانی عرف چن پیر رحمۃ اللہ علیہ زیب سجادہ آستانہ عالیہ حضرت پیر محمد چیار رحمۃ اللہ علیہ نوشہرہ میانہ گجرات پچھلے دنوں رضائے الہی سے انتقال فرما گئے۔

○ انا لله وانا اليه راجعون

آپ سلسلہ عالیہ نوشاہیہ چیار یہ کے سربراہ اور بلاشبہ سلسلہ سے وابستگان کے سر کا تاج تھے۔ نہایت خلیق، ملنسار اور محبت و اخلاص کا پیکر تھے۔ شرافت و نجابت ان کے چہرے سے عیاں تھی۔ برصغیر کی اتنی بڑی درگاہ کا سجادہ نشین ہونا کوئی کم اعزاز کی بات نہ تھی مگر سادگی اور عاجزی طبیعت میں گُوٹ گُوٹ کر بھری ہوئی تھی۔ خود کو درگاہ چیار رحمۃ اللہ علیہ کا سجادہ نشین کہلانے کی بجائے جاروب کش کہلانا پسند کرتے تھے۔ متوسلین سلسلہ سے ملنے کا انداز اس قدر محبت آمیز اور پر خلوص تھا کہ پہلی بار ملنے والا بھی محبت کی اس گرمی کو دیر تک محسوس کرتا رہتا۔ میں جب بھی ان سے ملا، ہر بار محبت کے نئے انداز سے نوازا۔

نوشہرہ سے جب بھی چیار درویشوں کا قافلہ حضرت نوشہ گنج رحمۃ اللہ علیہ کی بارگاہ میں جاتا تو آپ قافلہ سالار کی حیثیت سے ساتھ تے۔ آپ کی معیت میں مجھے بھی اس حاضری کا شرف حاصل رہا ہے۔ محسوس ہوتا تھا جیسے چیار پاک رحمۃ اللہ علیہ کے فیضان و کرم کی برسات ہو رہی ہو

اور ہر کوئی اپنے اپنے ظرف کے مطابق سیراب ہو رہا ہو۔ گویا:۔
 بقدر ظرف مل جاتی ہے سب کو دولتِ مستی
 در پیر مغاں سے کب کوئی ناکام جاتا ہے

آپ بے شمار انتظامی صلاحیتوں کے مالک تھے۔ مجھے یاد ہے کہ
 جب 1985ء میں حضرت سچیا ر پاک رحمۃ اللہ علیہ کی زیارت کا موقع آیا تو انہوں
 نے پوری فراخ دلی سے علی الاعلان سب کو فیضیاب ہونے کا یکساں موقع عطا
 کیا۔ سرکار کی زیارت کے لیے ہزاروں افراد کا ٹھانھیں مارتا ہوا بے تاب
 سمندر تھا۔ جس کے لیے وسیع و عریض انتظام اور صبح و شام لنگر کا اہتمام آپ
 کی فیاضی کا منہ بولتا ثبوت تھا۔ زائرین کی بڑھتی ہوئی تعداد کے پیش نظر
 رات کو بھی زیارت جاری تھی۔ مجھے حکم ملا کہ جنیئر میٹر پر بلب روشن کر کے
 سرکار کے تابوت کے پاس کھڑے ہو جاؤ تا کہ مخلوق خدا کو زیارت کے لیے
 مشکل پیش نہ آئے۔ وہ لمحات میری زندگی کے سب سے قیمتی لمحات ہیں جو
 مجھے چن پیر صاحب رحمۃ اللہ علیہ کی بے پایاں محبت و شفقت سے میسر آئے۔ میں
 جب بھی کبھی ان کی قدمبوسی کے لیے حاضر ہوتا یا وہ لاہور تشریف لاتے تو
 بے اختیار سینے سے لگا لیتے۔ پچھلے عرس پر جب میں نوشہرہ شریف حاضر ہوا تو
 آپ محفل سماع میں تشریف فرما تھے۔ ہزاروں کا اجتماع تھا محترم سید وقار
 حیدر شاہ ہمدانی نوشاہی نے مجھے دُور سے دیکھتے ہی سرکار کو بتایا کہ آپ جس
 کو یاد کر رہے تھے وہ آ گیا ہے۔ دُور ہی سے عقیدت مندوں کو اشارہ فرمایا
 کہ ہمارے عزیز کے لیے راستہ چھوڑ دو اور اسے سیدھا میرے پاس لے آؤ۔
 جونہی میں قدم بوس ہوا مجھے اٹھا کر یوں سینے سے لگا لیا جیسے ماں کمال شفقت

و محبت سے اپنے پچھڑے ہوئے بچے کو سینے سے لگا کر پیار کرتی ہے اور کافی دیر تک جدا نہ ہونے دیا۔ پھر میرے ماتھے کا بوسہ لیا اور آنکھوں سے برسات جاری ہو گئی۔ میں مودب ہو کر تھوڑے ہی فاصلے پر بیٹھ گیا۔ آپ تھوڑے تھوڑے وقفے کے بعد میری طرف چشم التفات اٹھاتے اور ساتھ ہی اشکبار ہو جاتے۔ مجھے یوں لگا جیسے وہ اپنی گداز طبیعت کا فیضان نظر نظر میں مجھے عطا فرما رہے ہوں۔ میرا یہ اندازہ اُس وقت یقین کی صورت اختیار کر گیا جب آپ وصال سے کچھ دن پہلے شیخ زید ہسپتال لاہور میں زیر علاج تھے۔ میں بیمار پرسی کے لیے ہسپتال پہنچا تو مجھے بتایا گیا کہ ڈاکٹروں نے ملنے سے منع کر رکھا ہے اور کسی کو اندر جانے کی اجازت نہیں۔ مگر میرا وجدان کہتا تھا کہ سرکار مجھے بلا رہے ہیں۔ میں کسی ڈاکٹر سے پوچھے بغیر کمرے میں داخل ہو گیا۔ اُس وقت آپ پر غنودگی کا عالم طاری تھا۔ سانس کے لیے ماسک لگا ہوا تھا۔ دائیں اور بائیں خادم بازو پکڑے کھڑے تھے مبادا ماسک اتار نہ لیں۔ جو نہی میں نے قدم بوسی کی، آپ نے اپنا دست شفقت میرے سر پر رکھ دیا۔ چند منٹ بعد میں نے دوبارہ قدم بوسی کی تو آپ نے دوبارہ اپنا دست کرم میرے سر پر رکھ دیا۔ گویا بیماری اور غنودگی کی حالت میں بھی آپ نے مجھے اچھی طرح پہچانا اور اپنی محبت سے نوازا۔ دیکھنے والے حیران تھے کہ اس پر یہ خصوصی کرم؟ سچی بات تو یہ ہے کہ جہاں روح کا رشتہ صداقت اور خلوص کے سچے دھاگے سے بندھا ہو وہاں بیماری و غنودگی یا چارگی حائل نہیں ہو سکتی۔ آپ کے دست کرم کالمس میرے لیے آج بھی انیس جاں ہے اور آپ کی طرف سے عطا ہونے والی محبتوں کی خوشبو ذہن و دل کو معطر کیے ہوئے ہے:

کون کہتا ہے آپ فوت ہوئے
آپ ملکِ بقا سدھارے ہیں

نیازمند

پروفیسر ڈاکٹر عصمت اللہ زاہد قادری نوشاہی سچپاری

سجادہ نشین، دربار عالیہ نوشاہیہ

مزار اقدس حضرت سائیں محمد شریف قادری نوشاہی رحمۃ اللہ علیہ

گنوشالہ۔ لاہور

محسنِ طریقت

حضرت صاحبزادہ غلام ربانی المعروف چن پیر صاحب نوشاہی رحمۃ اللہ علیہ

مخلوق خدا کی دینی اور دنیوی راہنمائی کے لیے تصوف کے جن سلاسل نے برصغیر میں بے لوث خدمت کا حق ادا کیا ان میں سلسلہ نوشاہی قادری کو ایک منفرد اور بلند مقام حاصل ہے۔ خاندان نوشاہی کی تاریخ گواہ ہے کہ اس سلسلہ سے وابستہ بزرگان دین علمی و روحانی کمالات کا پیکر تھے اور وہ اپنے علم و فضل، زہد و ریاضت تبلیغ دین اور کشف و کرامات میں یکتائے روزگار تھے۔ ان میں بانی سلسلہ نوشاہیہ حضرت حاجی محمد المعروف بہ نوشہ گنج بخش رحمۃ اللہ علیہ کے خلیفہ حضرت پیر محمد سچیار رحمۃ اللہ علیہ کو خاص اہمیت حاصل ہے۔ آپ کا دربار گوہر بار نوشہرہ میانہ ضلع گجرات میں ہے جہاں سے علم و فضل اور روحانی چشموں کے سوتے پھوٹے جو اب تک دلوں کو سیراب کر رہے ہیں۔ اس دربار شریف کے سجادہ نشینان نے اپنے اپنے دور میں انسانی معاشرہ کی اصلاح اور فلاح کے کاموں میں بہت دلچسپی کے ساتھ کام کیا۔ گمراہی کے اندھیروں کو دور کیا۔ انسانیت کی راہنمائی علم و حکمت کی روشنی سے کی۔ آج بھی فیض کا یہ چشمہ رواں دواں ہے۔ اس سلسلہ طریقت کی ترویج کیلئے جن شخصیات نے نہایت خلوص سے کام کیا ان میں سے ایک حضرت سلطان غلام ربانی المعروف چن پیر ہیں۔ آپ حضرت سلطان محمد اسلم صاحب رحمۃ اللہ علیہ کے

صاحبزادے اور حضرت پیر محمد سچیار رحمۃ اللہ علیہ کے آستانہ عالیہ کے سجادہ نشین تھے۔ آپ نے 1362ھ کو اس جہان رنگ و بو میں قدم رکھا۔ طاہری علوم کے ساتھ ساتھ روحانیت کے علم کی روشنی خاندانی طور پر انہیں ورثے میں ملی تھی۔ ان کے چہرہ انور کو دیکھتے ہی محسوس ہونے لگتا تھا کہ آپ روحانی طور پر بہت بلند مرتبہ پر فائز ہیں۔ جاذب نظر چہرہ ہونٹوں پر کھیلتی قدرتی مسکراہٹ، خاندانی وجاہت اور متانت کی آئینہ دار تھی۔

1985ء میں دریائے چناب میں طغیانی کے سبب حضرت پیر محمد

سچیار رحمۃ اللہ علیہ کا تابوت قبر مبارک سے نکالا گیا تو زیارت کے لیے ہم بھی آپ کے خاندان کے تمام افراد کے ہمراہ اصحاب طریقت نوشہرہ شریف پہنچے۔ اس موقع پر آپ انتظامی معاملات اور درویشوں کی خدمات کو بطریق احسن انجام دے رہے تھے۔ طبیعت نہایت سادہ تھی اور آپ مہمان نوازی میں اپنی مثال آپ تھے۔ آپ نے زندگی بھر سلسلہ نوشاہیہ کی ترویج و ترقی اور تعلیمات سچیار رحمۃ اللہ علیہ کو فروغ دینے میں اہم کردار ادا کیا۔ کوئی دُعا کیلئے عرض کرتا تو استغراقی کیفیت میں ڈوب جاتے، کافی دیر کے بعد آنکھیں کھولتے اور فرماتے ”اللہ خیر کرے گا“۔

میاں خادم میراں نوشاہی بیان کرتے ہیں کہ فیصل آباد کے پاس ایک گاؤں ”سدھار“ ہے وہاں ماسٹر اسماعیل نامی میرا معتقد تھا (جو کہ اب دارِ فانی سے کوچ کر گیا ہے) اُس نے آج تک حضرت چن پیر رحمۃ اللہ علیہ کی زیارت نہ کی اور نہ ہی کبھی نوشہرہ شریف گیا تھا۔ عرس حضرت پیر محمد سچیار رحمۃ اللہ علیہ صاحب پر موضع ”سدھار“ سے ایک شخص حاضر خدمت ہوا۔

ملاقات کی تو حضرت چن پیر صاحب رحمۃ اللہ علیہ اُس شخص سے فرمانے لگے کہ
 ماسٹر اسماعیل نامی ہمارا ایک درویش آپ کے گاؤں میں رہتا ہے۔ اُس کو
 سلام کہنا۔

حضرت چن پیر رحمۃ اللہ علیہ بڑے صاحبِ درد اور دلنواز شخصیت کے مالک
 تھے۔ آپ نے ہر کسی کیلئے ہمیشہ دُعائے خیر کی۔ کبھی نذرانے وغیرہ کالاچ نہ
 رکھا، رخصت کرتے وقت ہر ایک کو یہی فرماتے ”بھلا ہو بھلا ہو“۔

عرس کے موقع پر ہزاروں کی تعداد میں زائرین کو سنبھالتے۔ بڑی
 مستعدی اور حسنِ کارکردگی سے کام کو سرانجام دیتے۔ ہر ایک کے پاس جا کر
 خبر گیری فرماتے۔ زندگی کے لمحات اللہ کی عبادت اور خلقِ خدا کی خدمت میں
 گزارتے۔ جس طرح ظاہری زندگی میں آپ کی شخصیت پر کشش تھی۔ اُسی
 طرح وصال کے وقت بھی آپ کے چہرہ انور پر تابانی تھی۔ دیکھنے والی ہر آنکھ
 اشکبار تھی اور آپ کی ذات میں ایک مردِ کامل کو دیکھ رہی تھی۔ آپ اگرچہ اس
 دار فانی سے کوچ فرما گئے ہیں مگر اس محسنِ طریقت کی یادیں ہمیشہ دلوں کی دنیا
 آباد رکھے گی۔ رب العالمین ان کے درجات کو بلند فرمائے۔

صاحبزادہ محمد مغیث نوشہ نوشاہی

شرقیہ پور شریف

حضرت پیر غلام ربانی المعروف چن پیر

قادری نوشاہی رحمۃ اللہ علیہ کی رحلت پر

اب انہیں ڈھونڈ چراغِ رُخِ زیبا لے کر

تصوف و روحانیت کے تاجدار و سرخیل سلسلہ عالیہ قادریہ شریف کی اہم شاخ نوشاہیہ کی گراں قدر خدمات اظہر من الشمس ہیں اور ان پر ایک جہان گواہ ہے قدوۃ الکاملین، عمدۃ العارفين، وارث علوم و کمالات سیدنا غوث اعظمؒ، حضرت سخی معروف خوشابی قادری رحمۃ اللہ علیہ، اس سلسلہ شریف کے اکابر کے سرتاج ہیں اور خوشاب شہر میں مرجعِ خلاق ہیں ان کے وجود مسعود سے لاکھوں نفوس نے اکتساب فیض کیا۔ حضرت نوشہ گنج بخش قدس سرہ بھی اپنے پیر و مرشد حضرت سخی سلیمان نوری حضوری رحمۃ اللہ علیہ (بھلووال) کے وسیلہ سے اسی دریا قدس کے فیض یافتگان میں سے ہیں اس مرکز علم و عرفان سے ان کی نسبت کی پختگی کا عالم یہ ہے کہ زمانے بیت گئے، نسل در نسل عشاق کے قافلے جوق در جوق اس درگاہ کو عقیدت و محبت کی بوسہ گاہ بنائے ہوئے ہیں۔ ہر سال کے آغاز میں یوم عاشور کے موقع پر دنیا بھر سے نوشاہیوں کے ڈیرے خوشاب میں دریائے جہلم کے پتن پر جمنا شروع ہو جاتے تھے اور آج تک یہ ریت و روایت برابر زندہ ہے۔

ہر محرم الحرام میں ہم بھی اس مرکز پر حاضری کی سعادت حاصل

کرتے ہیں شعبدہ بازی ہر طبقہ میں در آئی ہے اور تصوف کی سفید چادر پر داغ لگانے والے کم نصیب بھی حرکت میں رہتے ہیں مگر یہاں ہر طرح کی تصنع و بناوٹ سے بے نیاز، حقیقی درد و سوز کے حامل اور انسانیت کی قدروں کو تقدس کے ساتھ سامنے رکھ کر مخلوق کو خالق کے حقیقی پیغام سے آشنا کر دینے کی آرزو رکھنے والے نوشاہی اہل نظر حاضری دیتے ہیں۔ انہیں دیکھ کے حیرت ہوتی ہے اور انسان سوچتا ہے کہ:

جلا سکتی ہے شمع کشتہ کو موجِ نفس ان کی

الہی کیا چھپا ہوتا ہے اہل دل کے سینوں میں

رقت، آہ، درد اور سوز کی وادیاں ان کے ساتھ ساتھ چلتی دکھائی دیتی ہیں۔ روح تصوف سے آشنائی نصیب ہوتی ہے۔ دراصل تصوف پریکٹیکل ہے اُس کو تھیوری میں لانے کے خواہش مند اس کی تفہیم سے عاری رہتے ہیں اور پھر اپنی کم فہمی کو چھپانے کے لیے اہل تصوف کے خلاف خامہ فرسائی کا سہارا لیتے ہیں۔ یہی ایک عذاب ہے جو فیشن کی صورت اختیار کرتا جا رہا ہے اسے باطل فرقوں کے لیے کسی درجہ میں سہارا بھی خیال کیا جاتا ہے۔

حضرت سخی معروف قادری خوشابی رحمۃ اللہ علیہ کے تذکار صدیوں قدیم کتب میں محفوظ ہیں مگر آپ کے مفصل احوال ابھی پردہ اخفا میں ہیں۔ حضرت نوشہ گنج بخش رحمۃ اللہ علیہ نے آپ کے فیض کو عام کر کے اس پردہ کو قدرے ہٹایا پھر آپ کے خلیفہ و جانشین حضرت خواجہ پیر محمد سچیار المعروف کبیل پوش رحمۃ اللہ علیہ نے تو شبانہ روز جدوجہد سے ایک دنیا کو متاثر کیا اور طویل

خدمات سرانجام دیں۔ ان کے وجود سے بے شمار کرامات کا صدور ہوا۔ حتیٰ کہ وصال مبارک کے بعد کرامات کے ظہور کا سلسلہ جاری ہے۔ 1985ء میں تو ان کے مزار مبارک کو کھولا گیا، لاکھوں نے زیارت کا شرف حاصل کیا۔ تابوت مبارک کو پھر نئی جگہ میں مدفون کیا گیا۔ اللہ تعالیٰ ہمیں ایسے پاکان امت کے فیض سے محروم نہ رکھے۔ آمین

حضرت سخی چیار رحمۃ اللہ علیہ کے سجادہ نشین حضرت پیر غلام ربانی المعروف چن پیر رحمۃ اللہ علیہ اپنے اسلاف و اکابر کی یادگار تھے۔ ان کے مشن کے سفیر تھے۔ انہی کے ترجمان تھے۔ انہی کے جانشین تھے۔ سادگی، متانت، پیار، اخلاص، مہمان نوازی، کھرا پن اور ہمدردی کا پیکر و مجسمہ تھے۔ انہی خوبیوں سے مرکب تھے اور ساری زندگی اپنے شیخ کے آستانے سے وابستہ رہنے کے ساتھ ساتھ انہی کے پیغام کو اپنے قول و کردار سے عام کرتے رہے۔

24 نومبر 2010ء (17 ذوالحجہ 1431ھ) بدھ کا روز ان کے لیے وعدہ الہی کا روز تھا اور وہ حسب وعدہ پیغام اجل آنے پر اپنے رب کے حضور حاضر ہو گئے۔

انا لله وانا اليه راجعون

حضرت پیر غلام ربانی چن پیر رحمۃ اللہ علیہ سرکار قادری نوشاہی کی دنیا میں عمر 69 برس تھی اور انہیں اپنے والد گرامی حضرت سلطان محمد اسلم قادری نوشاہی رحمۃ اللہ علیہ کے پہلو میں نوشہرہ میانہ نزد جلال پور جٹاں میں سپرد خاک کیا گیا:

چشم تر، خاک بسر، چاک گریباں، دل زار
عشق کا ہم نے یہ دنیا میں تماشا دیکھا

آپ کے فرزند ان کرام صاحبزادہ فخر ربانی نوشاہی قادری اور
صاحبزادہ شاہد ربانی نوشاہی قادری میں سے فرزند اکبر کو جانشین مقرر کر کے
خلعت عطا ہوا۔ خدا ان کے فیضان کو ان کے ذریعے سے جاری فرمائے۔
ہمارے بہت پیارے کرم فرما بزرگ دوست حضرت پیر سید وقار علی شاہ ہمدانی
قادری نوشاہی پیکرِ اخلاص ہیں اور حقیقی معنوں میں مشن کے سپاہی اور سلسلہ
کے سفیر ہیں۔ لگتا ہے کہ عالم ارواح سے ان کے ساتھ شناسائی تھی یا یہ کہ وہ
روحانی دنیا کے حوالے سے طبیبِ حاذق ہیں اور دل و نگاہ کے معاملات سے
آشنائی کے سبب دلوں میں گھر کر لیتے ہیں۔ انہیں نوشاہیہ قادریہ کے اکابر
سے حقیقی محبت اور قلبی انس ہے۔ ان کی عقیدت و الفت میں فنا ہیں اور
ہمارے مابین یہی محبت قدرِ مشترک ہے۔ خدا اسے قائم و سلامت رکھے اور
مشائخِ قادریہ کے فیوض و برکات سے ہم سب کو مالا مال رکھے۔

حضرت چن پیر قادری نوشاہی کی مرقد منور کو اپنے انوار و تجلیات کا
مرکز بنائے اور مخلوق خدا کے دلوں کو کسب فیض کے لیے ان کی طرف پھیر
دے۔ آمین

حروفِ غم

ملک محبوب الرسول قادری

10 محرم الحرام 1432ھ

جوہر آباد

مجسم روایت

مشہور انگریزی شاعر ٹی۔ ایس ایلیٹ کے خیال میں مذہب کا مستقبل ظاہری تعلیمات سے کہیں زیادہ سینہ بہ سینہ چلنے والی روایات میں پنہاں ہے اسی طرح اسلامی تصوف میں بھی بزرگوں کی روایات کی بہت زیادہ اہمیت ہے۔ تصوف کی روایات میں جڑے لوگ ظاہر داری سے مکمل پرہیز کرتے ہیں اسی لئے ان کی شخصیت کی تمہیں، ان سے لمبی نشستوں اور طویل شناسائی ہی سے کھلتی ہے۔ حضرت غلام ربانی المعروف چن پیر سجادہ نشین نوشہرہ شریف کی شخصیت پر نظر دوڑائی جائے تو وہ ”مجسم روایت“ تھے خاموش طبع، کسی پر اپنی علمیت اور دانش کا رعب نہیں جماتے تھے۔ ایک نشست میں ان سے چند تاریخی واقعات اور علمی پہلوؤں پر گفتگو ہوئی تو میں حیران رہ گیا کہ وہ اتنے باعلم ہیں پھر مجھے ٹی۔ ایس ایلیٹ کی سینہ بہ سینہ چلنے والی روایت کی بات یاد آئی اور مجھے احساس ہوا کہ ان کے خاندان میں روایات کا علم کس قدر زیادہ ہے اور اس کی اہمیت کیوں ہے۔ اس روز انہوں نے مجھے بتایا کہ مہاراجہ رنجیت سنگھ کے تین وزیر جو لاہور کے فقیر خاندان سے تعلق رکھتے تھے وہ ان کے بزرگ حضرت پیر محمد سچیا رحمۃ اللہ علیہ کے سلسلے میں مرید تھے۔ انہوں نے مجھے کئی قلمی نسخے اور پرانی نادر تاریخی کتب بھی دکھائیں اس روز مجھے پتہ چلا کہ میری سالوں کی شناسائی کے باوجود ان کے بارے میں میری آگاہی مکمل نہ تھی۔

میرا حضرت چن پیر سے تعلق برسوں پر محیط ہے میں آٹھ یا نو برس کا ہوں گا کہ میں نے انہیں پہلی بار عربی النسل گھوڑے پر سوار بہت سے گھوڑ سواروں کے جھرمٹ میں دیکھا وہ کسی ریاست کے شہزادے معلوم ہوتے تھے۔ یہ واقعہ لکھنوال ضلع گجرات کا ہے جہاں حضرت امیر شاہ سلطان کے عرس کے موقع پر ان کے مرشد حضرت سچیا ر پاک کی اولاد ہر سال پالیکیوں میں بیٹھ کر آتی ہے اس وقت چن پیر کے والد حضرت سلطان پیر محمد اسلم رحمۃ اللہ علیہ سجادہ نشین تھے۔ میں اپنی دادی جان محترمہ فاطمہ بیگم کے ہمراہ عرس پر جایا کرتا تھا سجادہ نشین حضرت سلطان اسلم نائب سچیا ر رحمۃ اللہ علیہ اپنے بزرگوں کی روایت پر عمل کرتے ہوئے اپنے مرید امیر شاہ سلطان کے دربار جاتے اور پھر رات کو لکھنوال میں امیر شاہ سلطان کے سجادہ نشین کے گھر قیام کرتے۔ میرے بچپن میں میری دادی کے اکلوتے بھائی صاحبزادہ اکبر علی بھٹی رحمۃ اللہ علیہ وہاں کے سجادہ نشین ہیں۔

وقت گزرتا گیا حضرت سلطان پیر محمد اسلم رحمۃ اللہ علیہ دار فانی سے وصال کر گئے۔ حضرت چن پیر نوشہرہ شریف کے سجادہ نشین بن گئے۔ زندگی کی مصروفیات بڑھ گئیں میرا لکھنوال جانا کم ہوتا گیا مگر پالیکیوں کی رسم اسی طرح جاری رہی۔ حضرت چن پیر پالکی میں آنے لگے اور لکھنوال میں ان کے میزبان وہاں کے سجادہ نشین ظفر علی بھٹی ہو گئے۔ گذشتہ چند سالوں میں دو تین بار نوشہرہ شریف جانے کا اتفاق ہوا ہر بار حضرت چن پیر سے ملاقات اور کچھ نہ کچھ سیکھنے کا موقع ملتا۔ میری اس خاندان سے محبت کی وجہ بچپن کی یادوں، خاندانی تعلق اور سب سے بڑھ کر اپنے مشفق استاد صاحبزادہ سرور

کیانی ہیں جن کے زیر سایہ رہ کر میں نے چشمہٴ علم کا پانی پیا۔ اس رشتے نے مجھے زندگی بھر کے لئے اس خاندان سے منسلک کر دیا ہے اسی لئے جب بھی خوشی یا غمی کی کوئی بھی خبر ملتی میں موقع نکال کر نوشہرہ شریف حاضری دے کر تجدید و فاداری کرتا۔ حضرت چن پیر بیمار ہو کر شیخ زید ہسپتال میں داخل تھے کہ میرے محترم دوست سید وقار علی حیدر ہمدانی صاحب نے مجھے اطلاع دی تو میں ان کی تیمارداری کے لئے گیا اور میری ان سے آخری ملاقات ہوئی۔ انتہائی تکلیف کے باوجود ان کے چہرے پر تبسم تھا اور میرے لئے بے شمار دعائیں تھیں۔ میں نے حوصلہ دیا کہ ان کی بیماری قابل علاج ہے مگر مجھے لگا کہ انہیں اپنے آخری وقت کا ادراک تھا۔

حضرت صاحبزادہ چن پیر رحمۃ اللہ علیہ پرانی روایات کے امین تھے خاندانی تعلقات اور محبت کے جذبوں کا ایسے طریقے سے اظہار کرتے کہ سالوں ان کا رویہ ذہن سے محو نہ ہوتا۔ اب ان روایات کو نبھانے کی ذمہ داری ان کے صاحبزادگان صاحبزادہ سلطان فخر ربانی اور صاحبزادہ سلطان شاہد ربانی اور ان کے ماموں زاد بھائی سلطان قربان افضل صاحب پر ہے۔ اللہ ان کو اپنے بزرگوں کے نقش قدم پر چلتے رہنے کی توفیق عطا فرمائے۔

مجسم روایت سہیل وڑائچ
پولیشکل ایڈیٹر جنگ، جیوٹی وی

لاہور

شاہینِ سچیاں

حضرت سلطان غلام ربانی المعروف چن پیر رحمۃ اللہ علیہ (نوشہرہ شریف) کے سجادہ نشین کا شمار ان مبارک ہستیوں میں ہوتا ہے۔ جو فیاضی قدرت کاملہ کی طرف سے کسی قوم کو انعام کے طور پر عطا ہوتی ہے۔ ان میں یہ شخصیت حضرت پیر محمد سچیاں رحمۃ اللہ علیہ کے شاہین کی سی ہے اور حضرت نوشہ گنج بخش رحمۃ اللہ علیہ کے فیض سے جس قدر استفادہ انہوں نے کیا ہے اس کی مثال ہمارے ہاں بہت کم ملتی ہے۔ ان کی زندگی کا بیشتر حصہ فیضِ سچیاں کو پھیلانے میں گزرا ہے جب راقم نے ان کے وصال کی خبر سنی تو آنکھیں اشکبار ہو گئیں۔ اللہ تعالیٰ ان کے صاحبزادوں اور ان کے مریدین کو صبر جمیل عطا فرمائے۔

صاحبزادہ سجادہ حیدر گوہر نمل شریف
 سجادہ نشین حضرت باوا گوہر، باوا محمد شاہ
 پاکلی والی سرکار رحمۃ اللہ علیہ

منقبت سرکار چن پیر سچیار رحمۃ اللہ علیہ

سوہنا چن پیر سچیار
 دیوے پل وچ بیڑا تار
 میں اوگن ہاری آں ، تیرے بل ہاری آں
 نام پیارا غلام ربانی
 پیر اسلم دے دل دا جانی
 میں درداں ماری آں ، تیرے بل ہاری آں
 پیر محمد سچیار اے والی
 سب دیاں بھردا جھولیاں خالی
 کراں میں زاری آں ، تیرے بل ہاری آں
 وچ نوشہرے دھماں دھمیاں
 سادھو پیراں جتیاں چٹمیاں
 دھن بہاری آں ، تیرے بل ہاری آں
 نوشو پاک اے مرشد سوہنا
 جگ جہان تے نہیں کوئی ہونا
 بڑی گنہگاری آں ، تیرے بل ہاری آں
 اطہر وی کھڑا سیس نواوے
 مرشد سوہنا کرم کماوے
 کرے منظوری آں ، تیرے بل ہاری آں
 حکیم علی رضا اطہر۔ سگ درگاہ عالیہ بدو ملہی شریف

سلسلہ قادریہ نوشاہیہ چچاریہ کے سجادہ نشین

- 1 سجادہ نشین سید غلام محی الدین گیلانی، آستانہ عالیہ قادریہ نوشاہیہ چچاریہ پٹی شریف
- 2 سجادہ نشین سید سجاد حسین گیلانی، آستانہ عالیہ قادریہ نوشاہیہ چچاریہ چھانگا مانگا شریف
- 3 سجادہ نشین سید بنیاد حسین گیلانی، آستانہ عالیہ قادریہ نوشاہیہ چچاریہ کربالہ شریف کاہنہ لاہور
- 4 سجادہ نشین سید مراتب علی شاہ گیلانی، آستانہ عالیہ قادریہ نوشاہیہ چچاریہ چمرو پور شریف، لاہور
- 5 سجادہ نشین سید وقار علی حیدر ہمدانی، آستانہ عالیہ قادریہ نوشاہیہ چچاریہ سادات ہمدانیہ قصور
- 6 سجادہ نشین سید سلیمان نیاز عالی، آستانہ عالیہ قادریہ نوشاہیہ چچاریہ بدو ملسی شریف
- 7 سجادہ نشین سید مظفر حیدر گیلانی، آستانہ عالیہ قادریہ نوشاہیہ چچاریہ چندو و ڈالہ ٹوبہ ٹیک سنگھ
- 8 سجادہ نشین سید امجد حسین شاہ، آستانہ عالیہ قادریہ نوشاہیہ چچاریہ بایا شریف راولپنڈی
- 9 سجادہ نشین سید مبشر حسین شاہ، آستانہ عالیہ قادریہ نوشاہیہ چچاریہ سوہدرہ حال مقیم آزاد کشمیر
- 10 سجادہ نشین سید نسیم شاہ، آستانہ عالیہ قادریہ نوشاہیہ چچاریہ سوہدرہ سیالکوٹ
- 11 سجادہ نشین سید عبدالحق شاہ گیلانی، آستانہ عالیہ قادریہ نوشاہیہ چچاریہ ایسر کے گوجرانوالہ
- 12 سجادہ نشین سید ابرار حسین شاہ، آستانہ عالیہ قادریہ نوشاہیہ چچاریہ فیصل آباد
- 13 سجادہ نشین ڈاکٹر عصمت اللہ زاہد، آستانہ عالیہ قادریہ نوشاہیہ چچاریہ لاہور
- 14 سجادہ نشین ڈاکٹر خالد، آستانہ عالیہ قادریہ نوشاہیہ چچاریہ جھنگی شریف
- 15 سجادہ نشین ڈاکٹر ظفر علی بھٹی، آستانہ عالیہ قادریہ نوشاہیہ چچاریہ لکھنوال شریف
- 16 سجادہ نشین صاحبزادہ محمد انور محی الدین، آستانہ عالیہ قادریہ نوشاہیہ چچاریہ سندھ پور شریف سیالکوٹ
- 17 سجادہ نشین علامہ میاں نور محمد نصرت نوشاہی (ایم اے)، آستانہ عالیہ قادریہ نوشاہیہ

چچاریہ شرق پور شریف

18. سجادہ نشین میاں غلام مصطفیٰ، آستانہ عالیہ قادریہ نوشاہیہ چیارہ چوہڑ ماجرہ فیصل آباد
19. میاں حبیب الرحمن المعروف کیری سائیں، آستانہ عالیہ قادریہ نوشاہیہ چیارہ راہوالی گوجرانوالہ
20. میاں محمد اکرم، آستانہ عالیہ قادریہ نوشاہیہ چیارہ جاجو پور شریف سیالکوٹ
21. سجادہ نشین میاں ظفر یاب علی، آستانہ عالیہ قادریہ نوشاہیہ چیارہ میرکلاں بادشاہ راولپنڈی
22. قاضی عبدالعزیز، آستانہ عالیہ قادریہ نوشاہیہ چیارہ وصلہ شریف راولپنڈی
23. قاضی مرسلین، آستانہ عالیہ قادریہ نوشاہیہ چیارہ وصلہ شریف راولپنڈی
24. میاں ادولیس، آستانہ عالیہ قادریہ نوشاہیہ چیارہ نظام آباد وزیر آباد
25. محمد اسلم، آستانہ عالیہ قادریہ نوشاہیہ چیارہ سیالکوٹ
26. سائیں اشرف، آستانہ عالیہ قادریہ نوشاہیہ چیارہ پکا گڑھا سیالکوٹ
27. سجادہ نشین سائیں شریف سبحانی، آستانہ عالیہ قادریہ نوشاہیہ چیارہ سائیں شیر شاہ گوجرانوالہ
28. سجادہ نشین دیوان محمد شمیم اختر کمال مست، آستانہ عالیہ قادریہ نوشاہیہ چیارہ دیوان محمد عمر مست گوجرانوالہ
29. صاحبزادہ دیوان تبسم کمال، دیوان محمد عمر مست آستانہ عالیہ قادریہ نوشاہیہ چیارہ گوجرانوالہ
30. میاں نذر محمد، میاں مظہر، میاں میہوں آستانہ عالیہ قادریہ نوشاہیہ چیارہ شیخ پور گجرات
31. سجادہ نشین محمد صدیق عبدالرحیم بادشاہ، آستانہ عالیہ قادریہ نوشاہیہ چیارہ شہباز پور گجرات
32. سجادہ نشین سائیں محمد انور، شاہ اسمعیل، آستانہ عالیہ قادریہ نوشاہیہ چیارہ بھیلہ شریف قصور
33. میاں عبدالستار، آستانہ عالیہ قادریہ نوشاہیہ چیارہ کنگ بلکن سیالکوٹ
34. سائیں بابا عبدالمجید، آستانہ عالیہ قادریہ نوشاہیہ چیارہ تکیہ بابا لہری شاہ اچھرہ لاہور
35. حافظ احسان احمد، آستانہ عالیہ قادریہ نوشاہیہ چیارہ نڈا جھنگی شریف سیالکوٹ
36. سجادہ نشین سائیں محمد اخلاص، دربار عالیہ تاج الدین تھویا خالصہ کہونہ

قطعہ وصال

حضرت چن پیر نوشہ پیر کے سچے فقیر
 مسندِ چیار کے وارثِ طریقت کے امیر
 زندگی بھر جو محبت کی ضیاء دیتے رہے
 ہر کسی کو خیر و برکت کی دعا دیتے رہے
 فیضِ نوشہ پیر کے دریائے ناپیدا کنار
 گلستانِ نوشہ و چیار کی رنگیں بہار
 فقر کے راز آشنا تھے، سالکوں کے رہنما
 خاندان کے ہمنوا، نوشاہیوں کے پیشوا
 چل دیئے جنت کی جانب ہم کو تنہا چھوڑ کر
 آخری منزل پہ پہنچے ہم سے ناطہ توڑ کر
 بادۂ چیار کے افسوس وہ ساقی گئے
 رہ گئے ہم ہاتھ ملتے دل جلے، باقی گئے
 اُن ساپائیں گے کہل اب سایہ لطف آفریں
 پھر کہاں دنیا میں ایسی ہستی بالانشین

سر نشینِ حلقہ چیار رخصت ہو گئے

آہ! وہ ”مرد وفا آٹار“ رخصت ہو گئے

تاریخ وصال: 24 نومبر 2010ء بروز بدھ

صاحبزادہ نصرت نوشاہی شرقپوری



شجرۂ طریقت

سلسلہ عالیہ قادریہ نوشاہیہ چچا ریہ نوشہرہ شریف ضلع گجرات

كشَجَرَةٌ طَيِّبَةٌ اَصْلُهَا ثَابِتٌ وَفَرْعُهَا فِي السَّمَاءِ ۝

ترجمہ: جیسے پاکیزہ درخت جس کی جڑ قائم اور شاخیں آسمان میں ہیں۔

حشر میں یارب محمد مصطفیٰ کا ساتھ ہو

سید کونین شاہ انبیاء کا ساتھ ہو

شاہ حسن بصری امام الاصفیاء کا ساتھ ہو

حضرت معروف کرخی راہنما کا ساتھ ہو

بوالفرح و بوالحسن نورالہدیٰ کا ساتھ ہو

حضرت عبدالوہاب اہل تقیٰ کا ساتھ ہو

حضرت مسعود غازی باصفا کا ساتھ ہو

پیر شمس الدین ہادی دلربا کا ساتھ ہو

حضرت معروف شاہ اہل رضا کا ساتھ ہو

حضرت مولا علی شیر خدا خیر شکن!

شاہ حبیب و حضرت داؤد طائی نور حق

سری سقطی و جنید و شیخ شبلی بوالفضل

شیخ قاضی یوسعید و غوث اعظم دستگیر

بوالعزیز صوفی و شیخ احمد بوالعباس

حضرت سید علی و میر میراں بادشاہ

شاہ محمد غوث اچھی و مبارک شاہ پیر

شاہ سلیمان پیشوائے پیرنوشہ گنج بخش
 عاشق خیرالانام آں حضرت عبدالجلیل
 حضرت سلطان محمد جی و سلطان پیر بخش
 پیر میراں بخش و حاجی زائر بغداد پاک
 حضرت سلطان اسلم نائب چیار پاک
 روشنی کا استعارہ سلسلے میں چن پیر
 فخر ربانی ہیں فخر سلسلہ نوشاہیہ
 اور سخی چیار پیر پارسا کا ساتھ ہو
 حضرت سلطان اکرم بے ریا کا ساتھ ہو
 شاہ الہی و بالا راہنما کا ساتھ ہو
 حضرت نواب علی پیر ہڈی کا ساتھ ہو
 پیکرِ خلق و مروت خوش ادا کا ساتھ ہو
 غلام ربانی فدائے اولیاء کا ساتھ ہو
 ہر شفا کے واسطے ان کی دعا کا ساتھ ہو

شاید ربانی کی مولا یہ دعا منظور ہو

وقتِ رخصت و ارثانِ سلسلہ کا ساتھ ہو



